

प० पं०

वि० (२)

११ १४

द्वितीयगार्गीब्राह्मणं

१४ ५

शाकल्यब्राह्मणं

२० ७

इति बृहदारण्यकाख्यायिकाव्यक्तीकरणं

२० २९

पष्ठाध्यायगतकूर्चब्राह्मणाख्यायिका

२१ ४

प्रसंगसंगतिप्रदर्शनं

२१ ७

अनुबंधचतुष्टयप्रदर्शनं

२१ १६

फलितकथनं

२१ १९

अग्रिमांशोद्भावनाय शंका तन्निराकरणं, च

२२ १२

संगत्यंशसमाप्तिः, द्वितीयांशारंभः

२२ १५

द्वितीयलक्षणांशमंगलपद्यं

२३ ६

वेदसामान्यलक्षणविचारः

२४ ९

पौरुषेयापौरुषेयविचारः

२५ १४

वेदस्यापौरुषेयत्वसाधनं

२६ १८

वेदस्य सूतसंहिताप्रमाणं च

२७ १

तन्नित्यत्वे शाबरभाष्यसंमतिरपि

२७ १

सूतगीतासंमतिश्च

२८ ५

वेदानित्यत्वे तैत्तिरीयोपनिषदपि प्रमाणं

३० १८

वस्तुतस्तुकल्पः

३१ १८

सूत्रभाष्यकृतसंमतं वेदानित्यत्वसाधनं

३१ १९

वेदस्यावयवार्थप्रतिपादनं

३२ ३

तस्यैव सूत्रं लक्षणं

प० पं०

वि० (३)

३४ १३	अथ वेदचातुर्विध्यं
३५ ३	तस्य एवंचेतिपक्त्या फलितप्रदर्शनं
३६ ९	तद्विभागप्रदर्शनम्
३७ ४	ऋग्वेदलक्षणं
३७ ६	यजुर्वेदलक्षणं
३७ ८	यजुर्वेदमानप्रदर्शनं
३७ ११	तस्यैवाग्रे शाखाप्रदर्शनं
३७ १७	शाकलादिषु ऋपिशब्दस्य गौणत्वकथनं
३९ ६	ऋग्वेदस्य सूक्ताविचारः वर्गगणना
	अध्यायगणना मंडलगणना अष्टकाविभाग-
	श्चतल्लक्षणानिच
३९ १८	कृष्णयजुर्वेदभेदाः
४० १४	तेषां चरणव्यूहोक्तंवेदप्रमाणं
४१ १	शुक्लयजुर्वेदस्य कात्यायनोक्तलक्षण
	विचारः
४५ १३	सामवेदलक्षणविचारः
४६	आथर्वणलक्षणविचारः
४७ ११	वेदांगविचारः तल्लक्षणानिच
४८ ११	वेदानामुपांगाविचारः
५० ९	वेदस्य स्वरूपतटस्थलक्षणविचारः
५१ १३	पुनस्तस्यैव सामान्यतो लक्षणविचारः

प० पं० वि० (४)

- ५३ ४ वस्तुतस्तुकल्पे तस्यैव लघुभूतलक्षणविचारः
 ५३ १६ द्वितीयलक्षणांशसमाप्तिः
 ५४ १ तृतीयप्रमाणांशारंभः मंगलपद्यं.
 ५४ २ ततःप्रामाण्यविचारपद्यं
 ५४ १४ समाष्टिवेदप्रामाण्यविचारः
 ५४ १५ प्रमाणलक्षणाविचारः
 ५४ १७ प्रमाणलक्षणविचारः
 ५६ १२ षट्प्रमाणविचारः
 ५७ १२ तेषु वेदस्यैव मुख्यप्रामाण्येन श्रैष्ठ्यविचारः
 ५७ १३ वस्तुतस्तुकल्पे तस्यैव स्वतःप्रामाण्यं
 ५८ ८ तस्य स्वतःप्रामाण्ये सूतसंहितावचनसंमतिः
 ५९ ५ तस्यैव स्वतःप्रामाण्यस्य व्यवहारिकपार-
 मार्थिकत्वविचारः
 ६८ ३ तस्यैव स्वतःप्रामाण्यसिद्धये पूर्वमीमांसाविचारः
 ७८ ५ तथैव संक्षेपेण उत्तरमीमांसाविचारश्च
 ८१ १ एतदर्थसूतसंहितासंमतिरपि
 ८२ १ श्रुतिस्मृत्योः परस्परं विरोधे तु श्रुत्यर्थस्यै-
 व प्राचल्यविचारः
 ८५ १ वेदप्रतिपाद्यो धर्मविचारो द्वेधा
 ८७ १८ अथसंस्कारविचारः
 ९८ ३ परस्परं श्रुतिस्मृत्योःपुराणानां विरोधः

प० पं० वि० (५)

- तत्परिहारश्च
- १०० १९ तृतीयांशसमाप्तिः
- १०१ १ प्रमेयाख्यचतुर्थांशारंभः
- २ मंगलपद्यं
- ४ याज्ञवल्क्यमंगलं
- १०१ ८ सामान्यतःसंगातिप्रदर्शनं
- १५ विशिष्यप्रथमांशसंगातिप्रदर्शनं
- २ ३ द्वितीयांशसंगातिः
- ५ तृतीयांशसंगातिः
- ११ प्रकृतांशायवक्ष्यमाणविषयाविचारप्रदर्शनं
- ३ १६ चतुर्षु वेदेषु ऋग्वेदस्यैव प्रथमोपस्थितत्वशं-
- ४ ४ कातत्वदंडनं
- १० १६ अध्वर्युशाखाविचारः
- ३८ १५ तत्रैव आदित्यसंप्रदायब्रह्मसंप्रदाययोः प्रथम-
स्यैव मुख्यत्वम् ॥
- ४० ८ शुक्लयजुर्वेदस्य ऋग्वेदादिभ्यःमुख्यत्वास्थिरकरणं
- १० तस्यैवकर्मोपासनाज्ञानेति कांडत्रये मुख्य-
त्वाविचारः
- १६ तत्र कर्मकांडे दक्षिणद्वारायाध्व-
र्यवकर्माणिशुक्लकृष्णयोर्मध्ये
शुक्लस्यैव मुख्यत्वाविचारः

प० पं० वि० (६ः)

५५ ११ उपासनाकांडेपि तस्यैव मुख्यत्वविचारः

७३ १९ मातुलकन्यापरीणयखंडनविचारः

९५ ३ ज्ञानकांडेपि तस्यैव मुख्यत्वविचारः

२०२ २ तस्य वेदकांडत्रयमुख्यत्ववत्प्रस्थानत्रयेपि

मुख्यत्वविचारः

२४ १ तस्यैव महावाक्यचतुष्टयेपि मुख्यत्वविचारः

३१ १२ तस्यैव महावाक्यचतुष्टये मुख्यत्वसिद्धिः

३३ ८ समाधिविचारः

३९ ५ वाजीरावाख्यापिकाविचारः उपसंहारेऽथ

४० १९ प्रेमयाख्यचतुर्थ्यांज्ञासमाप्तिः ॥

४१ फलसंज्ञायं पंचमांशः प्रारभ्यते मंगलपदपंचकं

श्रीगणेशाय नमः ।

॥ श्रीमन्मंगलमूर्तये नमः ॥

आत्मानात्मविचारसारसिकाः संसारवारांनिधेः पारं
तूर्णमुपेक्ष्यतो हितकराः स्वानन्दकन्दायिताः ॥ भ्रान्त-
ध्वान्तनिवारणद्युमणयः कारुण्यपूर्णार्णवाः श्रीमत्सट्ट-
गुरुयाज्ञवल्क्यचरणाः कुर्वंतु नो मंगलं ॥ १ ॥ श्रीगोवि-
न्दहृदंबुजप्रमददां शृंगारलीलास्पदा का वृन्दावननन्द
मन्दिरवरानन्दैककन्दायितः ॥ कः प्रोक्तुं गगजेन्द्रग-
ण्डयुगलाऽऽखण्डे प्रचण्डो महान् जीयान्मे प्रतिवाक्य-
वर्णघटितः श्रीकृष्णसिंहश्चिरम् ॥ २ ॥ कृपालुर्भूपालो
जयतु किल हृत्वाभिधपुरे वदान्येशः श्रोशो द्विजवरं-
कृते दानविधिषु ॥ शयः शत्रावधूर्वो विनिमयकथाह्वी-
भरनतः शिवः शक्त्या युक्तो निजगतवशित्वेन हि
जितः ॥ ३ ॥ उदयपुरनरेशो गुर्जरेशस्तथैव फणिपुर-
नरपालः किं च धारापुरेशः ॥ सुरपतिनगरेशो
बुन्धवीशोपि दृष्टः पुनरपि रघुराजो रम्यरीमापुरे-
शः ॥ ४ ॥ एवं नृपाला बहुला विलोकिता
स्तथापि माध्यन्दिनशाखिधुर्यः ॥ कृष्णप्रतापाभि-

(२)

धभूपवर्यो दृष्टः किलायां वृषपद्मसूर्यः ॥ ५ ॥ आ-
 धायान्निं काशिकायां नृपेन्द्रो विप्रद्वारा चाग्निशा-
 लां चकार ॥ यस्यामिष्टो मंत्रं वोषेद्विजेन्द्रा देवेन्द्रा-
 दीन् सर्पिषा जुहति स्म । ६ । कृतस्तेन वै काशिकायां
 प्रयागो गयायां यथा वेधसाऽकारि पूर्वम् । सदस्यर्त्वि-
 जाः संकृताः सद्द्विजेन्द्राः पुनस्तर्पिता ह्यन्नदामैर्धने-
 इव । ७ ॥ स्फुरत्कोर्तिमुक्तासमूहांस्तदीयैर्गुणैर्गुम्फितुं
 स्वर्गवामाः प्रवृत्ताः ॥ न चान्तं गुणानां यशोमौक्तिः
 कानां न वा रन्ध्रलेशं हि दृष्ट्वा हसन्त्यः । ८ ॥ श्रीकृष्णसिं-
 हनृपतिः श्रितकल्पवल्या कीर्त्या परं विजयतां समु-
 तः संदारः ॥ यन्नाथमेत्य हयुवानगरं गरीयो द्योवैभ-
 वं हसति शक्रविभुत्वलब्धम् ॥ ९ ॥ तेनैव भूपकुलमौ-
 लिमणीश्चरेण माध्यन्दिनानपरिमेयमुदो विधातुम् ॥
 संमुद्रितोऽयमभिमानवता प्रवन्धो जीयात्परेशकृपया
 परया धरायाम् ॥ १० ॥ माध्यन्दिनवरशाखाप्रका-
 शसंज्ञो मनोज्ञवाङ्मरुतः ॥ परया शंकरकृपया जीया-
 दाचन्द्रतारकं भूम्याम् ॥ ११ ॥ आचन्द्रसूर्यं राजेन्द्र
 श्रीमद्वंशोऽत्र तिष्ठतु ॥ श्रीमद्विश्वेश्वरोऽभीष्टपूर्ति
 कीर्तिं तनोतु व ॥ १२ ॥

(३)

इह खलु भारतीये विपुलावलये पुरावेदशास्त्रा-
द्यखिलगीर्वाणविद्यापारावारपारीणाः धरणिगीर्वाणधुरी-
णाः भूयांसोविद्वांसः सम्भवूवुः । तानेतान् बुधवरान्
स्वसौजन्यजन्ययश्चन्द्रचन्द्रिकाधवलिताखिलवसुन्ध-
राधराधिपतयः परेऽपिमहान्तः श्रीमन्तः यथोचितदान-
मानादिसत्कारकरणेन प्रीणयांचक्रुः ॥ अथ प्रकृतप्रब-
लकलिकालकेलिवशादापतितेन वेदादिविद्यापठनपा-
ठनसम्प्रदायस्यातिकाश्येन सलिलसेकादिसहकारि-
कारणाविरहेणोद्यानभूमिमहोरुद्वाइव ताः वेदादिविद्याः
अतिजीर्णतामावहन्ति ॥ अपि च वर्तमानकालिकाः के-
चन वेदविशारदास्तु निजशास्त्राभिमानिकतया वयमेव
मुख्यत्वेन प्रबलाः अन्ये दुर्बलाः इत्यनवरतं गर्हयन्ति ॥
तत्रापि माध्यन्दिनीयाः प्रायशो दुर्बला इव विलस-
न्ति ॥ तद्बीजं तु इतरशास्त्रीयाः प्रायः शतमध्ये पंचा-
विद्वांसः दुर्गताश्च ॥ तद्वैपरीत्येन माध्यन्दिनीयानां
सत्त्वात् ॥ किं च शाकलानां पूर्वजस्य योगीश्वरयाज्ञ-
वल्क्येन जनकमहाराजयजनसभायां विजयपूर्वकं
शिरः पातं करणात् काकोलूकिकाया इव परमवैरस्य स-
त्त्वात् ॥ अपि च यौनसम्बन्धादिना तदितरेषां तैत्ति-

(४)

रीयप्रभृतीनां तदनुपायित्वेन विशेषसंघत्वात् ॥ संघे
शक्तिः कलौ युगे इत्यादिवचनेस्तेषां प्रावल्यात् ॥ आ-
हो स्विन् मातुलादिकन्यापरिणयदोषदूषितस्वेतरयौ-
नसम्बन्धाभावेन पृथक्तया स्थितानां पूर्वोक्तसङ्घभ-
यभीरूणां पुनः शुद्धानामपि माध्यन्दिनीयानां प्राशस्त्य
बोधनाय ग्रन्थरूपो यत्नः कर्तव्यः ॥ ननु स्वप्राशस्त्य-
बोधनेन स्वेतरनिन्दाऽर्थतः फलतीति ब्राह्मणनिन्दायाः
अनिष्टफलजनकत्वेन विफलोयं विचार प्रयास इति
चेन्न ॥ स्वपूर्वजयोगीश्वरयाज्ञवल्क्यमुनिवरनिन्दाश्र-
वणेन तूष्णीकानां गुरुनिन्दा श्रवणजन्यानिष्टफलस्य
प्रोक्तनिन्दातोगरीयस्त्वेन लघीयस्या आर्थिक्यास्तस्या
अकिञ्चित्करत्वात् ॥ आर्जवं हि कुटिलेषु न नीतिरिति ॥
पदाहतं यदुत्थाय मूर्धानमधिरोहति ॥ स्वस्थादेवाप-
मानेन देहिनस्तद्वरं रज इत्यादिवचसा चक्ष्यमाणग्र-
न्थकरणप्रयाससाफल्यात् ॥ इत्थं च निरभिमानिकतत्त्व-
जिज्ञासया पुनरभिमानिककतिपयपरशाखीयबोधनोप-
योगितया च स्वशाखीयविदुषां अनेन महानुपयोगो
भविष्यति इत्यवश्यं प्रकृतग्रन्थकरणसाफल्यं परम-
तिजागरूकतण्येव सञ्जाघटीतीत्यवधेयमस्तु शिवम् ॥

(५)

श्रीमन्मगलमूर्तये नमः ॥ स्फुरदरुणसुगंडं विघ्नवि-
च्छेदचंडं करबलपितशुंडं पालिताखंडपिंडं ॥ अग-
णितगुणभांडं भक्तवांछाकरंडं शयधृतसृणिदंडं नौमि
त्तं वक्रतुंडं ॥ १ ॥ मालिनीवृत्तम् ॥ स्वभक्तवरकामदा दि-
तिजसैन्ययुद्धोन्मदा कवींद्रजनसिद्धिदा विधिहृदंबुजाता
स्पदा ॥ निशुम्भमुखमृत्युदा निजपदाश्रितज्ञानदा
मुखेविजयतां सदा रसननर्तकी शारदा ॥ २ ॥ पृथ्वि-
वृत्तम् ॥ विश्वेशंप्रणिषत्यद्भुद्दिगिरिजागंगान्वितं भै-
रवंदुर्गांसंकटनाशिनीं चपितरौश्रीसद्गुरोः पादुके ॥
श्रीयोगीश्वरयाज्ञवल्क्यचरणौ भक्ता नुरागाहृणौ कुर्वे
शुक्लयजुस्तरोर्नवममुं शाखाविचारं परं ॥ ३ ॥ श-
र्दूलविक्रीडितं वृत्तं ॥ श्रीमान्वेदपदोदितः सुरतरुणो
नेकशाखांकितोधर्मार्था न्वितकाममुक्तिफलदस्तारांङ्कुरः
सज्जनिः ॥ यस्मिन् ब्रह्मविचारसाररसिकास्तिष्ठन्नि-
संतो द्विजाः सोऽयंसंप्रतिवर्णपर्णघटितो वर्वर्ति सर्वो-
परि ॥ ४ ॥ शर्दूलविक्रीडितं ॥ नमामियोगीश्वरयाज्ञव-
ल्क्यपादारविदे नतशिष्यवृन्देयोरविद्याप्रतिघातकेन-
क्षणार्धसंगेन कृतार्थतास्यात् ॥ ५ ॥ उपजातिवृत्तं
योगीश्वरं याज्ञवल्क्यं कण्वमभ्यंदिनांकितं । कात्या

(६)

पनादिसहितं व'देस्वाभोष्टसिद्धये ॥ ६ ॥ निर्जित्य
वादसमये मुनीनन्यानुपस्थितान् ॥ गावोयेनार्जिता
स्तस्मै याज्ञवल्क्यायमे' नतिः ॥ ७ ॥ यद्यप्यहं ब्रह्म
सत्यं जगन्मिथ्येति जानताम् ॥ अयोग्यमेव चास्माकं
वेदतत्त्वविचारणम् ॥ ८ ॥ तथापि योग्यमेव स्याद्वेदा
रावलं बनात् ॥ शास्त्रीयेनैव मानेन वच्म्यहं गुर्वनुग्र
हात् ॥ ९ ॥ जगन्नाथाभिर्धेयस्तु व्यवहारित्युपाभिधेः ॥
माध्यन्दिनीयशाखायाः प्रकाशं सन्तर्नाम्यहम् ॥ १० ॥

अथ सुकृतिसंघाताद्वत्तभारतभुवि अनादिकालसंरूढ
निगमकल्पतरुवरप्रवरमाध्यं दिनीयशाखायाः स्वयम्प्र
काशमानतया किमधिकतया प्रकाश्यत इति चेदुच्यते ॥
यथा स्वयम्प्रकाशस्यापि सहस्रांशोरोपाधिकाधत्तवि-
शिष्टदृष्टेः प्रकाशकोपायस्तद्वदयं विचारप्रचारः ॥
यथा वा स्वयं प्रकाशस्यापि ब्रह्मणो बोधनाय तद्विषया
ज्ञाननिवृत्त्यर्थो वेदान्तविचारस्तद्वत् ॥ वस्तुतस्तु वि-
तरुणतरणिविषयतो किरणाकीर्णान्तःकरणानां धरणि
गोर्वाणधुरीणानां स्वशिष्टेतरशिष्टावशिष्टवशिष्टानां वि-
स्पष्टं विशिष्टबोधकतयेष्टत्वेन तच्छेष्टेऽपि नितान्ता-
ज्ञानध्वान्ताक्रान्तस्वान्तप्रान्तानां भ्रान्तानां तु सर्वदा

(७)

कुचोद्यैकचोद्योद्यमवतां स्वण्डनमण्डनाद्यनेकवैतंडिकी
 हंडपांडित्यप्रचंडानां अनल्पजल्पकल्पनाजल्पाकानां
 स्वशाखाभिमानिकतयाऽन्यशाखानिन्दकानां अत एव
 शिष्टेतरत्वविशिष्टानां तदज्ञाननिवृत्तये विरुद्धकोटिकवि-
 प्रतिपत्त्यादिजन्यसंशयप्रतिबन्धकनिश्चयसम्पत्तये च
 मुख्योऽयं विचारोपक्रमः ॥ ननु सर्वोऽपि द्विजवरः वेद-
 प्रामाण्यबोधवत्तयोत्कृष्टशाखाविशिष्टः शिष्टोऽहमित्या-
 भिमानिकतयाचान्यशाखाविशिष्टशिष्टानुत्कृष्टत्वप्रयोज्यां
 जुगुप्सां स्वभावतः करोतीति प्रसिद्धम् ॥ तथा च ज्ञा-
 तज्ञापकत्वेन निष्प्रयोजनकतया विफलोऽयं विचारप्र-
 यास इति चेन्न ॥ तदज्ञानमूलाभिमानिकतयाऽन्यशि-
 ष्टापमानकरणस्यानिष्टफलकत्वं स्पष्टमागमादिषु ॥
 तथा च श्रुतिः यावतीवै देवतास्ताः सर्वा वेदविदि ब्रा-
 ह्मणे वसन्ति तस्माद्ब्राह्मणेभ्यो वेदविद्भ्यो दिवेदिवे-
 नमस्कुर्वन्नाइलीलं कीर्तयेदेता एव देवताः प्रीणातीति
 नतावदेतावदेव किं तु बृहदारण्यं ब्राह्मणमपि इदमेवा-
 वेदयति ॥ तत्र पाज्ञवल्क्यकांडीयपंचमाध्यायमध्य-
 गतानुगत श्रुतिरूपाऽख्यायिकासंक्षेपेण प्रकृतोपयुक्ता
 यथा तथोच्यते ॥ श्रुतिः ॥ ओं जनको ह वैदेहो बहु

(८)

दक्षिणेन यज्ञेनेजे तत्र ह कुरु पांचालानां ब्राह्मणा
 अभिसमेता बभूवुस्तस्यह वैदेहस्य विजिज्ञासावभूवकः
 स्वदेषां ब्राह्मणानामनूचानतमइतिसहगवाथंसहस्रमव
 रुरोधदशदशपांदा एकैकस्याःशृंगयोरावद्वावभूवुः॥ १॥
 तान्होवाच ब्राह्मणा भगवन्तोयो वो ब्रह्मिष्ठः स एता
 गाउदजतामिति तेह ब्राह्मणानदधृषुरथयाज्ञवल्क्यः
 स्वमेव ब्रह्मचारिणमुवाचैताः सौम्योदजसामश्रवा इ-
 तिताहोवाचैकार तेह ब्राह्मणाश्चक्रुः कथन्नोब्रह्मि
 ष्ठो ब्रवीतेत्यथ हजनकस्य वैदेहस्यहोताश्चलो बभूव
 सहैनं प्रपच्छत्वं नुखलु नोयाज्ञवल्क्यब्रह्मिष्ठो सी इ-
 ति सहोवाच नमो वयं ब्रह्मिष्ठाय कुमो गोकोमा एव
 वयथंस्म इति तथंह तत एव प्रष्टुं दध्रे होताश्चलः
 ॥ २ ॥ शंकरभगवत्पादीयम्भाष्यम् ॥ जनको नाम
 हकिलसंघाट राजा बभूव विदेहानां तत्र भवो वैदेहः
 स च बहुदक्षिणेन यज्ञेन शाखान्तरप्रसिद्धो वा बहु
 दक्षिणो नाम यज्ञः । अश्वमेधो वा दक्षिणावाहुल्यात्
 बहुदक्षिण इहोच्यते ॥ तेन ईजे अयजत् ॥ तत्र त
 स्मिन् यज्ञे निमन्त्रितादर्शनकामा वा कुरूणां देशानां
 पांचालानां च ब्राह्मणास्तेषु विदुषां बाहुल्यं प्रसिद्धम् ॥

(९)

अभिसमेताः अभिसंगताः बभूवुः ॥ तत्र महान्तं वि
 द्भ्यस्समुदायं दृष्ट्वा तस्य ह किल जनकस्य कोऽनुखल्व
 त्र ब्रह्मिष्ठ इति विशेषेण ज्ञातुमिच्छा बभूव ॥ कथं
 कः स्विर्कोऽनुखल्वेषां ब्राह्मणानामनूचानतमः सर्वद्वमे
 अनूचाना एव कः स्विदेषां अतिशयेनानूचान इति
 सहानूचानविषयोत्पन्नजिज्ञासः सन् तद्विज्ञानोपायार्थं
 गवां सहस्रं प्रथमवयसामवरुरोध गोष्ठे अवरुधं का
 रयामास ॥ किं विशिष्टास्ता गावोऽवरुद्धा इत्युच्यते ॥
 परलचतुर्भागाः पादः सुवर्णस्य दशदशपादाः एकैकस्याः
 गोः शृङ्गयोराबद्धा बभूवुः ॥ पञ्चपञ्च पादाः एकैकै
 स्मिन् शृङ्गे ॥ गाः एवमेवरुध्य ब्राह्मणांस्तान्ह उवाच ॥
 हे ब्राह्मणाः भगवन्त इत्यामन्व्य यो वो पुष्पाकं ब्रह्मि
 ष्ठः सर्वं धूयं ब्राह्मणाः अतिशयेन पुष्पाकंब्रह्मिष्ठो यः
 स एता गा उदजतां उत्कालयतुं स्वगृहं प्रति ॥ तेह
 ब्राह्मणा न दधृषुः न प्रगल्भाः संवृताः अप्रगल्भभू
 तेषु ब्राह्मणेषु अथ ह याज्ञवल्क्यः स्वमात्मीयमेव ब्र
 ह्मचारिणमन्ते वासिनमुवाच ॥ एता गाः हे सौम्य उ
 दज उद्गमयास्मद्गृहान् प्रति ॥ हे सामश्रवाः साम
 वित्रिं शृणोति ॥ अतोऽर्थाच्चतुर्वेदो याज्ञवल्क्यस्ताः

गाः ह उदाचकार उत्कालितवान् आचार्यगृहं ॥ प्रति ॥
याज्ञवल्क्येन ब्रह्मिष्ठपणस्वीकरणेनात्मनो ब्रह्मिष्ठता प्र
तिज्ञातेति ॥ ते ह चुक्रुधुः क्रोधवन्तः ब्राह्मणास्तेषां क्रोधा
मिश्रायमाचष्टे ॥ कथं नोऽस्माकमेकैकं प्रधानानां ब्रह्मिष्ठोऽ
स्मीति ब्रवीतेति ॥ अथैवं क्रुद्धेषु जनकस्य यजमानस्य
होता ऋत्विक् अश्वलोः नाम बभूव आसीत् स एनं
याज्ञवल्क्यं ब्रह्मिष्ठाभिमानित्वा द्राजाश्रयत्वाच्च धृष्टो
याज्ञवल्क्यं पप्रच्छ पृष्ठवान् कथं याज्ञवल्क्येति होवाच
तं नु खलु नो याज्ञवल्क्यब्रह्मिष्ठोऽसीदिति प्लुतिर्भर्त्सना
र्था ॥ सहोवाच याज्ञवल्क्यः नमस्कुर्मो वयं ब्रह्मिष्ठा ये
इदानीं तु गोकामाः स्मो वयमिति ॥ तत्र हिमिष्ठप्रतिज्ञा
सन्तं तत एव ब्रह्मिष्ठपणस्वीकरणात् प्रष्टुं दधे धृत
वान् मनो होताश्वलः ॥ प्रथमं याज्ञवल्क्येति सम्बो
ध्य उवाच श्रुतिः ॥ यदिदं सर्वं मृत्युनाप्तमित्यादिभिः
कर्मविषयकप्रश्नैः ॥ ततो याज्ञवल्क्येन सम्यक् प्रत्यु
त्तरितः सन् नायमस्मत्तृणोच्चर इत्युपरराम ॥ श्रुतिः
अथ हैनं जारत्कारव आर्तभागः पप्रच्छ याज्ञवल्क्येति
होवाच कतिग्रहाः कत्यति ग्रहाः इत्यादिभिः प्रश्नैः
सोऽपि प्रत्युत्तरितः सन् पूर्ववदेवोपरतः ॥ श्रुतिः अयै न

भुज्युर्लद्वायिनिः पप्रच्छ याज्ञवल्क्येति होवाचमद्रेषु
 चरका इत्यादिभिः प्रश्नैः सोऽप्युत्तरैरुपरतः ॥ श्रुतिः
 अथैनमुपस्तश्चाक्रायणः पप्रच्छ याज्ञवल्क्येतिहोवाच ॥
 यत्साक्षादपरोक्षाद्ब्रह्मेत्यादिभिर्ब्रह्मविषयकप्रश्नैः सो
 ऽपि मुनिवरोदीरितोत्तरैः कृतार्थः समभूत् ॥॥ श्रुतिः
 अथ हैनं कहोलकः कौषीतकेयः पप्रच्छयाज्ञवल्क्येति
 होवाच सोऽप्युत्तरित एवोपरराम ॥ श्रुतिः अथैनं गा
 र्गीवाचकवी पप्रच्छ याज्ञवल्क्येति होवाच ॥ सापि प्र
 तिप्रश्नोत्तरैः प्रत्युत्तरिताः सती पुनः शिरः प्रातभोव्यै
 वोपरता ॥ श्रुतिः अथ हैनमुद्वालक आरुणिः पृच्छेत्या
 धारभ्य नान्योतोऽस्ति विज्ञातैपतं आत्मान्तर्याम्यमृती
 इतोऽन्यदार्तततोहोद्वालक आरुणिरुपररामेति ॥ ए-
 तदुत्तरं अष्टम ब्राह्मणे गार्गीवाचकवीयाज्ञवल्क्यस
 म्बादे श्रुतिः अथ ह वाचकव्युवाच ब्राह्मणा भगवन्तो
 हन्ताहुमिमौ द्वौ प्रश्नौ पृच्छामितौ चेन्मै वक्ष्यति न वै
 जातु दुष्माकमिमं कश्चिद्ब्रह्मौघं जेचेति पुच्छगार्गीति
 ॥१॥ सहोवाचाहं वै ता याज्ञवल्क्यः यथा काश्यो
 वा वेदेहो वोमपुत्र उज्यं धनुरधिज्यं कृत्वा द्वौ बाणव
 न्तो सपत्नातिव्याधिनी हस्ते कृत्वोपोतिष्ठेदेवमेवाहं

(१२)

त्वां द्वाभ्यां प्रश्नाभ्यामुपोदस्तां तौ मे ब्रूहीति पृच्छगा
गीति ॥ २ ॥ सहोवाच यदूर्ध्वं याज्ञवल्क्यदिवो यद
वाक् पृथिव्या यदन्तरा द्यावापृथिवी इमे ॥ यद्भूतं च
भवच्च भविष्यच्चेत्याचक्षते कस्मिद्भूस्तदोतं च प्रोतं
चेति ॥ ३ ॥ सहोवाच यदूर्ध्वं गार्गीदिवो यदर्वाक् पृ
थिव्या यदन्तरा द्यावापृथिवी इमे यद्भूतं च भवच्च
भविष्यच्चेत्याचक्षत आकाशे तदोतं च प्रोतं चेति
॥ ४ ॥ सहोवाच नमस्तेऽस्तु याज्ञवल्क्य यो म एतं
व्यवोचोपरस्मै धारयस्वेति पृच्छगार्गीति ॥ ५ ॥ सहो
वाच यदूर्ध्वं याज्ञवल्क्यदिवो यदर्वाक् पृथिव्या यद
न्तरा द्यावापृथिवी इमे यद्भूतं च भवच्च भविष्यच्चे
त्याचक्षते कस्मिद्भूस्तदोतं च प्रोतं चेति ॥ ६ ॥ स
होवाच यदूर्ध्वं गार्गीदिवो यदवाक् पृथिव्यायदन्तरा
द्यावापृथिवी इमे यद्भूतं च भवच्च भविष्यच्चेत्याच
क्षत आकाश एव तदोतं च प्रोतं चेति कस्मिन् ख
त्वाकाश ओतश्च प्रोतश्चेति ॥ ७ ॥ सहोवाचैतद्वैतद
क्षरं ब्राह्मणा अभिवदन्त्यस्थूलमनष्वन्हस्वमदीर्घमलो
हितमस्त्रेहमछायमतमो वाय्वनाकाशमसंगमरसमगन्ध
मक्षुष्कमभ्रोत्रमवागमनोतेजस्कमप्राणममुखममात्र

मनन्तरमबाह्यं न तदश्नाति किं च न न तदश्नाति
 कश्चन ॥ ८ ॥ एतस्य वा अक्षरस्य प्रशासने गार्गी
 सूर्याचन्द्रमसौ विधृतौ तिष्ठत एतस्य वा अक्षरस्य
 प्रशासने गार्गी द्यावापृथिव्यौ विधृतौ तिष्ठत एतस्य
 वा अक्षरस्य प्रशासने गार्गी निर्मेषामुद्भूता अहो रा
 त्राप्यर्धमासा मासा ऋतवः सम्बतसरा इति विधृता
 स्तिष्ठन्त्येतस्य वा अक्षरस्य प्रशासने गार्गी प्राच्योऽ
 न्या नद्यः स्पन्दन्ते श्वेतेभ्यः पर्वतेभ्यः प्रतीच्योऽन्या
 यां ग्रां च दिशमन्वेतस्य वा अक्षरस्य प्रशासने गार्गी
 ददती मनुष्या प्रशंसन्ति यजमानं देवा दवीं पिते
 रोऽन्वायताः ॥ ९ ॥ यो वा एतदक्षरं गार्ग्यं विदित्वा
 अस्मिन् लोके जुहोति यजते तपस्तप्यते बहूनि वर्ष
 सहस्राप्यन्तवदेवास्य तद्भवति यो वा एतदक्षरं गार्ग्यं
 विदित्वास्माल्लोकात् प्रीति स ब्राह्मणः ॥ १० ॥ तद्वा
 एतदक्षरं गार्ग्यं दृष्टं द्रष्टुं श्रुतं श्रोत्रुमते मंत्रविज्ञातं वि
 ज्ञातृनान्यदतोऽस्ति द्रष्टृनान्यदतोऽस्ति श्रोतृनान्यद
 तोऽस्ति विज्ञाते तस्मिन्नुखल्वक्षरे गार्ग्याकाश ओतश्च
 प्रीतश्चेति ॥ ११ ॥ साहोवाच ब्राह्मणास्तदेव बहुम
 न्यध्वं यदस्मान्नमस्करेण मुच्येध्वं न वै जातु शुष्मा

कमिमं कश्चिद्ब्रह्मौघं जेत्येति ततो ह वा चक्रव्युपर
 राम ॥ १२ ॥ एतस्य गार्गी ब्राह्मणस्यातिरोहितार्थक
 तया भाष्यं न लिख्यते ॥ एवं गार्गी बोधिताखिलमु
 निवर्गेष्वखर्वगर्वः शाकल्याभिधेयो मुनिवरः समत्स-
 रः सन् अनल्पजल्पायसमुपस्थितः ॥ श्रुतिः अथ हैनं
 विदग्धः शाकल्यः प्रच्छ कति देवाः इत्यादिभिः प्रश्नेः
 पुनरतिवादे प्रवृत्तः सन् उवाच कस्मिन्नुदानः प्रति
 ष्ठित इत्यतमुत्तवा याज्ञवल्क्येन ससान इत्यादिभिः
 प्रत्युत्तस्तिष्ठति यदा न मेने तदा याज्ञवल्क्य
 उवाच ॥ श्रुतिः स एष नेति नेत्यात्मा ग्राह्यो
 न हि गृह्यते शीरो न हि शीर्यते संगोन हि
 सज्यते सितो न व्यथते न रिष्यति ॥ एतान्यष्टावाय
 तनान्यष्टौ लोका अष्टौ देवा अष्टौ पुरुषाः सयस्तान्
 पुरुषान् निरुच्य प्रत्युद्यात्पाक्रमन्तं लोपनिषदं पुरुषं
 पृच्छामि तं चेन्मे न वक्षसि मूर्धा तं व्यपतिष्यतीति तंह
 न मेने शाकल्यस्तस्य मूर्धा विपपात ॥ अपिह स्पपरिमो
 षणोऽस्थीन्पुपजं हुरन्यन्मन्यमानाः ॥ अथ होवाच
 ब्राह्मणा भगवंतो योवः कामयते समापृच्छतु सर्वे वा-
 मा पृच्छत योवः कामयते तं वः पृच्छामि सर्वान्वावः

पृच्छामीति तेह ब्राह्मणानदधृषुः ॥ भाष्यं ॥ स एष
 स यो नेति नेतीति निर्दिष्टो मधुकांडे स एषः सोऽयमा
 त्मा अग्राह्यो न हि गृह्यः कथं यस्मात् सर्वकार्यधर्मा
 तीतस्तस्मादगृह्यः कुतोयस्मान्न हि गृह्यते यद्विक्र
 णगोचरं व्याकृतं वस्तु तद्ग्रहणगोचरं इदंतु तद्वि
 परीतमात्मेतत्त्वं ॥ तथाऽशीर्षो यदिमूर्तं संहतं शरीरा
 दिव च्छीर्यते अयंतु तद्विपरीतो अतो न हि शीर्षते ॥
 तयोऽसंगो मूर्तो मूर्तान्तरेण संबध्यमानः सज्यते अयं
 तु तद्विपरीतो न हि सज्यते ॥ तथाऽसितः अवदो य
 द्दि मूर्तं तद्वध्यते अयं तु तद्विपरीतत्वान्नसितोऽवद्व
 त्वान्न व्ययते अतो नरिष्यति ॥ ग्रहणविशरणसंगबं
 धकार्यधर्मरहितत्वान्नरिष्यति नहि सामापद्यते न विन
 श्यतीत्यर्थः ॥ एतानि यान्युक्तान्यष्टावायतनानि पृथि
 व्यैव यस्यायतनमित्येवमादीनि अष्टौ लोका अ
 ग्निलोकादयः अष्टौ पुरुषाः शारीरः पुरुष इत्यादयः स
 यः कश्चित् तान् पुरुषान् शारीरप्रभृतीन् निरुह्यंति
 इष्येन उह्य गमयित्वा अष्टचतुष्कभेदेन लोकस्थिति
 मुपपाद्यपुनः प्राचीदिगादिद्वारेण प्रत्युह्यस्वात्मनिह
 दये अत्याक्रामत् अनिकृतिवोन् उपाविधर्मे हृदया

(१६)

द्यात्मत्वं स्वेनैवात्मना व्यवस्थितो यः सः औपनिषत्पुरुषः अशनायादिवर्जितः उपनिषत्स्वैव, विज्ञेयो नान्यत्र प्रमाणगम्यस्तं तां तां विद्यामिमानिनं पुरुषं पृच्छामि तं चेन्मे न वक्षसि विस्पष्टं न कथयिष्यसि मूर्धा ते व्यपतिष्यतीत्याह याज्ञवल्क्यः ॥ तमौपनिषदं पुरुषं शाकल्यो न विज्ञातवान् किलेति निश्चयेन तस्य मूर्धा विपपात निपतितः ॥ किं च हास्य परिमोषिणा तस्कराः अस्थीन्यपि संस्कारार्थं शिष्यैर्नो यमनानि गृहान् उपाजन्तुः अपहृतवन्तः किं निमित्तमन्यद्वनं नीयमानं मन्यमाना इति ॥ तथा च शाकल्यस्य ब्रह्मिष्ठापमानेन अकालविदेशमरणेन च तस्याऽस्थीन्यपि गृह्याग्निर्ना असंस्कृतान्येव संवृतानि ॥ तत्र ब्रह्मविदा ब्राह्मणान् जित्वा पणीभूतं गोर्धनं हेतुं व्यमितिन्यायं मत्वा आह ॥ अथानंतरं तूष्णीं भूतेषु ब्राह्मणेषु ह उवाच हे ब्राह्मणाः भगवंत इत्येवं संबोध्य यो वो युर्यमाकं मध्ये क्रामयते इच्छति याज्ञवल्क्यं पृच्छामीति सः पूर्वमागत्य पृच्छतु सर्वे वा मां पृच्छत ॥ सर्वे वा युर्यमामां पृच्छत यो वः क्रामयते याज्ञवल्क्यो मां पृच्छत्विति ॥ तं वः पृच्छामि सर्वान्

वा वो युष्मानहं पृच्छामी ते ह ब्राह्मणाः न दधृषुः ते
 ब्राह्मणाः एवमुक्ता अपि न प्रगल्भाः संवृत्ताः किं चिदपि
 प्रत्युत्तरं वक्तुं इति भाष्यम् ॥ एवं च महदवज्ञायाः
 शाकल्यवद्वलवदनिष्टफलजनकतया ब्रह्मनिष्ठाः याज्ञ
 बल्क्यादयो महांतः संतः सर्वदा बंध्या एव न निंद्या इ-
 ति सिद्धम् ॥ ननु जनकमहाराजाध्वरीयतत्तदतीत्यर्थकर्म
 ण्यविकृतानां स्वस्वशाखाध्ययनशालिनांब्रह्मिष्ठानाम
 प्याश्वलादिशिष्टानां महतामपमानेन गणाद्ग्रहीतावर्धे
 सगणस्य तु न किंच नेत्यादिवचनवत् प्रत्युत निजशाखा
 भिमानवतो भवत एव महापातकपर्वतपातो भविष्य
 तोति भिया प्रकृतशाखाविचारारम्भणमनुचितमिति चे
 न्ते ॥ निरुक्ताऽख्यायिकायास्तादृशतात्पर्यमात्रान् ॥ त
 थाहि बिजिगीयोः कथामिषेण प्रवृत्तायां ब्रह्मविद्यास्तुति
 तात्पर्यकायामाख्यायिकायां यागदीक्षादीक्षितस्याप्यने
 काचार्यशिक्षितस्यात्यन्तं मुमुक्षावतो जनकमहाराजव
 र्गस्यानेकद्विजसमाजे ब्रह्मविद्याप्राप्तितात्पर्यतया तद्वि
 शिष्टशिष्टविषयकैव जिज्ञासा समभूत् ॥ अतएव तद
 भिनये अनूचान्तम इत्युक्तिः सङ्गच्छते ॥ नतु ब्राह्म
 णायमानकरणाय ॥ अन्यथा ब्रह्मिष्ठपूजणकरणक्षणे भग

वन्त इति द्विजसम्बुद्धिर्वैयर्थ्यमापद्येत ॥ एतेन ब्राह्म
 णापमानाय महाराजपणकरणमिति वदन्तोऽप्यपास्ताः
 तस्माद्ब्रह्मिष्ठपरीक्षणोपायलक्षणं महाराजपणकरणमि
 ति सिद्धम् ॥ तथा च तादृशपणस्वीकरणासमर्थेषु मु
 निवरेषु सत्स्वेव याज्ञवल्क्यमुन्धिर्यस्तं ब्रह्मिष्ठपणं
 स्वयंमुरीचकार ॥ अथ सर्वे मुनिवर्याश्चक्रुधुः ॥ तं च
 पणीभूतं गोगणं रुरुधुः ॥ पुनः कतिपयमुनिवरा अत
 राः समत्सराः सन्तः प्रचुरतरापकारगिरं वदन्तो वि
 वदन्तोऽपि परपराभेवमभीप्सवस्तं मुनिवरमावब्रुुः ॥
 पूर्वं तेष्वाम्बल एव उवाच ॥ कथमस्मासु ब्रह्मिष्ठेषु
 सत्सु भवतैव ब्रह्मिष्ठपणस्वीकरणं कृतमिति ॥ तदा
 नमस्कुर्मो वयं ब्रह्मिष्ठायेति उत्तरेणैव निरभिमानित्व
 रूपं ब्रह्मिष्ठलिङ्गं व्यक्तीकृतं सदपि पुनरवोचत् नोचे
 त् गोसहस्रं मुच्यतामिति ॥ किं तु गोकामा वयमित्या
 दिभिः प्रयुक्तोऽपि सः यदा न बुबोध ॥ तदा कर्म म
 यानन्यान् प्रश्नान् चकार ॥ याज्ञवल्क्येन तदुत्तरैः प्र-
 त्युत्तरितः सन् पूर्वं क्रोधाद्यभिभूतोऽपि मुनिवरादपि नि
 जपरामवधेभवंमनुभूय स्वयमेवोपरतः ॥ एवमेवगार्गी
 पर्यतेषु मुनिवरेषु उपरतेषु सत्सु स्त्रोवर्गाधिकृतनिसर्ग

दुर्बोधापि मार्गीमुनिबरेणोदीरितद्वितीयप्रश्नद्वितीयोत्तर-
 रद्वितीयवस्तुनिश्चयं गमिता सति स्वयमेव ब्रह्मविद्
 रिष्टयाज्ञवल्क्यमहर्षिपादौ यदा ववन्दे ॥ तदैव सा
 मार्गी मुनिवर्गानभिमुखीकृत्य प्रार्थयामास ॥ सर्वैरुग्वै-
 तया मात्सर्यमुत्सार्य ब्रह्मधिदग्रसरमुनिवरचरणाः प्र-
 णमनीया एवेति ॥ एवं च मार्गी ब्राह्मणेन दृश्यमात्र
 निराकरणद्वारा दृक् स्वरूपभूतस्वात्मविषयकानुभवप-
 र्ववसानज्ञापनेन आत्माद्वैतब्रह्मात्मैक्याऽपरोक्षानुभवज-
 नककौशल्यं याज्ञवल्क्यस्याविष्कृतमित्यवधेयम् ॥ तदा
 तत्र सर्वे न केवलं त्रपाकलत्रा एवाभवन् किन्तु अ-
 चित्रा अपि चित्रिता इव संवृताः इति चित्रं समभूतम् ॥
 अपि चाऽतिवादरतस्य शाकल्यस्य शिरःपातोत्तरं सर्वे
 ऽप्यधिकतरां भीतिमापेदिरे ॥ तथाच ब्राह्मणापमानक-
 रणतात्पर्यकानेयमाख्यायिका येन तदपमानकरणापरा-
 राधो मुनिवरं सम्बध्येत ॥ किं च याज्ञवल्क्यस्यवैशं-
 पायनाख्यपूर्वगुप्तेरिवब्रह्महत्यासम्बन्धगन्धोऽपि ॥ आ-
 त्महन्नाय विषभक्षकपुरुषवत् ॥ दिपवतंगवद्वा ॥ किं
 भुततदनुपायिनां माध्यन्दिनीयशाखाध्यायिनामस्माकं
 तत्पातकपोतकपातोऽपि ॥ यथा कश्चित् तपस्विपुत्र

केन चिदसतात्वमसतीपुत्र इत्युक्तः सन् निजजननीज
 नकवास्तवस्वरूपे विचारेणात्मीयजनकं गतसतीपतित्व
 निश्चयपूर्वकं निजजनन्यां सतीत्वं निश्चिनोति ॥ तद्वन्
 ममापि योगोद्भवाज्ञवल्क्यत्रिपयकब्रह्मविद्वरिष्ठनिश्च
 यपूर्वकोनिजशाखामुख्यतन्निश्चयविचारो अत्यावश्यक
 इति न किमप्यनुपपन्नम् ॥ तस्य बृहदारुण्यश्रुतिस
 ममतत्वात् ॥ एवं चोक्तपणकरणोपायेन जनकमहाराज
 स्य याज्ञवल्क्यमहर्षिवर्ये एवाऽऽवलादिशिष्टापेक्षया ब्र
 ह्मविद्वरिष्ठनिश्चयसम्पत्त्या अग्निमपष्टाध्यायमध्यगत
 कूर्चब्राह्मणे श्रुतिः ॥ जनकोहं वेदेहः कूर्चादुपावसर्प
 न्नुवाच नमस्तेऽस्तु याज्ञवल्क्यानुमाशाधीति इत्याद्या
 रभ्य अभयं वैजनकप्राप्तोसीति होवाच याज्ञवल्क्यः
 इत्याद्युपनिषद्भिः औपनिषदपुरुषवोधकऋष्युपदिष्टब्रह्म
 विद्याप्राप्त्या च यथा कृतार्थता समभूत् ॥ तद्वन्ममापि
 ब्रह्मविद्वत्सरयाज्ञवल्क्यमुनिवरं चरणस्मरणमात्रेणैव
 वक्ष्यमाणनिबन्धे ब्रह्मविद्यासमीक्षाधिकरणमाध्यन्दिनी
 यशाखायाः निरुक्तानिरुक्तश्रुतिसंहतितात्पर्याधीनतात्पर्य
 विषयं निरतिशयमुख्यत्वमनायासेनैव व्यक्तं यथा स्या
 तथा कृतार्थतानियमेन भविष्यतीति सिद्धम् ॥ एवं

चोक्ततात्पर्यकयाऽप्याख्याधिकया बाधादिविप्रपत्तिसम्प-
 तिकालीनस्वविरोधिविजयवत्तंसम्बन्धबोधनेन; एकस-
 म्बन्धिज्ञानमपरसम्बन्धिस्मारकमिति नियमेन; च स्मृत-
 स्य उपेक्षानर्हत्वरूपप्रसङ्गसङ्गतेः सुलभतराऽलभेनना
 सङ्गतं प्रयुज्जीतित्यादिवचनजालानुकूलताऽपि सफल-
 तयेव विलसति ॥ किं चात्रमाध्यन्दिनशाखाविशिष्टशि-
 ष्टा एवाधिकारिणः माध्यन्दिनशाखाविशिष्टशुक्लयजु-
 वेदमुख्यत्वं विषयः प्रतिपाद्यप्रतिपादकभावः सम्बन्धः
 भ्रान्ताज्ञाननिवृत्तिः प्रयोजनमिति प्रेक्षावत्प्रवृत्तिनि-
 मित्तकानुबन्धवचतुष्टयसम्पत्त्यां प्राक्तननिबन्धकैरानुम-
 तोऽयं प्रबन्धः ॥ अपि चोपनिषद्बुद्ध्योषितौपनिषदपुरुष-
 प्रतिपादकेनापि प्रकृतविचारेण ब्रह्मविद्याया इव मोक्ष-
 जेनकत्वमप्याविष्क्रीयते ॥ आहोस्वित् दाहकार्यस्थले
 उत्तेजकस्य प्रतिबन्धकसमवधानेऽपि दाहजनकत्ववत्
 प्रकृतशाखावन्मुख्यत्वसाधकप्रतिबन्धक प्रतिबन्धकत्वा-
 र्थसमर्थनेनाप्युक्तोपलब्धार्थासार्थकतामगात् ॥ तथा च
 एतावता प्रबन्धेन माध्यन्दिनीयशाखायाः ब्रह्मविद्या-
 सान्नाधिकरण्यरूपा संगतिरुक्ताऽख्याधिकया निरुक्तेति
 फलितम् ॥ नन वेदत्वावच्छिन्नेकदेशभूतायाः माध्य-

न्दिनीयशाखाया एव स्वयं प्रकाशतया इतरशाखाना
मप्रकाशकत्वस्य आर्थिकत्वेन वेदत्वावच्छिन्नस्य स्वयं
प्रकाशकत्वं भज्येत इति चेन्न ॥ प्रकृतशाखाविचारस्य
अन्यतात्पर्यकत्वात् ॥ तथाहि नहि स्वभिन्नशाखाप्रका
शाभावरूपं तात्पर्यमस्मदीयम् ॥ किन्तु यथोक्तशाखा
नां यथायथं प्रकाशकत्वेऽपि प्रकृतशाखायाः विजातौ
यप्रकाशकत्वस्य वक्ष्यमाणतया वर्तमानकालिकनिजशा
खाभिमानिकतया इतरशाखाऽपकर्षत्ववादिनां मते प्र-
त्युतवेदत्वावच्छिन्नस्य स्वयं प्रकाशकत्वभङ्गप्रसङ्गः स्या
त् ॥ तन्निरसनतात्पर्यफलक एवायं प्रयासः वक्ष्यमाण
द्वितीयतृतीयलक्षणप्रमाणांशाभ्यां सम्पाद्यते इत्यवधे-
यम् ॥ श्रीसद्गुरुरामशास्त्रिचरणरजोविरजीभूत जय
रामात्मजजगन्नाथसूरिविरचितो माध्यन्दिनीयशाखाप्र
काशस्य प्रथमांशः समाप्तिमगात् ॥

• ओंकाराकारशुण्डाग्रं समध्याम्नायरूपिणम् ॥ वे-
दान्तवेद्यं सद्द्वयं नौमि सिद्धिविनायकम् ॥ १ ॥ द्विती
येऽयं लक्षणाख्यो वस्तुसिद्धिविधायकः ॥ माध्यन्दिनी
यशाखायाः प्रकाशांशो निरूप्यते ॥ २ ॥ अयं लक्षण
प्रमाणाभ्यामेव वस्तुसिद्धिरिति न्यायात् ॥ प्रमाधीना

मेय सिद्धिर्मानसिद्धिश्च लक्षणादित्यादिवचनाच्च प्रकृ-
तस्य सिषाधयिषितस्य शुक्लयजुर्वेदस्यैव लिङ्क्षयि-
षिततया तस्यैव लक्षणे वक्तव्ये विशेषधर्मजिज्ञासां प्र-
तिसामान्यधर्मज्ञानस्य कारणत्वमिति नियमेन पूर्वसा-
मान्यधर्मप्रकारकज्ञानमावश्यकमत उपोद्घातसंगत्या
वेदसामान्यलक्षणमादौ विविच्यते ॥ तत्र अपौरुषेयत्वेति
वाक्यत्वं वेदसामान्यलक्षणम् ॥ तथाच ब्रह्मणि सत्यं
तदलसत्वेऽपि विशेष्यदलाभावान्नातिप्रसङ्गः ॥ केवल
विशेष्यमात्रोक्तौ लौकिकवाक्येऽपि वेदत्वापत्तिभिरा स-
त्यन्तम् ॥ एवं चाऽपौरुषेयत्वे सति वाक्यत्वं वेदत्वाव-
च्छिन्ने एव बर्तेतीति लक्षणसमन्वयः ॥ ननु वेदस्य
पौरुषेयतया कथमपौरुषेयत्वमिति चेदुच्यते ॥ वेदोऽपौ-
रुषेयः अनिर्दिष्टकर्तृत्वात् ब्रह्मवत् इत्यनुमानेन वेदेऽ
पौरुषेयत्वस्य साधितत्वात् ॥ ननु तस्य पौरुषेयत्वसा-
धकत्वेन सत् प्रतिपक्षितत्वम् ॥ तथाहि वेदः पौरुषेयः
वाक्यकदम्बत्वाद्भारतादिवदित्यनुमानेन तस्य पौरुषेय-
त्वम् ॥ एवमनुमानद्वयेन मध्यस्थस्योभयत्रापि साध्या
भावव्याप्यप्रतिहेतुमत्तानिश्चयत्वेन परस्परानुमितिप्र-
तिबन्धान् अन्यतरविधेयकानुमित्यप्रसिद्धापत्तिः ॥ इष्टा

पतो तु नास्तिके शमते प्रवेशः स्यादत गुणदोषज्ञानमा
 ध्यमिकेन समयनिवन्धादिवत्स्वकर्तव्यनिर्वाहाय सोपप
 त्तिकमन्यतरमतीयहेतौ दोषोद्भावनमवश्यं विधेयम् ॥
 तथाहि वाचा विरूपनित्यया इत्यादिश्रुतिबलात्
 नित्यत्वव्यापकापौरुषेयत्वसाधनेन वेदे पौरुषेयत्व
 स्य बाधात् ॥ तत्साधकवाक्यकदम्बत्वहेतुर्बाधित इ
 ति दोषोद्भावेन पौरुषेयत्वव्याप्यवाक्यकदम्बत्ववान्
 वेद इति निश्चयस्याप्राप्ताप्यज्ञानास्कन्धितत्त्वेनाप्रति
 बन्धकतया वेदोऽपौरुषेय इति सिद्धम् ॥ ननु अपौरुषेय
 त्वं पौरुषेयत्वाभावः अभिवाङ्मुदि प्रतिप्रतियोगिज्ञानस्य
 तन्त्रत्वमिति नियमेन पौरुषेयत्वं ज्ञानस्य तत्पूर्वमावश्यक-
 त्तया तद्विषयः तदेवात्येयवात्साधनीयमिति चेदेवं त-
 हि ब्रह्मानले ब्रह्मत्वलिङ्गे न शीतत्वाभवासो धने लाघ-
 वात्सीतत्वमेव सिध्येत् ब्रह्मै शीतत्वं ब्रह्मत्वमिति तत्र
 लाघवम किंचित्करमिति चेत् प्रकृतेषु तुल्यमित्यवेहि
 किंच भवन्मते वेदत्वं पौरुषेयत्वे सति वाक्यत्वमिति
 चेत् ॥ तद्भवदीयं पौरुषेयत्वं किमिति ॥ पुरुषोच्चरितत्वं
 पौरुषेयत्वम् उत पुरुषाधीनोत्पत्तिकत्वं वा ॥ आहोस्वित्
 स्वसजातीयोच्चारणानेपेक्षोच्चारेण विषयत्वं वा ॥ तत्र

नाद्यः भागवतादीनामपि पुरुषोच्चरितत्वेनबेदत्वापत्तिः
 नाऽपि द्वितीयः तार्किकमते तत्साधने अस्मदादिनासि
 द्वसाधनतापत्तेः उक्तदोषानिवृत्तेश्च ॥ तथैव न तृतीयो
 ऽपि भारतादीनामपि तत्त्वाद्बेदत्वं स्यादिति ॥ नन्वेवं
 सति पौरुषेयत्वाप्रसिध्या तदभावरूपापौरुषेयत्वस्यात्य
 न्तमलीकृतया तद्वत्तामपि साधितुमशक्यमिति चेदु
 च्यते ॥ अस्तु तर्हि चरमकल्पोक्तमेव भारतादिप्रसि
 द्धं तत् ॥ तज्जिन्नमपौरुषेयत्वन्तु स्वसजातीयोच्चार
 णापेक्षोच्चारणविषयत्वम् ॥ सजातीयोच्चारणानपेक्षो
 च्चारणविषयत्वमिति यावत् तेनानुवादेनानिप्रसङ्गः ॥
 तथाच विश्वेश्वरः सर्गाद्यकाले पूर्वसर्गसिद्धवेदानुपूर्वि
 कमेव वेदं ब्रह्मणे सम्यगुपदिदेशेति यो ब्रह्माणं विद-
 धाति पूर्वं यो वैवेदांश्च प्रहिणोति तस्मै इत्याद्यागम
 एवावेदयति ॥ अतो नित्यत्वव्यापकापौरुषेयत्वमेव वेद
 स्येति सिद्धम् ॥ ननु सामानिजज्ञिरे तस्माद्यजुरजाय
 त इत्थं तथा श्रुत्या अनित्यत्वमुच्यते ॥ तथा अस्य म
 हतो भूतस्य निश्चसितमेतद्यद्वेदो यजुर्बेदः सामवे
 दोऽयर्वागिरस इति श्रुतिविषयकविचारप्रवृत्तेन शास्त्र
 योनित्वादिति वैयासकसूत्रेणाऽपि विस्पष्टमनित्यत्वस्य

बोधिततया पौरुषेयत्वेन कथमपौरुषेयत्वमिति चेन्न ॥
 एवं सति अन एव च नित्यत्वमिति पारमर्षसूत्रमसंग-
 तं स्यात् ॥ वाचाविरूपनित्यया इति श्रुतिव्याकोपश्च ॥
 अतस्तस्य नित्यत्वमेवावश्यकम् ॥ अत एव स्वतन्त्र-
 स्य कर्तुरस्मरणादेव हि स्थिते वेदस्य नित्यत्वं इति
 न ह्यनित्याज्जगदुत्पत्तिमर्हति तस्याऽपि उत्पत्तिमत्त्वेन
 सापेक्षत्वात् ॥ तस्मान्नित्यो वेदो जगदुत्पत्तिहेतुत्वा-
 दीश्वरवदितिसिद्धमेव नित्यत्वमनेन दृढीकृतमिति वा-
 चस्पतिमिश्रोक्तिरपि साधु सङ्गच्छते ॥ विराडुत्पत्तिता-
 त्पर्यणैव सामानोत्पादिश्रुतीनां प्रवृत्त्या ईश्वरस्य क-
 ल्पादौ तत्प्रकाशकत्वेन कर्तृत्वेऽपि स्वरूपतः कर्तृत्वे-
 तात्पर्याभावात् ॥ यथा सर्वेषु कल्पेषु अग्निहोत्रं जुहु-
 यात्स्वर्गकाम इति एवमादिवाक्यानामेव धर्मबोधकत्वं
 ननु अग्नौ होमात्स्वर्गो भवति इत्यादिवाक्यानां धर्म-
 बोधकत्वम् ॥ अतः कल्पादौ वेदानामभिव्यक्तिमपेक्ष्यैव
 कर्तृत्वं सिद्धम् ॥ स्पष्टं चेदं सूतसंहितायां ॥ ब्रह्माणं मु-
 नयः पूर्वं सृष्ट्वा तस्मै महेश्वरः ॥ दत्तवान् सकलान् वे-
 दान् स्वात्मन्येव स्थितानिमान् ॥ १ ॥ इत्यादि ॥ अ-
 त एव जैमिनीये आकृत्यधिररणे पौरुषेयत्वस्य वतु

(२७)

रस्मरणादित्यादिभिर्हेतुभिः शावरभाष्यकारैर्निराकृत-
त्वात् ॥ किं च सूतगीतायामपि श्रुतिः सनातनी शंभो
रभिव्यक्ता न संशयः ॥ शंकरेण प्रणीतेनि प्रवदन्त्य
परे जनाः ॥ १ ॥ वेदोनादिः शिवस्तस्य व्यञ्जकः प्रमा
र्थतः ॥ अभिव्यक्तिमपेक्षैव प्रणेतैत्युच्यतेशिवः ॥ २ ॥
इत्यादि तथाच पूर्वकल्पीयवेदानुपूर्विसमानानुपूर्विक
एव वेदोऽस्मिन् कल्पे प्रतीयते नित्यत्वात् ॥ ननु जग
त्प्रवाह नित्यत्ववदेव नित्यत्वं तस्य तद्व्यक्तित्वेन तु अ
नित्यत्वमेवेति चेत् ॥ वेदो नारायणः साक्षात्स्वयम्भूरि-
तिशुक्रमेति श्रीमद्भागवतीयवचोऽपि व्याकुप्येत ॥ अपि
च युगांते न्तर्हि तान्वेदान् सेतिहासान् महर्षयः ॥ ले
भिरे तपसा पूर्वमनुज्ञाताः स्वयंभुवेति सूतसंहितावचो
ऽपि ॥ किं च तैत्तिरीययजुरारण्यकेऽपि अजान् हवे प्र
इतींस्तपस्यमानान् ब्रह्मस्वयंभ्वभ्यानर्पत ॥ ऋषयो
भवेन्तद्वपीणामृषित्वमिति श्रूयते ॥ स्वयंभूप्रमाणान्त
रमनुपजीव्यस्वयंभूतं स्वतः प्रमाणभूतमिति यावत् ॥
ब्रह्मवेदः तपश्च ततो ऽजान् अयोनिस्त्वभवान् प्रइतीन्
पुरुषान् प्रतिअभ्यानर्पत अभिसंजगाम अतस्ते ऋष
यो भवेन् इत्यादिस्तदर्थः ॥ निरुक्तमध्योद्वेतीयाध्याये

ऋषिदर्शनात् स्तोमान् ददर्शेत्योपमन्यव इति वदन्
 यास्कमुनिरपि ऋषिशब्दप्रवृत्तिनिमित्तं वेदसम्बन्धिद
 र्शनमेव निर्णीतवान् ॥ किं चात एव तैत्तिरीयोपनिष
 दि अन्नमयादिपञ्चकोशविचारावसरे तृतीयमनोमय
 कोशविचारे श्रुतिः ॥ तस्माद्वा एतस्मात् प्राणमयात्
 अन्योन्तर आत्मा मनोमयः तेनैष पूर्णः स वा एष पु
 रुषविध एव तस्य पुरुषविधतां अन्वयं पुरुषविधः ॥
 तस्य यजुरेव शिरः ऋग् दक्षिणः पक्षः सामोत्तरः पक्षः
 आदेशआत्मा अथर्वागिरसः पुच्छं प्रतिष्ठा तदप्येषः
 श्लोको भवति इति ॥ भाष्यं अन्योन्तर आत्मा मनो
 मयो मन इति संकल्पाद्यात्मकमन्तः करणं तन्मयो
 मनोमयो यथान्नमयः सोऽयं प्राणमयस्याभ्यन्तर आ
 त्मा तस्य यजुरेव शिरः यजुरित्यनियेताक्षरपादावसा
 नो मन्त्रविशेषः तज्जातीयवचनो यजुः शब्दार्थः तस्य
 शिरस्त्वं प्राधान्यात् ॥ प्राधान्यं च सन्निपत्योपकारा-
 त् ॥ यजुषा हि हविर्दीयते स्वाहाकारादिना ॥ वाचनि
 की वा शिर आदिकल्पना ॥ सर्वत्र मनसो हि स्यान्
 प्रयत्न नादस्वरवर्णपदवाक्यविषयातत्संकल्पात्मिका
 तद्भावितावृत्तिः श्रोत्रादिकरणाद्वारा यजुःसंकेतविशिष्टा

यजुरित्युच्यते एव मृग्येवं साम च ॥ एवं च मनोवृत्तित्वे मन्त्राणां वृत्तिरेवावर्तत इति मानसो जप उपपद्यते ॥ अन्यथा अविषयत्वात् मन्त्रो नावर्तयितुं शक्यो घटादिवदिति मानसो जपो नोपपद्यते मन्त्रावृत्तिश्चोच्यते बहुशः कर्मसु ॥ अक्षरविषयस्मृत्या वृत्त्या मन्त्रावृत्तिः स्यादिति चेन्न ॥ मुख्यार्थासम्भवात् ॥ त्रिःप्रथमामन्वाह त्रिरुक्तमामिति ऋगावृत्तिः मुख्यार्थः श्रूयते तत्र ऋचोऽविषयत्वे तद्विषयस्मृत्या वृत्तौ च क्रीयमाणायां त्रिःप्रथमामन्वाहेति ऋगावृत्तिर्मुख्यार्थश्चोदितः परित्युक्तः स्यात् ॥ तस्मान्मनोवृत्त्युपाधिपरिच्छिन्नमात्मज्ञानं मन्त्रा-इति ॥ एवं नित्यत्वोपपत्तिर्वेदानां ॥ अन्यथा अविषयत्वे रूपादिनित्यत्वं च स्यात् ॥ नैतद्युक्तम् ॥ सर्वे वेदाः यत्रैकं भवन्ति समानसीनआत्मा जनानामिति श्रुतिर्नित्यात्मनैकत्वं ब्रुवन्ती ऋगादीनां नित्यत्वे समंजसा स्यात् ॥ ऋचो अक्षरे परमे व्योमन्यस्मिन् देवा अधिविश्वे निपेतुरिति च मन्त्रवर्णः इति भाष्यम् ॥ आनन्दगिरीयव्याख्याने तु त्रिःप्रथमामन्वाहेति सामिधेन्यः समिधो यदा अश्वयुजा हूयन्ते तदा प्रबोधाजा अभिषव इत्येकदशर्वे सूक्तं हशोतास

(३०)

तिं तासां चर्चा मध्ये प्रथमामुच्यते सूक्तस्यात्याचर्च्ये हो
 तात्रिरनुब्रूयादित्याद्यतिः श्रूयते इत्यर्थः ॥ ननु कालिदा
 सादिवाक्यानामप्येतेन न्यायेन नित्यत्वापाताद्युक्त्या
 भासेते सानित्यत्वोपपत्तिरित्यपि न भ्रमितव्यम् ॥ सर्वे
 वेदाः यत्रैकं भवन्तीत्यादिभ्रुतिमिव दत्त्वावच्छिन्नस्य ब्र
 ह्मैक्यप्रतिपादनात् ॥ यद्यपि विजातीयशब्दरोशिभूतस्य
 वेदस्य जडत्वे न अजडस्वप्रकाशात्मना ऐक्यतमः प्रका
 शशब्दोर्ध्वटम् ॥ तथापि पूर्वोक्तरीत्या मनोवृत्तिव्यापकविदा
 त्मत्वोक्त्या सुघटमपि निरुक्ते श्रुतिभ्यामधिकतया दृढीभा
 वमगोत् ॥ तदर्थस्तु जनानां साक्षित्यामेव सिम्बोपः सः त
 दभिन्नः इत्यर्थः ॥ अक्षरे नित्ये परमे निरतिशये व्यो
 मकल्पे ब्रह्मणि ऋचो विधिनैषवरूपाः निषेदुस्तादा
 त्म्येन व्यवस्थिताः इत्यर्थः ॥ तथा च वेदानां निरुक्तापो
 रुषेयत्वव्यापकं पारमार्थिकमेव नित्यत्वं सिद्धम् ॥ न
 नु वेदानां पारमार्थिकनित्यत्वं अद्वैतमतानुगतशाक
 रभाष्यकाराद्वैतमतसिद्धातर्भगप्रसंगः स्यादिति चेन्न ॥
 ययोक्तश्रुत्यादिप्रमाणैर्ब्रह्मात्मैक्यप्रतिपादनात् ॥ व
 स्तुतस्तु अयातो ब्रह्मजिज्ञासेत्यादिमसूत्रेण मुमुक्षुणा
 ब्रह्मज्ञानायामविचारः कथं नित्यः इत्युक्तम् ॥ किं लं

क्षणं तदब्रह्मेत्याक्षेपसंगत्या जन्माद्यस्येति ॥ द्विती-
यसूत्रावतारः ॥ तत्र ब्रह्मणः जगज्जन्मादिकारणत्वं
तदस्थलक्षणलक्षितस्य सर्वज्ञत्वमुपनिषत् तदाहर्षा-
यैव अस्य महतो भूतस्येति श्रुतिं विषयीकृत्य ज्ञा-
स्त्रयोनित्वादितिसूत्रप्रवृत्तिः ॥ तथा चेतादशतद-
स्थलक्षणलक्षितं सोपाधिकमेव निरुपाधिकं तु स्वरू-
पलक्षणलक्षितं ॥ अत एव श्रुत्या महतो भूतस्य निरु-
क्षितमित्युच्यते ॥ निर्गुणे तु तत्केन कं पश्येत् केन
कं जिघेदित्यादिश्रुत्यां सर्वकारकनिषेधकत्वमेव ॥
एवं च वेदस्य ब्रह्मरूपत्वेन सर्वतो मुखतया सो-
पाधिकमेव लक्ष्यीकृत्य प्रवृत्तानां सृष्ट्यादिश्रुतीनां यदनि-
त्यत्वबोधकत्वं तदुपाधिविश्रान्तमेव न तु उपधेये ॥ अ-
न्यथा जीवस्यापि अनित्यत्वापत्तिः स्यात् ॥ अतो वेद-
त्वावच्छिन्नस्य साक्षात् परस्परया ब्रह्मण्येव तात्पर्याव-
धारणात् सर्वस्य वेदस्याकपटमेककण्ठ्यं प्रस्फुटं संजा-
घटीतीति सूत्रभाष्यकृतां परमाकृतमाविर्भवतीत्यवधे-
यम् ॥ तथाचोक्तलक्षणेन यथा लक्ष्यसिद्धिस्तथा अव-
यवशक्त्याऽपि तत् सिद्धिः ॥ तथा हि वेदो न म वेदा-
न्ते ज्ञायन्ते धर्मार्थकाममोक्षाः अनेनेति व्युत्पत्त्या च

तुवर्गज्ञानसाधनभूतो विजातीयनिबन्धविशेषो वेदश
 व्दार्थः ॥ विदेर्घञ्बहुलकात् ॥ एवं मन्त्रब्राह्मणयो
 र्वेदनामधेयमिति सौत्रलक्षणमपि ज्ञेयम् ॥ यो ह्यव्य
 भिचरितस्त्वेवर्णादिपठनपाठनक्रमागतः सन् सर्वदा
 सर्वदेशेषु प्रतिशास्त्रमविभागेन वर्तमानः ॥ एको मन्त्र
 राशिः । अपरस्तुविधिनिषेधार्थवादसम्प्रज्ञास्यानादिभि
 स्तस्यैव प्रायो विनियोगप्रख्यापक उपव्याख्यानभूतो
 वाक्यनिचयो ब्राह्मणराशिः ॥ अनयोरेकः संग्रहो वेद
 इत्यभिधीयते ॥ किं च वेदनिबन्धेषु मन्त्रब्राह्मणभागौ
 परस्परमसमिश्रावेव प्रायः पठ्येते ॥ क्वचित्तु ब्राह्म
 णमिश्रोऽपि मन्त्रभागः पठितोऽस्ति ॥ एवमुभयोरपिवि
 धिमन्त्रार्थवादनामधेयनिषेधेति पञ्चावयवविराजितोऽयं
 वेदराशिरेकमूलोऽप्येककर्मफलो महाकल्पतरुवरः परं
 मर्तिजागरूकतया वरीवर्तितराम् ॥ अत एवोऽस्य फ
 लीभूतं कर्म विधिना विहितं मन्त्रेण स्मृतं अर्थवादेन
 प्ररोचितं अभिधेयेनाभिहितमपि निषेधेन परावर्तितं स
 देवाऽभ्युदयकारीभवति ॥ ननु प्रतिशास्त्रं यज्ञादिकर्मा
 णि भिद्यन्ते तत्कथमेककर्मफलोऽयं वेदशास्त्रीति चेदु
 च्यते ॥ तत्तच्छाखायामवान्तराकृतिभेदेऽपि कर्मत्वजा

तिव्यञ्जकप्रधानाकृतिभेदाभाव एवप्रतीयते ॥ नह्ये
 कस्यां शाखायां विहितस्याग्निहोत्रादिकर्मणः स्थाने वि
 जातीयस्य ग्रहयज्ञादेरपरस्यां शाखायां विधानमस्ति
 तस्मान्न प्रतिशाखं कर्मभेद इति मन्तव्यम् ॥ यदि
 प्रतिशाखं बदरामलकादिवत् जात्यैव कर्मभेदः स्यात्
 तदा एकमूलाभावात् आदित एवारभ्य विद्यमानत्वात्
 ब्रह्मान्तरवद्वेदान्तराण्येवोच्चेरन् नशाखान्तराणि ॥ त
 स्मादेकमूलः समानफलोऽयं महाकल्पवृक्षइतिसिद्धम् ॥
 एवं च उक्तरीत्या पारम्पर्यक्रमागतमेव वेदज्ञानं स
 र्वेषां न तु ऋषयोऽप्यस्य स्वतन्त्राः कर्तार इतिलभ्यते
 अत एवापेतेरेयब्राह्मणे पठ्यते प्रजापतिरकामयत् प्र
 जायेय भूयान् स्यामिति ॥ स तपतप्यतेत्याद्यारभ्य त
 देतदोमितिब्राह्मणपर्यालोचनय प्रजापतिरेवाग्रे स्वत
 पः प्रभावेन सप्रणवव्याहृतिकां वेदत्रयीमपश्यत् ॥ न
 तो यथायथं निजतपोबलेन तैस्तैर्ऋषिभिस्ते ते मंत्रा
 दिभागाः परमेश्वरप्रसादत उपलब्धाः यथास्थितस्वर
 वर्णानुरूपं पठिताः सन्तः, सर्वलोकेषुपठिताः इतिप्रती
 यन्ते ॥ तत्र ऋषिशब्दार्थस्तु ऋषिर्देवं पश्यतीति
 ऋषिः धातूनामनेकार्थत्वादत्र ऋषीर्नोर्दंडमेव इति ॥

गत्यर्थकानां ज्ञानार्थकत्वाद्वा ॥ तथाच प्रकृते हि दर्श
 नं प्रत्यक्षीकरणमेव न तु चाक्षुषमित्यवश्यम् ॥ किंच
 शवपथब्राह्मणे ॥ ऋषिर्वामदेवः प्रतिवेदेः अहं मनुर
 भवं सूर्यश्चाहमित्यादिना ऋषिर्वामदेवः विश्वरूपब्रह्म
 भावं साक्षात्कृतवतः स्वस्थानुभवमनुवदति ॥ अपिच
 यस्य वाक्यं स ऋषिरिति ॥ यस्य दृष्टं वाक्यं स ऋ
 षिरित्यर्थः ॥ एवं गृत्समदो द्वितीयं मण्डलमपश्यदि
 ति च सर्वानुक्रमगतमनुगतमेवार्थमनुवदति ॥ किंचा
 मुमेवार्थं शौनकोऽप्याह ॥ यस्य वाक्यं स ऋषिर्वाते
 नोच्यते सा देवता यदक्षरपरिमाणं तच्छब्दोऽयं प्सवो
 ऋपयो देवताछन्दोभिरूपाधावन् इति ॥ तथा चोक्तं ऋ
 पयोऽपि मंत्रद्रष्टारएव न तत्कर्तार इति सिद्धम् ॥ अ
 थैषां चातुर्विध्यमुक्तं पूर्वाचार्यैः ॥ ऋषिणां ऋषिपुत्रा
 णामृषिकाणां स्वयं भुवां ॥ तथानामाभिजानीयाद्यथैषां
 मन्त्रदृष्टयः ॥ १ ॥ प्रवरैर्यै समाख्याता ऋषयस्त इति
 धृतिः ॥ तत्पुत्रपौत्रनप्तारऋषिपुत्रा इति स्मृताः ॥ २ ॥
 राजन्यवैश्या ऋषिकास्त्रियस्ता नीचयोनिनः ॥ देवादे
 वाप्सरो नद्यो गन्धर्वास्ते स्वयम्भुव इति ॥ ३ ॥ तेषां
 मुपनयनाद्यभवेऽपि स्वयं प्रतिभातयेदवतमेव स्वयम्भु

तम् ॥ तथा च देवाद्याः उपनयनाद्यभाववन्तः स्वयंप्र
 तिभातवेदवत्त्वात् ॥ इत्याद्यनुमानमपि मानतयोपपद्य
 ते ॥ एवं चापौरुषेयब्राह्मणवाक्यघटितो ऋष्यादिदृष्टो
 विजातीयमन्त्रराशिर्वेद इति फलितम् ॥ ननु लाघवा
 न्मन्त्रपाठस्यैव मुख्यत्वेन वेदत्वमस्तु अलमपरेणे
 ति चेदुच्यते ॥ यद्यपि मन्त्रब्राह्मणपाठयोर्मध्ये ब्राह्मण
 पाठस्य प्रयोगानन्तर्गतत्वेन हृदमेवं कार्यमितिज्ञापनो
 चरं कृतार्थत्वेऽपि अनुष्ठानक्रमस्य स्मरणक्रमाधीनत
 या प्रयोगकालीनव्यापारवत्त्वेन मन्त्रपाठस्यैव मुख्य
 त्वम् ॥ तथाऽपि समिधो यजति तनूनपातं यजति इ
 वो यजति बहिर्यजति स्वाहाकारं यजति ॥ इत्यादिब्रा
 ह्मणवाक्यानामपि क्रमस्मारकतयोपयोग इत्यवधेयम् ॥
 तथा च दग्धाश्वरयन्यायवदन्धपंगुवद्वा परमोपकारक-
 ब्राह्मणसहकृतमन्त्रसमूहस्यैव वेदत्वमिति फलितम् ॥
 अन्यथा विध्यादीनामविस्पष्टतया अबोधे यागादौ प्र
 बन्तिरेव न स्यादिति ध्येयम् ॥ किञ्च निरुक्तलक्षणे इ
 ष्टप्राप्त्यनिष्टपरिहारालौकिकसाधनबोधकत्वमपि विशेष
 णं देयम् ॥ तेन विध्यादीनामपि निर्विचिकित्सं संग्र
 हात् अलौकिकपदं तु प्रत्यक्षानुमानयोरतिव्याप्तिवार

क्रमिति संक्षेपः ॥ एवं वस्तु शिषाधपिषोः पुरुषस्योक्त-
 रीत्यासामान्यधर्मप्रकारकज्ञाने समुदिते एव विशेषध-
 र्मप्रकारकं ज्ञानं मे भूयादिति विशेषधर्मजिज्ञासोदेति
 नान्यथा ॥ यथा सामान्यतः घटत्वज्ञानोत्तरमेव रक्तध-
 टो मे भूयादित्यादिवत् ॥ तस्याऽस्तु सामान्यधर्मव्या-
 प्यविशेषधर्मप्रकारकबोधानुकूलव्यापाराधीनत्वात् ॥ अ-
 त एव प्रकृते वेदत्वेनाविभक्तवेदेऽवगतेऽपि तद्विभागम-
 न्तरा विशिष्य तल्लक्षणकथनमसंगतं स्यात् ॥ अतः पूर्वं
 स एव वेदो विभज्यते ॥ तदुक्तमभियुक्तेः ॥ सर्वार्थवेद-
 को वेदश्चतुर्धाभियते क्रमात् ॥ ऋग्वेदोऽथ यजुर्वेदः
 सामवेदोऽथ यवर्ण इति ॥ १ ॥ यद्यपि बहुषु श्रुतिस्मृ-
 त्यादिवाक्येषु वेदत्रयी संकीर्त्यते न तुरीयायवर्णस्त-
 याऽपि ब्रह्मवेदशब्देन चतुर्थस्थाप्ययवर्णस्य मुण्डको-
 द्युपनियषदिश्रवणात् पुराणादिष्वपि बहुशः श्रवणाच्च-
 तुर्यत्युक्तम् ॥ तथा चरणव्यूहेऽपि ॥ अथातश्चरणव्यूह-
 व्याख्यास्यामः तत्र निरुक्तं चातुर्विध्यं चत्वारो वेदाः
 विज्ञाताः भवन्तीति ॥ तयामहाभाष्ये पतञ्जलिराह ॥
 महान् शब्दस्य प्रयोगविषयः सत्यद्वीपा वसुमती च
 योलोकाश्चत्वारो वेदासाङ्गासरहस्याः ब्रह्मामिन्ना इ

ति ॥ ऋग्वेदेऽपि चत्वारि शृङ्गा इत्यादि ॥ निरुक्तेऽपि
 चत्वारि शृङ्गेति वेदा वा एते उक्ता इति यास्केनोक्तं
 म् ॥ वेदभाष्ये सायनाचार्यैरपि तथैवोक्तमिति ज्ञेय
 म् ॥ तत्र ऋग्वेदलक्षणं तु नियताक्षरपादावसानत्वे स
 ति मन्त्रत्वमिति ॥ यजुर्वेदे अतिप्रसङ्गभञ्जकं नियतप
 दम् ॥ अनियतपादावसानत्वे सति मन्त्रत्वं यजुर्वेदस्य
 लक्षणम् ॥ अत्राऽपि ऋग्वेदेऽतिप्रसङ्गिनिरसकमनियते
 ति ॥ ऋग्वेदमानमुक्तं चरणव्यूहे ॥ ऋचां दशसहस्रा
 णि ऋचां पञ्चशतानि च ॥ ऋचामशीतिपादश्च त
 त्पारायणमुच्यते इति ॥ १०५८० अस्य वेदस्य पञ्च
 शाखाः सन्ति ॥ तद्यथा शाकलाः बाष्कलाः आश्वला
 यनाः सांख्यायनाः माण्डूकाश्चेति ॥ तथा चोक्तं शौन
 कीये प्रातिशाख्ये ॥ ऋचां समूहो ऋग्वेदस्तमभ्यस्य
 प्रयत्नतः ॥ प्रथितः शाकलेनादौ चतुर्भिस्तदनन्तरम् ॥
 सांख्याश्वलायनौ चैव माण्डूकी बाष्कलेस्तथा ॥ बह्व
 र्चा ऋण्यः सर्वे पञ्चेते एकवेदिन इति ॥ अत्र शाक
 लादिषु ऋपिशब्दौ गौण एव न तु मुख्यः ॥ आश्व
 लायनगृह्ये देवर्ष्याचार्य तर्पणविधिविधायके सूत्रे शा
 कलादीनामृषिष्वपरिगणनान् ॥ आचार्येषु गणनाच्च ॥

एवमेतेषां कौषीतकी शैशिरि पंगो इत्यादयोऽपि शाखा-
भेदाः क्व चिदुपलभ्यन्ते ॥ तथा विष्णुपुराणेऽप्युक्तम् ॥
मुदगलो गोकुलो वात्स्यः शैशिरः शिशिरस्यथा ॥ पं-
चैते शाकलाः शिष्याः शाखाभेदप्रवर्तकाः इति ॥ एवं
चाध्ययनसम्प्रदायप्रवर्तकानामेतेषां शाकलाद्याचार्याणां
प्रवचनभेदः शाखाभेदे कारणम् ॥ ततश्च मन्त्रब्राह्म-
णात्मकः स्वाध्यायैकः शाखेति पर्यवसितोऽर्थः ॥ सा च
शाखाअध्ययनभेदाद्वासूत्रभेदाद्वा भिद्यते ॥ एकस्मिन्ने-
व वेदे सूत्रब्राह्मणयोरन्यतरभेदेन योऽवान्तरभेदः सोऽ-
ध्ययनभेदकृतः ॥ यथा शाकलवाष्कलयोर्द्वयोः शास्त्रयोः
स्वाध्यायो यत्किञ्चिद्विद्यते ॥ सूत्रं तु भिन्नाध्ययनयो-
र्द्वयोरप्याश्वलायनीयमेकमेव ॥ यथैकस्यामपि समपा-
ठायां तैत्तिरीयशाखायां अवान्तरशाखाभेदो बोवायना-
पस्तम्भहिरण्यकेशीप्रमृतिसूत्रभेदकृतस्तद्वत् ॥ एवं च
प्रवचनभेदात्प्रतिवेदं भिन्नाः भूयस्यः शाखाः सन्ति ॥
प्रवचनशब्दः सूत्रप्रतिशास्यशिक्षाद्यङ्गवाचकः ॥ त-
था च अग्न्याः सर्वेषु वेदेषु सर्वप्रवचनेषु च ॥ ओत्रिया-
न्वयजाश्चैव विज्ञेयाः पंक्तिपावनाः इति ॥ तृतीयध्या-
यगतमानवचनव्याख्यायां कुल्लुकभट्टः आह प्रकर्षण-

बोध्यते वेदार्थः एभिरिति प्रवचनान्यङ्गानि इति ॥ के
 चित्तु प्रवचनवचनं ब्राह्मणमतस्तैनाऽपि प्रकर्षेण वे
 दार्थस्य परिभाषणादित्याहुः ॥ अथ ऋग्वेदस्य स
 प्तदशाधिकमेकसहस्रं सूक्तानि सन्ति ॥ तथैव षडधिक
 द्वे सहस्रे वर्गाः ॥ चतुःषष्टिरध्यायाः दश मण्डलानि ॥
 अष्टावष्टकानीत्येवं विभागः परिकल्पितः ॥ तत्र सूक्त
 लक्षणं तु यथा बृहदेवतायां ऋषिसूक्तं तु
 सूक्तमित्यभिधीयत इति ॥ सम्पूर्णं निराकाक्षं षट्षेवं
 दस्य वाक्यं तत्सूक्तमित्यर्थः ॥ तत्रिविधम् ॥ ऋषिसू
 क्तं देवतासूक्तं छन्दःसूक्तमिति ॥ एतल्लक्षणेनान्यपि बृ
 हदेवतायामुक्तानि ॥ ऋषिसूक्तानि यावन्ति सूक्तान्ये
 कस्य वै कृतिः ॥ स्तूयते कान्तुयावत्सु तत्सूक्तं देवतं
 विदुः ॥ समानछन्दसो मंत्राः छन्दः सूक्तं तदुच्यते इ
 ति ॥ अध्यापकक्रमागतत्वमेव वर्गीध्याययोर्लक्षणम् ॥
 मण्डललक्षणं तु तत्तद्विद्वद्गणानां बहूनां सूक्तानां
 एकऋषिकर्तृकः संग्रहो मण्डलमिति संक्षेपः ॥ क्रमत्रा
 प्तोऽवजुर्वेदो निगद्यते ॥ तत्र एकशतमध्ययुः शाखा इ
 ति महामार्ष्ये पतञ्जलिराह ॥ यजुर्वेदस्य षडशीति
 भेदाः भवन्ति ॥ इतिचरणव्यूहः ॥ परन्वेतेषु शाखाभि

देषु कतिचिदुच्छिन्नाः सन्तो नामतो न ज्ञायन्ते ॥ येषां
 नामानि ग्रन्थेषूपलभ्यन्ते तान् भेदान् वदामः ॥ तद्य
 था चरकाः अक्षरकाः कठाः प्राच्यकठाः कपिष्ठलकठाः
 इचारणीयावारवन्तीयाः इवेताः इवेततराः औपमन्यवः
 पाताण्डिनेयाः मैत्रायणीयाश्चेति तत्र मैत्रायणीयानाम्
 पि षट् भेदाः भवन्ति ॥ मानवाः वाराहाः दुन्दुभाः आ
 गलेयाः हरिद्रवाः श्यामायनीयाश्चेति ॥ खाण्डिकेया अपि
 पि पञ्चधामिन्नाः ॥ अपस्तवी बौधायनी सत्याषाढी
 हिरण्यकेशी शाम्पायनी चेति ॥ वारवन्तीयाः खाण्डि
 कीयास्तैतिरीया औत्वीयाः इत्यत्र तित्तिरिवरतं तु ख
 ण्डिको खाण्डण इति पाणिनीयसूत्रेण छण् प्रत्ययः ॥
 आपस्तम्बीत्यादि पञ्चसुकलापीवैशम्पायनान्ते वासि
 भ्यश्चेति सूत्रेण णितिः ॥ एतेषां सर्वेषां स्वाध्यायमात्रं
 संक्षेपेण चरणव्यूहो प्रोक्तम् ॥ अष्टादशसहस्राणि मात्र
 ब्राह्मणयोः सह ॥ यजूंषि यत्र पठ्यन्ते स यजुर्वेद उ
 च्यते इति ॥ अत्र यजुर्वेदपदेन कृष्ण यजुर्वेद एव बो
 ध्यते ॥ अत उक्ताः सर्वे भेदाः कृष्णयजुः शब्देन व्य
 वहीयन्ते ॥ वक्ष्यमाणकण्वमध्यन्दिनादयस्तु शुक्लयजुः
 शब्देन ॥ एतेषां शुक्ललक्षणं तु वक्ष्यमाणनिबन्धे

प्रेक्ष्यतीमात्मनोपस्थिते ॥ इदानीं ॥ तुल्यक्षणाविविधार
 तात्राविधीयते ॥ तत्र मन्त्रब्राह्मणयोर्वेदस्त्रिगुणं त्र्यम्ब
 त्तुल्यतो ॥ त्र्यम्बुर्वेदः ॥ स विज्ञेयस्त्वत्त्रेयोऽशोखान्तीशशरु
 तं ॥ ॥ ॥ इति ॥ अथ वत्कात्यायनोक्तवरणव्यूहवचने ॥ य
 त्पक्षोत्तरं संवत्सरेषु केवलप्रत्ययाय ॥ अतिकरणं ॥ तस्य
 अक्षितसम्बन्धेन ॥ अध्याये ॥ अन्वयः ॥ तथा ॥ च ॥ अदधिकरण
 त्रिगुणं पठितमन्त्राभिन्नं ब्राह्मणद्वयाभिन्ना ॥ अध्यायव
 तं ॥ मासदिनशाखाविशिष्टशुक्लपञ्चम्युर्वेदलक्षणं ॥ अक्षित
 स ॥ अत्रोक्तवत्कात्यायनमात्रोक्ते ॥ अत्रोक्तो ॥ अक्षित
 स ॥ तद्वारणाग्र ॥ पूर्वोदलम् ॥ त्रिगुणपि केवलमन्त्राभि
 न्नं ब्राह्मणाभिन्नाध्यायवत्मात्रोक्तो ॥ अर्तुं ॥ कृष्णयजुर्वेदो
 क्षितसंज्ञः ॥ अतस्त्रिगुणपठितमन्त्राभिन्नब्राह्मणद्वया
 भिन्नतं ॥ अध्यायविशेषणं ॥ तथा ॥ च ॥ अतद्व्यायवत्स्य
 तत्रासत्तदिति प्रसङ्गमङ्ग ॥ सङ्गच्छते ॥ तावन्मात्रोक्तो ॥ तु
 अक्षितो ॥ अपलशुनेन ॥ शान्तो ॥ व्याधिरिति न्यायेन ॥ कण्वशा
 स्त्रायामत्रिप्रसंगवरो ॥ आगरूकं एव ॥ अतः ॥ अदधिकरण
 त्रिगुणमध्यायविशेषणम् ॥ ॥ तयोच्चत्रिगुणत्वं ॥ प्रकृतशा
 स्त्रे ॥ विशिष्टशुक्लपञ्चम्युर्वेदपरंतदधिकरणवृत्तिर्यु ॥ त्रिगुण
 पठितमन्त्राभिन्नब्राह्मणद्वयाभिन्नो ॥ अध्यायस्तद्वत्त्वे ॥ सनि

तत्तं मोध्यन्दिनशाखाः विशिष्टशुक्लयजुर्वेदपदविशेषं
 ति लक्षणसमन्वयः ॥ त्रिगुणपठितत्वं चात्र विदितं त्रिगुण
 दातस्वरितरूपं संहितापदक्रमरूपं वा बोध्यम् ॥ त्रिगुण
 तस्तु मन्त्रभागे गायत्रिमन्त्रस्य त्रिगुणपठितत्वं ॥ उक्तं
 कारस्य वा स्वोतन्त्रेण ब्राह्मणभागे तु विविरूपसंश्लेष
 थमं उपसंहाररूपतया अपरं पुनरेकवारं मन्त्रभागेऽपि ॥
 यथाशाखामचिच्छनति ॥ इत्येतज्जितेति ॥ त्रिगुणं तु दोहीव
 दाहेत्येतत्पूजेत्येति ॥ यो ब्रह्मादुर्यसो जायते तस्मै तं
 दाहेत्यादिबोध्यम् ॥ ब्राह्मणद्वये तादृशमन्त्राभिन्नत्वम
 भेदार्थककर्मधारयबलादेव ॥ कथमत्र कर्मधारयः इति
 चेदुच्यते ॥ मन्त्रौ चिति ब्राह्मणे च मन्त्रत्रोहणे च कर्म
 धारयस्याभेदार्थकत्वात् ॥ मन्त्राभिन्नब्राह्मणेत्यर्थः ॥ तस्मै
 रध्याय इत्यत्र तच्छब्दोत्तरपश्चात् ॥ अभेदार्थकत्वं साहचर्ये
 शिर इति वत् ॥ तस्य आश्रयतासम्बन्धेमाध्यायेत्यर्थः ॥
 अत्राध्यायशब्दो विदोपरपर्यायः ॥ एवं हि तद्विशिष्टं
 भिन्नब्राह्मणद्वयमिन्नाध्यायेत्यर्थः ॥ इदं शोध्यते ॥ यत्र
 यस्यां शाखायां उक्तीत्यादिगुणं यथा भवेति ॥ तत्रापि
 ठयते ॥ गुरुच्चारणाधीनोच्चारणरूपाध्ययनविषयीक्री
 यते ॥ आवर्तते वा सः शाखाविशेषः शुक्लयजुर्वेदपदव्य

पदितिः। तादृशयसावचमेति। अचचमेतत्सूत्रमाप्तेतेऽत्र
 लिमोपन्यस्तम्। तत्तत्कारस्येनेणयाज्ञावत्क्यः। पुराणै
 वेति॥ निरुद्धीयते॥ तथान्नोक्तसूत्रकारमंतं स्ववत्त्वयो
 भीमसारोपणभ्रमविषयमिति। तद्वत्त्वम्। अन्वयोक्तं
 चनारम्भे व्यर्थं स्यात्। पुरीणपदेनैवतद्वत्त्वम्। सि
 द्धत्वेत्। यद्वावत्त्वस्य पूर्व विदेशपायमान्तेवासिरेन
 शाठपायनादितुल्यकीलभाविताच्च। अन्वयमशस्त्राद्यौ
 च्छब्दावत्त्वयेति। अचरतया। प्रश्नेगददीनादित्यादि
 स्पष्टं शब्देन्दुशेखरे इतिसंक्षेपः। तथान्नोक्तोपादौ
 तत्संगत्या। विदेत्वावच्छिन्नलक्षणाभिधानपूर्वकप्रकृतजि
 ज्ञासितशुक्ल्यजुर्वेदलक्षणाभिधानेन नृगलक्षणे। सिद्धेपि
 पुनः स्यूणानिस्त्वननन्यायेन विद्यमानेनैवतत्त्वसम्भू
 द्दीक्रीयते इत्यवधेयम्। अर्थः सामवेदलक्षणे। तु। अगा
 याधारत्वे सति। गीतितम्। अत्रांगीतिर्विशुद्धगोता
 यवि वर्तते इति। पूर्वदलम्। अग्न्याधारकमीदोऽपूर्व
 दलसत्त्वेऽप्युत्तरदलम्। तथा च विशिष्टं लक्ष्यं धर्ततद्व
 त्ति लक्षणे समन्वये। द्विदमत्रावधेयम्। सामवेदस्य
 संहर्षः शाखाः आसन्। तत्रानध्यायेष्वधीयमानाः
 हवः शाखाः यानिः। इन्द्रेण शतपर्वणानिहतास्ततः।

प्रभृतिवैदिक्यः शाखाउच्छिन्नाः किंश्चिदेवावशिष्टाः प्रचर-
न्ति ॥ तथा राणायणीयाः शाठ्यमूकः कपेष्टाः मे-
हंकायस्त्रः शंसलिकाः शार्दूलः क्रोथुमश्चेति ॥ तेषां
क्रोथुमानां चतुर्भेदाः सन्ति ॥ आसुरीयणाः वातायनाः
जलयोर्वेनधृताः प्राचीनयोग्याः नैर्गेयाश्चेति ॥ एत-
स्मान्मुक्तं चरणव्यूहे ॥ अष्टौसप्तसहस्राणिसप्तानिच-
तितुर्दश ॥ ऊह्यानिसहस्रानित्येतत्साम्राज्यं स्मृतः
इति ॥ अथर्वणस्य तु शांतिप्रतिष्ठादिकर्मकाण्यते स-
ति मंत्रविशेषत्वं लक्षणम् ॥ तथा च मन्त्रविशेषेति
व्याख्यानार्थं पूर्वदलम् ॥ शान्तिप्रतिष्ठादिकर्मणिअ-
तिव्याप्तिरारम्भमुत्तरदलमिति लक्षणं लक्ष्ये समन्वे-
त्तु एतस्य अथर्वणस्य नवैवभेदाः सन्ति ते यथापेप्पला-
दाः शौनकीयाः दामोदास्तोतायनाः जायल्लः ब्रह्मपेष्टा-
श्च ॥ कुन्सीदेवदर्शाचारणविद्याश्चेति ॥ एतन्मानमुक्तं
चरणव्यूहे द्वादशानिसहस्राणिमन्त्राणां त्रिशत्सन्निवृत्तिः ॥
सौम्यं ब्राह्मणं वेहे अथर्वणेशतपाठकमिति ॥ इदमत्र लक्ष-
णार्थं ॥ मन्त्रब्राह्मणयोर्वेदत्वाविशेषेपि अत्र लोके श्री-
गवत्तरणं मन्त्रभागस्य ततः कालान्तरेण ब्राह्मणभागस्ये-
ति स्मरं ब्राह्मणं यथे पु तत्तद्विदमन्त्राणां यज्ञकर्मसु च

(४७)

अथमुपयोगस्य बहुधा प्रदर्शितत्वात् ब्रह्ममाण्यनि
कल्पसूत्राणि ब्राह्मणस्य योत्तरकालानि ॥ तेषांब्राह्मण्य
ग्रन्थबोधितयज्ञादिकर्मकांडप्रपञ्चभूतत्वमिति बोध्यं ॥ त
स्यैतस्य वेदचतुष्टयस्य शिक्षाकल्पो व्याकरणं निरुक्तं
छन्दोज्योतिषमिति षडंगानि सन्ति ॥ तेषां प्रयोजनस्य
प्युच्यते ॥ वैदिकधर्मानुष्ठानेन विजातीनां ब्राह्मणादी
नां सकलपुरुषार्थसिद्धिरिति वैदिकः सिद्धान्तः ॥ तत्र
वैदिकवाक्यानां गूढार्थत्वादक्रमपठितत्वाच्च न केवले
भ्यस्तेभ्यो यथावत्कर्मस्वरूपमवगतं शक्यते ॥ तस्मा
देदार्थविज्ञासंपन्नेः कविभिराचार्यैर्बेदेभ्योलोकस्य धर्मा
वबोधनार्थमिमांसायां गानि प्रवर्तितानि ॥ तत्र शिक्षानाम
स्वस्वर्णोद्युताच्चारणरित्युपदेशकं शास्त्रं ॥ सा च दि
क्षा अथशिक्षां प्रवक्ष्यामि पाणिनीयमतं यमेति ॥ इयं पा
णिनीयशिक्षा वसर्ववेदसाधारणा ॥ अन्या अपि प्रतिशा
खं भिन्ना बह्व्यः शिक्षा प्रतिशाख्यपदेन व्यवहृताः स
न्ति ॥ यथाशौनकप्रोक्तं पार्षदाख्यमूखेदस्म ॥ एवम
न्यदपि प्रतिशाख्यमुदाहर्तव्यं ॥ कल्पो नाम वेदविहितानां
कर्मणामनुपपत्त्येण सप्रपञ्चकल्पनात्मकं शास्त्रं ॥
व्याकरणं नाम शाब्दार्थव्युत्पत्तिकरं शास्त्रं वृत्तिरद्वैतस्य

वेदप्रसिद्धानामेवसृष्टिस्थितिप्रलयानां मनुहरिचंद्रप्रभृ
तीनांचवर्णनायपंचद्विपंचलक्षणलक्षितो व्यासविरचितो
ग्रन्थविशेषः ॥ तच्च पुराणमष्टादशविधम् ॥ तथाहि
ब्राह्मं पद्मं वैष्णवं च शैवलैङ्गं च गारुडम् ॥ नारदी
यं भागवतमाग्नेयं स्कान्दमेव च ॥ भविष्यं ब्रह्मवैवर्तं
मार्कण्डेयं च वामनम् ॥ मात्स्यं कौर्मं च वाराहं तथा
ब्रह्माण्डसंज्ञितम् ॥ अष्टादशपुराणानि व्यासोक्तानि वि
दुर्बुधा इति ॥ मीमांसानामवेदवाक्यार्थ विचारार्थकं
शास्त्रम् ॥ तच्च पूर्वमुत्तरं चेति द्विविधम् ॥ तत्र पूर्वं
मीमांसा अथातोधर्मजिज्ञासेत्यादि द्वादशाध्यायीरूपाध
र्ममीमांसाभगवताजैमिनिमुनिनाप्रणीता ॥ उत्तरा तु
अथातोब्रह्मजिज्ञासेत्यादि चतुराध्यायीरूपा ब्रह्ममीमां
साभगवताव्यासाचार्येण प्रणीतेत्याहुः ॥ न्यायविस्तरो
नामप्रमाणैरर्थपरीक्षणोपदेशकं शास्त्रम् ॥ गौतमेनमु
निनाकणादेन च विरचितम् ॥ तदेवं वेदार्थविद्भिराचा
र्यैः सर्वजनाज्ञां सुहृद्भावमुरीकृत्य वेदार्थज्ञापनायांगा
नि चोपाङ्गानिप्रवर्तितानि ॥ तदनुसारेणैवोर्वाचीनेऽसर्वे
वेदार्थो यथाकथंचित् ज्ञायते ॥ नत्वन्यथाज्ञातुं श
क्यते ॥ तथाचोक्तं पूर्वाचार्यैः ॥ नप्रत्यक्षमनृपेरस्तिम

न्त्र इति ॥ सोयं साङ्गोपाङ्गोवेदः प्रवृत्तिनिवृत्तिलक्षण
 धर्मस्य नीतिव्यवहारज्ञापकविद्यानां च भूमिरित्याह
 याज्ञवल्क्यः ॥ पुराणं न्यायमीमांसाधर्मशास्त्राङ्गमिश्रि
 ताः वेदाः स्थानानिविद्यानां धर्मस्यच चतुर्दशेति ॥ ष
 ढङ्गानि चत्वार्युपाङ्गानि चत्वारोवेदाश्चैतेधर्मादेर्विद्यानां
 स्थानानिक्षेत्रभूमय इत्यर्थः ॥ एवं चोक्तरीत्या वेदत्वा
 वच्छिन्नस्य सामान्यविशेषलक्षणलक्षिततया पारमा
 र्थिकनित्यत्वानन्त्यवत्तया च निर्विचिकित्सं ब्रह्मरूपत्वं
 सिद्धम् ॥ पुनस्तल्लक्षणं द्विविधं स्वरूपलक्षणं तटस्थल
 क्षणं चेति ॥ तत्रायं यथायत्स्वरूपान्तर्गतं सत् इत
 रव्यावृत्ततया लक्ष्यं बोधयति तत्स्वरूपलक्षणम् ॥ यथा
 गोः सास्नादिमत्तविशिष्टशृङ्गित्वम् ॥ द्वितीयं यथा या
 वल्लक्षकालमनवस्थितत्वेन स्वरूपानन्तर्गतं सत् यल्ल
 क्ष्यमितरव्यावृत्तं बोधयति तत्तटस्थलक्षणं ॥ यथागो
 विशेषस्य अलंकारविशेषादि ॥ यथा वा ब्रह्मणः सत्यं
 ज्ञानमनन्तमित्यादिश्रुत्या सत्यादिकं स्वरूपलक्ष्यस्वरूपमे
 व सत् असञ्जडदुःखप्रपञ्चव्यावृत्ततया लक्ष्यं बोधय
 ति इति स्वरूपलक्षणमुपपन्नम् ॥ जगज्जन्मादिकारण
 तं लक्षणं तु नहि सर्वदाऽस्ति प्रलयादिकाले तदभा

वात् ॥ अतः स्वरूपानन्तर्गतं सदेवाकाशादिव्यावृत
 मीश्वरं बोधयति इदमेव तटस्थत्वं तस्य ॥ एवं प्रकृते
 पि स्वरूपतटस्थलक्षणं सम्यक् समन्वेतीत्यवधेयम् ॥
 किञ्च दूषणत्रयरहितधर्मस्यैव लक्षणत्वं सर्वानुमतम् ॥
 तथाहि विशिष्टबुद्धिम्प्रतिविशेषणज्ञानस्य कारणत्वमि
 ति नियमेन तच्च दूषणत्रयरहितत्वज्ञानाधीनम् ॥ दू
 षणत्रयरहितत्वं च दूषणत्रयाभावः अभावबुद्धिम्प्रति
 प्रतियोगिज्ञानस्य तन्त्रत्वमिति नियमेन तदपिदूषण
 त्रयज्ञानाधीनम् ॥ दूषणत्रयं अव्याप्त्यतिव्याप्त्यसम्भ
 वरूपम् ॥ तथाचेतद्दूषणत्रयरहितत्वविशिष्टधर्मैव
 लक्षणमिति सिद्धम् ॥ अथात्रदूषणत्रयरहितत्वं दूषण
 त्रयाभावः सः दूषणत्रयत्वावच्छिन्नप्रतियोगिताको वा
 दूषणत्रयनिष्ठप्रतियोगिताकः इति ॥ तत्र नाद्यः अति
 व्याप्तधर्मस्य शृङ्गित्वस्यापि लक्षणत्वापत्तिः ॥ कुतइति
 चेत् तत्रापिव्याप्तिदोषसत्त्वेपिअव्याप्त्यसम्भवरूपदो
 षद्वयाभावेनएकसत्त्वेपिद्वयोनास्तीतिवत् ॥ द्वयसत्त्वेपित्र
 यन्नास्तीतिप्रतीत्यायथाघटवत्यपिभूतले घटपटोभयंना
 स्तीतिवत् ॥ घटपटोभयवत्यपिभूतलेघटपटमठाभावानुभ
 ववत् ॥ तादृशशृङ्गित्वस्यअतिव्याप्तिदोषप्रस्तत्त्वेपिनि

रुक्तीत्यादृपणत्रयत्वावच्छिन्नप्रतियोगिताकाभावविशिष्टधर्मत्वात् ॥ अतस्तादृशदृपणत्रयनिष्ठप्रतियोगिताकाभाव एववक्तव्यः तथाचाव्याप्त्यभावातिव्याप्त्यभावा संभवोभावेत्यभावत्रयविशिष्टधर्मस्यैव लक्षणत्वेसिद्धेतादृशशृङ्गित्वस्याभावद्वयवत्त्वेपि विशिष्यदृपणत्रयनिष्ठप्रतियोगिताकाभावविशिष्टधर्मवत्त्वा भावान्नातिव्याप्तिप्रस्तधर्मे शृङ्गित्वे अतिव्याप्तिः ॥ तथाचेतादृशलक्षणत्वेनाभिमतोयोभावत्रयविशिष्टधर्मः स एवासाधारणधर्म इत्युच्यते ॥ ननु न साधारण, असाधारण इति व्युत्पत्त्या साधारणभिन्नत्वं यदि असाधारणत्वमुच्येत ॥ तदानिरुक्तदोषप्रसंगसंगतिमिया योगापहारिण्यारूढ्यापारिभाषिकं लक्ष्यतावच्छेदकसमनियतत्वमेवासाधारणत्वं वक्तव्यम् ॥ तद्वि लक्ष्यतावच्छेदकव्याप्यत्वे सति लक्ष्यतावच्छेदकव्यापकत्वम् ॥ यथा गोः सारुन् दिमल विशिष्टशृङ्गित्वरूपासाधारणधर्मे लक्ष्यतावच्छेदकीभूतगोत्वव्याप्यत्वे सति तद्व्यापकत्वसत्त्वेन लक्षणं समन्वेति ॥ तथा प्रकृतेपि इदं लक्षणं यथायथंसङ्गमनीयम् ॥ इदमेव लक्षणलक्षणत्वेन व्यवह्रियते ॥ एतस्य लक्ष्यमपि द्विविधं व्यावर्तकं व्यावहारिकं चेति ॥ तत्र यदि

व्यावर्तकस्यैलक्षणलक्ष्यत्वे व्यावृत्तिभिन्नत्वे सति अभिधेयभिन्नत्वं तादृशलक्षणलक्षणेनिवेशनीयम् ॥ व्यवहारस्य लक्षणप्रयोजनत्वे तु नदेयम् ॥ व्यावृत्तेरपि व्यवहारसाधकत्वात् ॥ वस्तुतस्तु वेदत्वजातिमत्वमेव वेदसामान्यलक्षणं लाघवात् ॥ तत्र यदि लक्षणलक्ष्यता वच्छेदकयोरेक्यात् सिद्धसाधनमुच्येत ॥ तन्न संबटते कथमिति चेदुच्यते ॥ लक्ष्यैलक्षणेन इतरभेदे साधिते सति हेतौ साध्यसामानाधिकरण्यनिश्चयेपि हेतुधर्मिता वच्छेदकसाध्यप्रकारकनिश्चयस्यानियमात् न दोषः ॥ अथवा सिषाधैपाविरहविशिष्टसिध्यभावः पक्षतेतिवादि मते सिद्धिकालेपि सिषाधयिषयाऽनुमिति जननान्नसिद्धसाधनमित्याद्यवधेयम् ॥ तथाचोक्तलक्षण लक्षणलक्ष्यतावच्छेदकावच्छिन्ने वेदत्वावच्छिन्ने पारमार्थिकनित्यत्वेन ब्रह्माभेदसिद्धावेव विशिष्यतत्तल्लक्षणलक्ष्येष्वपि तत्तद्भेदाभिधेयेषु तत्सिध्याप्रकृतशाखाविशिष्टः शुक्लयजुर्वेदः पारमार्थिकनित्यत्वेन ब्रह्मरूपइति सिद्धम् ॥

श्रीसद्गुरुरामशास्त्रिचरणरजोविरजीभूतजयरामात्मज जगन्नाथसूरविरचितो माध्यन्दिनीयशाखाप्रकाशम्यद्वितीयोऽः समाप्तः ॥ श्रीविश्वेश्वरार्पणमस्तु ॥

पश्यतीति श्रुतिबलेन संसारदशायामेव घटादीनामवा-
धितत्वान्नोक्तदोषावकाश इति ॥ अत एवोक्तमित्यु-
क्तेः ॥ देहात्मप्रत्ययोयावत्प्रामाण्यत्वेन कल्पितः ॥
लौकिकं तद्वदेवेदं प्रमाणं त्वात्मनिश्चयादिति ॥ तथा
चैतादृशप्रमाकरणत्वावच्छिन्नं प्रमाणं एक विधमपि अ-
वांतरधर्मभेदेनानेकविधतामापन्नं भवति ॥ तद्यथा
प्रत्यक्षमेकं चार्वाकाः प्रत्यक्षानुमाने इति कणादसुगतम-
तीयाः ॥ शब्देन सहितानि तानित्रीणीतिसंख्याः ॥ प्र-
त्यक्षानुमानोपमानशब्दाः इति नैयायिकाः ॥ अर्थापत्या
सहितानि पञ्चेतिप्राभाकराः ॥ तानि अनुपलब्ध्यासदृष्ट-
दितिवेदांतसिद्धांतिनः ॥ एवं च प्रत्यक्षानुमानोपमाना-
गमार्थापत्ति अनुपलब्धिसंज्ञकानिष्ट प्रमाणानिवेदांत-
विदामेवमते इति सिद्धं ॥ एतेषु सर्वेषामेव मुख्यत्वमु-
तान्यतमस्येवेति ॥ तत्रनाद्यः ॥ मुख्यामुख्यत्वलोपः स्या-
त् ॥ नापिद्वितीयः विनिगमनाविरहात् ननुपूर्वभावित्व-
रूपविनिगमकसद्भावेनादिमस्य प्रत्यक्षस्यैव मुख्यत्वमि-
तिचेन्न ॥ प्रातिभासिकस्थले पूर्वभाविनः अरोप्यप्रत्य-
क्षस्यानंतरभाविनाअधिष्ठानप्रत्यक्षेणबाधदर्शनात् ॥
एवं व्यावहारिकस्थलेपि पूर्वभाविनः प्रतियोगिप्रत्यक्ष

स्यानंतरभाविना अभावप्रत्यक्षेण बाधात् ॥ तथैवपार
मार्थिककस्थले महावार्क्यजन्य निर्विकल्पकप्रत्यक्षेण
पूर्वभाविसविकल्पक प्रत्यक्षस्य बाधस्तुव्यक्त एव ॥
न च प्रत्यक्षमेवागमबाधकमास्तामिति वाच्यं ॥ तथा
सतिसुगतमतीयवत् देहाद्यात्मवादः प्रसज्येत ॥ इष्टाप
त्तौतुदेहाद्यन्यात्म बोधकाः अथायमशरीरेत्याद्यागम
निबहाः व्याकुंप्पेरन् ॥ एवं चादिमप्रत्यक्षस्य पूर्वभा
वित्वं न मुख्यत्वप्रयोजकं ॥ ननु सर्वोपजीव्यत्वमेव त
स्यमुख्यत्वप्रयोजकं वदामः इति चेन्न ॥ व्यावहारिक
स्थलेदशमस्त्व मसिव्याधवर्धितराजकुमार एव मादि
वाक्यानामपिसर्वातः पातितयाप्रत्यक्षोपजीव्यत्वा दर्श
नात् ॥ प्रत्युत तादृशस्थले वाक्योपजीव्यत्वमेव प्रत्य
क्षरीदृश्यते ॥ वस्तुतस्तु व्यावहारिकागमज्ञानोत्पत्तौ
वद्व्यवहारादिशक्ति ग्रहद्वाराप्रत्यक्षस्य उपजीव्यत्वे
पि निदुष्टस्वतः प्रमाणीभूता पौरुषेयागमजन्मतांस्वि
कज्ञानं प्रति तु नपौरुषेय भ्रमप्रमादादिपङ्ककलङ्कितप्र
त्यक्षाद्युपाजीव्यत्व मित्यवधेयम् ॥ तथाचतादृशप्रत्य
क्षस्य सर्वोपजीव्यत्वेन मुख्यत्वमिति वदतांमतस्यदन्त
तिलांजलिकतया पारमार्थिकागमज्ञानोत्पत्तिप्रतिस्व

(५४)

स्वतःप्रमाणरूपाय वेदवेद्यायब्राह्मणे ॥ सच्चिदा
नन्दरूपाय गणपायनतिर्मम ॥ १ ॥ प्रामाण्यंकिलवेद
स्य स्वतोवापरतोपिच ॥ तदन्येषाम्पुनस्तनु यथाकि
ञ्चिद्विविच्यते ॥ २ ॥ तृतीयोयं प्रमाणाख्यो वस्तुप्रा
माण्यबोधकः ॥ माध्यन्दिनीयशाखायाः प्रकांशाशोवि
रच्यते ॥ ३ ॥ अथलक्षणप्रमाणाभ्यामेव वस्तुसिद्धिरि
ति नियमतोप्युक्तरीत्या लक्षणेन प्रकृतवस्तुसिद्धावपि
प्रमाणेन वस्तुसाधनधियो हि प्रामाण्याधीनत्वात् प्रामा
ण्यविचारोप्यावश्यकः ॥ तस्य प्रकृतशाखामात्रानुग्रा
हत्वे अप्रकृतशाखानामप्रामाणिकत्वापत्त्या वेदत्वावच्छि
न्नस्य प्रामाण्यभंगप्रसंगस्यादिति समष्टि प्रामाण्यवि
चारस्य व्यष्टिप्रामाण्यनिश्चायकतया प्रकृतशाखाप्रामा
ण्यस्य सुलभतयालाभेन उपोद्घातसंगत्या पूर्वं वेद
त्वावच्छिन्ने एव प्रामाण्यं विविच्यते ॥ तत्र किं तत्
प्रामाण्यमिति चेदुच्यते ॥ प्रमांकरणत्वमेव प्रमाणत्वं ॥
तत्र चक्षुःसन्निकर्षादावनिव्याप्तिवारणायकरणलक्षण
कुक्षौ व्यापारवत्वमपि निवेशनीयम् ॥ प्रमात्वन्तु अ
नधिगताऽबाधितार्थविषयकज्ञानत्वम् ॥ तथा चायं घ
टइतिप्रमायां अनधिगतो अननुभूतो अबाधितो बाधशू

न्योयो घटरूपोर्थस्तद्विषयत्वाच्छक्षणसमन्वयः ॥ तत्र
 स्मृतावति व्याप्तिवारकमनधिगतेति ॥ शुक्तिरजता
 दावतिव्याप्तिवारकमबाधितेति ॥ चक्षुरादावतिव्याप्ति
 वारकं ज्ञानेति बोध्यम् ॥ अत्र यद्यपि धाराबाहिकबुद्धि
 स्थले नीरूपरूपप्रक्षवत् ॥ नीरूपस्यापि कालस्यप्रत्य
 क्षविषयत्वमुरीकृत्य पूर्वक्षणवृत्तित्वविशिष्टघटः उत्तरक्ष
 णेनास्ति इत्यनयारीत्याज्ञानभेदेपि नाव्याप्तिस्तथापि
 गगनेयंबलाकेति प्रतीतिबलात् गगनवृत्तिवत्प्रकाशप्रत्य
 क्षेण गगनस्यापि प्रत्यक्षत्वापत्तिभिराकालस्याऽप्रत्यक्ष
 त्वमेव युक्तं रूपाभावात् ॥ ब्रह्मचाक्षुषप्रमायां रूपादेः
 कारणत्वाच्च ॥ गुणैर्गुणानङ्गीकारेणरूपचक्षुषं प्रतिरू
 पान्तरानपेक्षणात् रूपचाक्षुषोपपत्तिः ॥ निरुक्ताव्याप्ति
 वारणार्थं तु तादृशस्थत्वे विषयाभेदेन ज्ञानैक्यमेववा
 च्यम् ॥ तथा च तादृशविषयाकारान्तःकरणवृत्तैरेक्या
 त् वृत्तेः स्वविरोधित्युत्पत्तिपर्यन्तस्थायित्वनियमान्ना
 व्याप्तिलेशावकाशोपीत्यवधेयम् ॥ ननु यत्रत्वस्य स
 र्वमात्मैवाभूत् तत्त्वेनकम्पश्येदित्यादि श्रुत्या ब्रह्मभि
 न्नस्य बाधितत्वात् ॥ तदबाधितपदमसम्भवीति चेदु
 च्यते ॥ यत्र हि द्वैतमिव भवति तदितर इतरं

स्यैवप्रमाणत्वरूपविनिगमकस्य जागरूकतया च आगम
 स्यैव सर्वेषु तेषु मुख्यत्वं प्रैतिफलितं ॥ ननु वेदस्य
 पुरुषोच्चरितत्वेन पौरुषेयतया प्रत्यक्षादिवत् परतः प्रा
 माण्यमिति वदन्तस्तस्य स्वतः प्रामाण्याभावशंकांपुन
 रंकुरयंति केच न ॥ सापि निरुक्तश्रुतिसंमतया तादृश
 निश्चयव्यापकापौरुषेयलोक्त्या च पुनः स्वतः प्रामाण्ये
 न व्युदसनीयैव ॥ अतएवोक्तं सूतसंहितागतसूतगीता
 याम् ॥ श्रुतिः सनातनोशम्भोरभिव्यक्ता न संशयः ॥ शं
 करेण प्रणीतेति प्रवदन्त्यपरेजनाः ॥ १ ॥ स्वतः प्रमा
 णभूतैव तदामानवतीवसा ॥ स्वतश्च परतो दोषो ना
 स्तियस्मात् द्विजर्षभाः ॥ २ ॥ स्वतो दोषो न वेदस्य
 विद्यते सूक्ष्मदर्शने ॥ अस्ति चेद्व्ययहारस्य लोप एव
 प्रसज्यते ॥ ३ ॥ परतश्च न दोषोस्ति परस्या भावतो
 द्विजाः ॥ स्वतो दुष्टोऽपि शब्दस्तु मानमेवात्यसंगमात्
 ॥ ४ ॥ इति वार्तापिवातेऽव मुनीन्द्राः सूक्ष्मदर्शने ॥
 स्वतो दुष्टः कथं मानं भवत्यन्यस्य संगमात् ॥ ५ ॥
 यत्सम्बन्धेन यो भावो यस्य प्राज्ञाः प्रसिध्यति ॥ स
 तस्य भ्रान्तिरेवस्यान्न स्वभावः कथं च न ॥ ६ ॥ ज
 पाकुसुमलौहित्यं विभातिस्फटिकेभृशम् ॥ तथापितस्य

लौहित्यं भ्रान्तिरेव न वास्तवम् ॥ ७ ॥ बन्धि-
 पाकजलौहित्यमिष्टकायां न वास्तवम् ॥ लौहित्यं
 तेजसांशस्तुनेष्टकायानिरूपणे ॥ अन्यस्यान्यधर्मस्तुप्र-
 र्तिताविविधमोमतः ॥ इत्यादि ॥ एवंचापौरुषेयत्वेन स
 नातनतयापि श्रुतेः स्वतः प्रामाण्यमित्यवधेयम् । ननु
 तस्याः स्वतः प्रामाण्यं व्यावहारिकमुत्पारमार्थिकं वा
 समर्थ्यते ॥ तत्रानाद्यः ॥ व्यवहारस्य मिथ्यात्वेन तत्
 प्रामाण्यस्यापि मिथ्यात्वापत्तिः ॥ नापिद्वितीयः ॥ तस्य
 पारमार्थिकत्वेद्वैतप्रसक्त्या अद्वैतमतभंगप्रसङ्गः स्या-
 दिति चेन्न ॥ पारमार्थिकज्ञानजनकत्वेन साक्षाद्ब्र-
 ह्माभिन्नतया च पारमार्थिकमेव तदित्युच्यते ॥ ननु
 मर्नेषां प्रामाण्यादिव्यवहाराणाम विद्यावत्प्रमातृविषय-
 त्वेन कथं तस्य परमार्थिकत्वं ॥ अत एवोक्तं शारिरिक
 भाष्यकारेण ध्यासप्रमाणभाष्ये ॥ तमेतमविद्याख्य
 मात्मानात्मवोरितरेध्यासं पुरस्कृत्य सर्वे प्रमाणं प्रमेय
 व्यवहाराः लोकिकावैदिकाश्चप्रवृत्ताः सर्वाणि च शा-
 स्त्राणि विधिप्रतिषेधमोक्षपराणि इति ॥ व्याख्यानं ॥
 लौकिकः कर्मशास्त्रीयो मोक्षशास्त्री यइचेति त्रिविधो
 व्यवहारः प्रवर्ततेइत्यर्थः ॥ तत्र विधिनिषेधपराणि क

(६०)

मंशास्त्राणि ऋग्वेदादीनि ॥ विधिनिषेधशून्यानि प्रत्य
 कब्रह्मपराणि वेदांत वाक्यानीतिविभागः ॥ भाष्यं ॥
 कथं पुनरविद्यावद्विषयाणि प्रत्यक्षादीनिप्रमाणानि शा
 स्त्राणिचेति ॥ उच्यते ॥ देहेन्द्रियादिष्वहं ममाभिमा
 नरहितस्य प्रमातृ स्वानुपपत्तौ प्रमाण प्रवृत्त्यनुपपत्तेः ॥
 इत्यादि ॥ व्याख्यानं ॥ अविद्यावद्विषयाणि कथं
 प्रमाणानि स्युः आश्रयदोषादप्रमाण्यापत्तेरित्याक्षेपः ॥
 तत्र प्रमाण प्रश्नेव्यवहारार्था पक्षितलिंगकांनुमानं चा
 हउच्यते इत्यादिना तस्मादित्यं तेन भाष्येण ॥ तथा
 च देवदत्तकर्तृको व्यवहारः तदीयदेहादिषु अहंसमां
 ध्यासमूलः तदन्वय व्यतिरेकानुसारित्वात् ॥ यदित्यं
 ततथा यथामृन्मूलो घट इति प्रयोगः ॥ तत्र व्यतिरेकं
 दर्शयति ॥ देवदत्तस्य सुपुप्तो अध्यासाभावे व्यवहारा
 भावोद्वेष्टः ॥ जाग्रत्स्वप्रयोः अध्यासे सति व्यवहारः इत्य
 न्वयः स्फुटत्वान्नोक्तः ॥ अनेनलिंगेनकारणतया अध्यासः
 सिध्यति ॥ व्यवहारकार्थानुपपत्त्यावेतिभावः ॥ सः किं
 अनात्मनः आत्मनि वात्मनः आत्मनिअहो खित्परस्पर
 रंवेति ॥ तत्रनाद्यः ॥ अध्यासेहिज्ञातसामान्य धर्मव
 त्वं अज्ञातविशेषत्वं अधिष्ठानावरणं आरोप्याधिष्ठा

नयोः सादृश्यं अधिष्ठानरोप्ययोर्भेदाग्रहः दोष साम
 ग्रीचापेक्षते ॥ न चैतेनिर्धर्मके आत्यनिसंति ॥ अतस्त
 स्यनिः सामान्यविशेषत्वेन सर्वदाभासनानत्वेन च प
 रं सादृश्यादिरहितत्वे न च अधिष्ठानत्वासंभवात् ॥
 नापिद्वितीयः॥ तस्यमिथ्यात्वाभ्युपगमात् ॥ मिथ्यावस्तु
 नोअधिष्ठानत्वेशून्यवादप्रसंगाच्च ॥ यदितस्यसत्यत्वेतु
 तदनिवृत्ते रनिमोक्षत्व प्रसंगात् ॥ न हि सत्यं निवर्ते
 ते निवर्त्यमानं वज्ञानेनेति ॥ दृश्यत्वादिनाशुक्तिरज
 तादिवन्मिथ्यात्वानुमानाच्च ॥ तद्यथाप्रपंचोमिथ्यादृ
 श्यत्वात्शुक्तिरजतादिवत् इत्यनुमानादित्यर्थः ॥ नेह
 नानास्तिकं च न अतोऽन्यदार्तमित्याद्यागमसंदोहाअ
 पि साक्षादेवतस्य त्रिध्यात्मवगमयन्ति ॥ किं च सन्
 घट इति बहू आत्मनिकल्पितत्वेन नासरूपात्मकदेहा
 दौअनात्मनिवस्तुत्वेन सिद्धे एव तत्र आत्मनः इदमं
 शस्ये वसंसृष्टत्वरूपेणा ध्यासोवाच्यः ॥ एवं चेदात्मा
 ध्यादिदोषप्रसंगश्च ॥ तथा हि आत्मनि अनात्मध्या
 सः आत्माध्यासाधिष्ठान स्यानात्मनः साधकः सर्वाध्या
 समूलकत्वाद्नात्मनः ॥ अध्यासस्य च सादृश्यादिमूल
 कत्वात् ॥ सादृश्यादेकचानात्माध्यासमूलकत्वादिति

(६४)

कलमित्यवधेयम् ॥ अत एवोक्तं प्रतिज्ञाभाष्ये शांकर
भाष्यकारैरपि ॥ एवमयमनादिरनेतोनेसर्गिको ध्यासो
मिथ्यापत्यरूपः कर्तृत्वभोक्तृत्व पवर्तकः सर्वलोकप्रत्य
क्षोऽस्यानर्थहेतोः ग्रंहाणायात्मैकत्वविद्याप्रतिपत्तये स
र्ववेदान्ता आरभ्यन्ते इति ॥ तथा तादृशात्मज्ञानात्
पूर्वं तस्याविद्याविषयत्वेऽपि तदुत्तरं तु तस्या किं चित्
करत्वमपि भाष्यकारैरेवोक्तम् ॥ शास्त्रीये तु व्यवहारे
यद्यपि बुद्धिपूर्वकारीनाविदित्वात्मनः परलोकसंस्वन्धम
धिक्रियते ॥ तथापि न वेदान्तवेद्यमशनायाद्यतीतमपे
त ब्रह्मक्षेत्रादिभेदमसंसार्यात्मतत्त्वमधिकारेऽपक्षते अ
नुपयोगादधिकारविरोधाच्च ॥ प्राक् तथा भूतात्मवि
ज्ञानात् प्रवर्तमानं शास्त्रमविद्याषयत्वं नाति वर्तते ॥
तथा हि ब्राह्मणो यजेतेत्यादीनि शास्त्राणि आत्मनि
वर्णाश्रमवयोवस्यादि विशेषाध्यासमाश्रित्य प्रवर्तन्ते
इति ॥ व्याख्यानेतु ब्राह्मणोयजेत न हवैरनात्वा भिक्षे
त ॥ अष्टवर्षं ब्राह्मणमुपनयीत ॥ कृष्णकेशोग्नी नाद
धीत ॥ इत्याद्यागमो ब्राह्मणादि पदैरधिकारिणं वर्णाद्य
भिमानिन मनुवदन् अध्यासं गमयतीति भावः ॥ त
थो चीकरोत्प्रा प्रत्यक्षाद्यखिल प्रमाणेषु अगमस्यैव

नित्यत्वेन पारमार्थिकं स्वतः प्रामाण्यमिति सिद्धं ॥
 ननु शब्दस्य तृतीयक्षणवृत्तिध्वंसप्रतियोगित्वेन पौरु-
 षेयत्वेनाप्यनित्यतया परतः प्रामाण्यमेवास्तामिति
 चेन्न ॥ शारीरकसूत्रकारभाष्यकाराद्यसंमतत्वात् ॥
 तथाहि ॥ अत एव च नित्यत्वमिति वेद्यासकसूत्रं ॥
 शांकरभाष्यतु स्वतंत्रस्य कर्तुरस्मरणादिभिः स्थिते वेद-
 स्य नित्यत्वे देवादिव्यक्तिप्रभवाभ्युपगमेन तस्य वि-
 रोधमाशंक्य अतः प्रभवादिति परिहृत्य इदानीं तदेव
 वेद नित्यत्वं स्थितं दृढयति अत एव नित्यत्वमिति ॥
 अत एव नियताकृतेर्देवादेर्जगतो वेदशब्दप्रभवत्वाद्दे-
 दशब्द नित्यत्वमपि प्रत्येतव्यं ॥ तथा च मंत्रवर्णः
 यज्ञे न वाचः पदवीमायत्ता मन्वर्विदन् ऋषिपु-
 त्रविष्टामिति स्थितामेव वाचमनु विन्नां दर्शयति ॥
 वेदव्यासश्चैवमेव स्मरति ॥ युगातेर्हितान्वेदान् सेति
 हासान् महर्षयः ॥ लेमिरेतपसापूर्वं मनुज्ञातास्वयं भु-
 वा इति ॥ एवं चागमस्य पारमार्थिकमेव नित्यत्वमि-
 तिसूत्रभाष्यकृतां परमाकृतमाविर्भवतीति फलितं ॥ ननु
 वियदादिप्रपञ्चवत्प्रवाहनित्यत्वमेव वेदस्यापि न पा-
 रमार्थिकमिति चेदुच्यते ॥ वियदादिप्रपञ्चस्य तु व्या-

स्वाध्यासेस्वस्यापेक्षया आत्मश्रयः ॥ अन्यकल्पने पर
 स्परापेक्षातत अन्योन्याश्रयः ॥ तदन्य कल्पनेतु त्रयाणां
 परस्परापेक्षयाचक्रकं ॥ तन्नाप्यकल्पने अनवस्था
 इत्याद्यास्येयं ॥ इति चेदुच्यते ॥ एव मेषामायास्व
 व्यतिरिक्तानिपरिपूर्णानिक्षेत्राणि दर्शयित्वाजीवेशावा
 भासेनकरोति ॥ माया च विद्या च स्वयमेव भवति ॥
 भूयश्चांते विश्वमाया निवृत्तिरित्यादि श्रुतिभ्यः ॥ मा
 या अविद्या यातदेवतलज्ञाननिवर्त्य मज्ञानं इदमेव
 स्वपराध्यासे कारणं तच्चानादितेन पूर्वं सादृश्योरो
 पः ॥ ततः स्वमिन्नत्वेसति स्वाभिदेन प्रतीयमानत्व
 रूपतादात्म्याशेषः ॥ तथाचाध्यासिकसंबन्धेन अधिष्ठान
 योग्येमात्मनि अनात्मनः स्वरूपतः संसर्गतोप्यध्यासः॥
 आत्मनस्तु संसर्गत एवाध्यासः ॥ किं चाज्ञानस्या ना
 दित्वेन कारणस्यानपेक्षणात्नोक्तात्माश्रयादिदोषलेशा
 वकाशोपीत्यवधेयं ॥ एवं चाध्यासोपादानाज्ञानस्य ना
 दित्वेना ध्यासस्याप्यनादित्वं ॥ अतएव पूर्वपूर्वाध्यासाहि
 त संस्कारस्यो तरोत्तराध्याससेतुत्वेन आत्मन्यपि तद
 धिष्ठानयोग्यत्वात्परस्परमध्यासः संभवतीति सिद्धं ॥
 एवं चेतादृशाध्यासंप्रतिवार्तिककारसंमतिरप्यस्ति ॥

तथाहि ॥ वित्तात्पुत्रः प्रियः पुत्रात्पिंडः पिंडात्तथेन्द्रियं ॥
 इन्द्रियेभ्यः प्रियः प्राणः प्राणा दात्माप्रियः परः इति ॥
 प्रियः सुखसाधनेछाविषयः ॥ एवं चोत्तरोत्तरं प्रियत्वाधि-
 क्येपि तस्मात्तन्मन्येव पर्यवसानान्निरतिशयप्रियत्वमा-
 त्मन्येवेतिसिद्धं ॥ तथा च परस्परमेवाध्यासो वक्तव्यः ॥
 एकतरस्य ध्यासांगीकारे अन्यतरस्या भानप्रसङ्गात् ॥
 अध्यस्तस्यैव भ्रमे भाननियमात् ॥ चिदचिदग्रन्थिरूपोऽध्यास इति ॥ चिदचितोः परस्परवच्छेदेन परस्पर-
 सम्बन्धरूप इति बोध्यम् ॥ तथा च सर्व व्यवहारमूल-
 काध्यासेनैव प्रमातरिसिद्धेतद्विषयाण्येव सर्वाणि प्रमा-
 णानोक्त्युक्ते तादृशप्रामाण्यादिव्यवहारस्याविद्यावत्प्रमा-
 तृविषमतया कथं तस्य पारमार्थिकत्वमिति चेदुच्यते ॥
 अखिलश्रुतिशिखामुखीभूततत्त्वमस्यादि महावाक्यजन्य-
 निर्विकल्पकाखण्डार्याव बोधे सति अनाद्यविद्यानिबर्ह-
 णसमानकालीनैव विद्याविद्योतते ॥ तत एव साक्षात्
 ब्रह्मात्मैक्यसाक्षात्कारो भवति अयमेव परमार्थ इत्य-
 भिधीयते ॥ एतादृशपरमार्थजनकत्वं तु प्रत्यक्षाद्यनपे-
 क्षितत्वरूपस्वतस्त्वं विशिष्टतत्त्वमस्यादिवेदान्तवाक्यप्र-
 माणानां सुलभतया लभ्यतेति इदमेव तस्य पारमार्थि-

वहारिकमेव नित्यत्वं न पारमार्थिकंतस्य कल्पित
 त्वेन मिथ्यात्वात् ॥ यदि अनेनैवहेतु नावेदस्यापि वि
 यदादिवदेव नित्यत्वमुच्येत ॥ तर्हि जीवब्रह्मैक्यप्रति
 पादकानामपि साक्षात्परं परयावा ब्रह्मप्रतिपादकाना
 मखिलश्रुतिशिखामुखीभूतानां यावदुपनिषदां मिथ्यात्वे
 न तत्प्रतिपाद्यार्थस्यापि तथात्वेवेदांतशास्त्रवैयर्थ्यं
 मापद्येत ॥ निर्मोक्षताप्रसंगश्च ॥ इष्टापत्तौ तु त्रयोवे
 दस्य कर्तारोमुनि भंडनिशाचरः ॥ किं च धूर्तप्रलपितं
 वेद इति वदतां विवदतामप्यर्वाचीनानां चावांकादीत
 मनांप्रवेशः स्यात् ॥ ब्रह्ममपि द्रष्टा चेन् ॥ गणेशं क्रीयमा
 णस्तुरचयामासवानमित्यादिवत् अनर्थोत्तरतामेव पर्य
 वश्यति ॥ अतोऽवश्यं प्रोक्तरोत्यावेदत्वावच्छिन्नस्य पा
 रमार्थिकमेव नित्यत्वं यतदेवक्तव्यं ॥ केचित्तु वेदस्य पा
 रमार्थिकनित्यत्वे अद्वैतमत भंगप्रसंगः स्यादिति शं
 कामंकुर्यन्ति ॥ ते तु एवं प्रत्याख्यातव्याः ॥ अनेनात्म
 नानुप्रविश्य नामरूपे व्याकरवाणीद्याः अगमनिबद्धाः
 जीवस्य पारमार्थिकानित्यत्वं यथा अवबोधयन्ति ॥ तथा
 वाचाविरूपनित्यया इत्याद्यगम संदोहा अपि साक्षा
 देवागमस्य तात्त्विकं नित्यत्वमवगमयन्ति न तस्य

(६७)

ब्रह्माभिन्नतयानाद्वैतसिद्धांतभंग इति ॥ ननु यत्पयं
 त्यमिसंविशंति ॥ सदेव सौम्येदमग्रआसीदिति श्रुति
 संहतयोपिवियदादिप्रपंचस्यसद्रूपतयाब्रह्माभेदेन ता
 त्विकमेव नित्यत्वं वदंति इति चेदुच्यते ॥ त्रैकालिकनि
 षेधप्रतियोगिनः वियदादेस्त्रिकालाबाध्येन सता अभेद
 स्तुनवास्तवः॥ किं तु मिथ्यात्वेनाध्यस्त एवाभेदस्तु वा
 वास्तवः तस्याधिकरणात्मकत्वात् ॥ एवं जीवस्य तु ते
 नात्मनानुप्रविश्येत्यादिश्रुत्यासदभेद एवास्तवः भेदस्त्वौ
 पाधिकः कल्पितत्वात् ॥ अत एव स्वभिन्नत्वे सति स्वा
 भेदेमप्रतीयमानत्वं जगतादात्म्यं ॥ जीवतादात्म्यं तु
 साभिन्नत्वे सति स्वभेदेन प्रतीयमानत्वं ॥ इदमेव तादा
 त्म्यं जीववद्भेदेपिसम्यक् संजायतीति तस्य पारमार्थिक
 मेव नित्यत्वं सिद्धं ॥ तथा च अत एव स्वतत्रस्य क
 तुरस्मरणादेव हि स्थिते वेदस्य नित्यत्वे इति न ह्य नित्या
 ज्जगदुत्पत्तुमर्हति तस्यापि उत्पत्तिमत्त्वेन सापेक्षत्वा
 त् ॥ तस्मान्नित्यो वेदो जगदुत्पत्तिहेतुत्वादीश्वरवदिति
 सिद्धमेव नित्यत्वमनेन दृढीकृतमिति निरुक्तसूत्रभाष्यं
 व्याकुर्वाणानां वाचस्पतिश्रामपि संमत्स्यात्तन्निब्वं दृ
 ढतरतामापन्नं भवति ॥ किं च सर्वे वेदायत्रैकं भवंति इ

त्याद्याश्रुतिततयोपिपरमनुकूलतयैवविलसन्ति इतिबो-
 ध्यं॥नतावदेतावदेवविनिगमकं किंतु स्वतंत्रजैमिनीयं
 तंत्रमपि तन्नित्यत्वाभ्युपगंतृथथाप्रकृतोपयुक्तं तथोपो
 द्घादसंगत्याऽति संक्षिप्यैवोच्यंते ॥ तत्रतावज्जैमि-
 निमुनिवर्यः परमकारुणिकतयाकर्मश्रद्दालूनांहितायपूर्व
 कांडीयश्रुतिगणमणीनांहाराकाराद्वादशाध्यायो यथोक्तोप-
 युक्तसूत्रैर्विरचयामास॥तत्रअथातोधर्मजिज्ञासेतिआदिमं
 सूत्रं॥अत्रायशब्दःत्रैदाध्ययनानन्तर्यं वचनः ॥ अतः श-
 ब्दस्तु तदध्ययननिष्ठदृष्टार्थतामाचष्टे॥कथमितिचेदुच्य-
 ते॥अस्य धर्मविचारस्तन्त्रस्यारम्भोअध्ययनविविप्रयोज्य
 एवेति सिद्धान्तः॥ तादृशविधौ तदध्ययनस्य तदर्थज्ञा-
 नपर्यवसायित्वन्दरी दृश्यते ॥ तथा हि ॥ स्वाध्यायोध्ये-
 तव्यइत्यत्र तव्यप्रत्ययः शाब्दीभावनामभिधत्ते ॥ सा-
 च स्वभाव्यमन्तरानुपपन्ना सति किं चिद्भाव्यं कल्प-
 यति ॥ तत्र चैकप्रत्ययोपात्तत्वेतार्योभावनैव भाव्यत्वे-
 नान्वेति ॥ सापि स्वभाव्यं विना अनुपपन्ना सति किं
 चिद्भाव्यमाक्षिपति ॥ तत्रापि फलपदस्याश्रवणात्तत्स-
 ममिव्याहृतः स्वाध्यायः कर्मभूत एव भाव्यत्वेन सम्बध्य-
 ते॥ तस्य च फलवदर्थोवबोधपर्यन्तत्वाभावेभाव्यत्वानुप-

(६९)

पत्याफलवदर्थवबोधपर्यन्तावसायितमापतति॥अर्थनिर्णयमन्तरेण च फलवदर्थवबोधस्यासम्भवेनार्थनिर्णयहेतुविचारकर्तव्यतामध्ययनविधिराक्षिपतीति ॥ अर्थज्ञानरूपदृष्टप्रयोगनाथैव वेदाध्ययनं विधीयतेति सिद्धम् ॥ ननु यद्वचोधीते पयसः कुल्या अस्य पितृना वहन्ति इत्यर्थवादिकं श्रुतमेव फलमिति चेन्न ॥ तस्य नित्यतया अध्ययनविधिफलत्वेन प्रथमाध्ययनविधिफलत्वाभावात् ॥ किं चाध्ययनव्यापारस्य संभवत्यर्थज्ञानरूपदृष्टफलकत्वे अदृष्टफलकत्वानुपपत्तेः ॥ तथा चोक्तं लभ्यमाने फलेदृष्टे नादृष्टफलकल्पनेति ॥ तथा च तदर्थज्ञानरूपदृष्टफलवाचकएवातः शब्द इतिसिद्धम् ॥ एवं च वेदस्याध्ययनं यतोऽयं ज्ञानरूपदृष्टार्थकमतः हेतोर्वेदाध्ययनानन्तरं वेदार्थस्य धर्मस्य पदार्थनिर्णयविचारः कर्तव्य इति यथा श्रुतः सौत्रोर्थः सम्पद्यते ॥ अथ धर्मविचारो हि तत्स्वरूपादिज्ञानमन्तरा अनुपपन्न इति चेदुच्यते ॥ धर्म इत्यत्र धारणार्थकात् धृवातोः कर्तव्योणादिकमनुप्रत्ययेन व्युत्पादितो धर्मशब्दः पंकजादिशब्दवद्योगरूढ एव ॥ तथा च पततोजनानामाश्रयो भूत्वाधरतीति धर्मशब्दस्य

योगार्थः ॥ रुढ्यर्थस्तु अनिष्टा ननुबन्विदृष्टफलसाधनमित्याकारकः ॥ एवं चानिष्टपरिहारपूर्वकेष्टफललाभस्तु भवति येनानुष्ठीयमानेनेति सिद्धम् ॥ स च धर्मोयागादिः स च स्वर्गकामोयजेतेति वैधप्रमाणेन स्वर्गमुद्दिश्य पुरुषमप्रति विधीयते ॥ तत्र यद्यपि प्रत्यक्षादीनां यथा धर्मेण प्रामाण्यम् ॥ तथा विधिवाक्यस्यापि तत्र प्रामाण्येन सम्भवति यथा शक्तिग्रहणपूर्वकं लोके ह्याप्तवाक्यस्य प्रामाण्यं दृष्टम् ॥ शक्तिश्च लोकप्रसिद्धे गवादौ दृश्यते तादृशधर्मस्य तु अलौकिकत्वात् तत्र शक्तिग्रहो न संघटते ॥ शक्तिग्रहणमन्तरेण हुम्फटादिशब्दवच्चोदनावाक्यस्यापि न तत्र प्रामाण्यम् ॥ तथापि प्रभिन्नकमलोदरेमधुनिमधुकरः पिबति इत्यत्र यथा मधुकरपदस्यार्थमजानन् पुमान् तदन्यपदार्थाच्च जानन् तत्समभिव्याहारेण कमलमध्यगते मधुपानं कुर्वति भ्रमरे मधुकरपदस्य शक्तिं ग्रहीत्वा वाक्यार्थं प्रतिपद्यते ॥ तथाकारीया वृष्टिकामोयजेतेत्यादौ लोकप्रसिद्धार्थवृक्षादिपदसमभिव्याहारात् अलौकिकैपि भावनापदार्थे चोदनायाः संगतिं ग्रहीत्वा तद्वाक्यार्थमप्रतिपद्यते इति धर्मबोधकत्वाच्चोदनेव धर्मेण प्रमाणमि

त्यवधेयम् ॥ अथाबाधिताज्ञातार्थज्ञापकत्वं हि स्वतः
 प्रामाण्यमत्र न तु परतः ॥ अपौरुषेयत्वात् ॥ अपौरु
 षयत्वं तु लक्षणांशे सुचिरं विविच्य रुचिरमवोचमेव ॥
 इदानीमस्मिन् प्रमाणांशे तु तस्य स्वतः प्रामाण्यविव
 रणमेव विधीयते इत्यवधेयम् ॥ ननु स्वर्गकामोयजेते
 त्यादौ साधनवाचकशब्दस्यादर्शनात् कथं तादृशवै
 धवचसायागस्य स्वर्गसाधनत्वेनानुष्ठेयत्वम्प्रतिपाद्यते
 इति चेदुच्यते ॥ यजेतेत्यत्रास्त्यंशद्वयं यजिधातुः तत्र
 त्यश्च ॥ प्रत्ययेप्यस्त्यंशद्वयं आख्यातत्वं लिङ्त्वंच ॥
 तत्रांशद्वयवाच्याभावनैवोच्यते ॥ भावनानामभवितुर्भ
 वनानुकूलो भावयितुर्व्यापारविशेषः ॥ भवितुरुत्पद्य
 मानस्योत्पत्त्यनुकूलोभावयितुरुत्पादयितुःप्रयोजकस्य
 व्यापारविशेषोभावनेत्यर्थः ॥ प्रयोजकव्यापारत्वादेव
 णिजन्तेन भावनाशब्देनोच्यते ॥ यथा उत्पद्यमान
 स्योदत्तस्योत्पत्त्यनुकूलो देवदत्तस्यव्यापारविशेषोभाव
 नेत्यर्थः ॥ यथा चोत्पद्यमानायाः देवदत्तप्रवृत्तेरुत्पत्त्य
 नुकूलो प्रवर्तकस्य चैत्रस्याभिप्रायविशेषः ॥ यथावाय
 जेतस्वर्गकामइत्यत्रोत्पद्यमानस्यधात्वर्थस्य स्वर्गस्यो
 त्पत्त्यनुकूलः स्वर्गकामस्य व्यापारः ॥ उत्पद्यमाना

याश्च स्वर्गकामप्रवृत्तेरुत्पत्त्यनुकूलो लिलादिव्यापारविशेषः ॥ तथा चान्योत्पन्नानुकूलोभावकस्य व्यापारविशेषोधात्वर्थोदन्यः सर्वधात्वर्थसम्बन्धाकारेण भासमानो भावनासामान्यमिति सिद्धम् ॥ तथा चोक्तमभियुक्तैः ॥ अन्योन्यादनुकूलात्माभावनासाध्यरूपिणिइति ॥ तथैवाचार्यैरप्युक्तम् ॥ धात्वर्थव्यतिरेकेण यद्यप्येषा न लभ्यते ॥ तथापि सर्वसामान्यरूपेणैवावगम्यते इति ॥ सा भावनाद्विविधा शाब्दी अर्थो चेति ॥ तत्र तावत् शाब्दीभावना विधिरिति भट्टाः ॥ नियोगो विधिरिति प्राभाकराः ॥ उभयथापि अप्राप्तार्थविषयकप्रवर्तनावबोधकत्वं विधिर्न जहाति ॥ यतः स्वर्गकामोयजेतेति विधिवाक्यं यागादिकरणकस्वर्गादिफलकभावनायां स्वर्गादिहेतुकयागादिगोचरनियोगे वा पुरुषं प्रवर्तयदेवावबोधयति ॥ एवं च यजेतेत्यत्राख्यातस्यभावयेदित्यर्थो भवति ॥ ततश्च किं भावयेत् केन भावयेत् कथं भावयेदिति भाव्यस्य करणस्य इति कर्तव्यतायाश्चाकांक्षायां स्वर्गं भावयेत् आगेन भावयेदग्न्यान्वाधानप्रयाजावघातादिभिरुपकारं सम्पाद्य भावयेदित्येवं भाव्यकरणेति कर्तव्यतासमर्पणेनाकांक्षापूर्णात्

(७३)

प्रकरणान्मातः सकलः शब्दसंदर्भेभावना वाचनआ
 स्यात्तस्यैवप्रपंचोऽतिरुचिरतयावरीवर्तितराम् ॥ तस्यां
 च भावनायांस्वर्गस्यभाव्यत्वं किंशब्दप्रयोगात्॥प्रकृ
 त्यर्थस्य च करणत्वं तृतीयाश्रुत्यावगम्यते ॥ तथा च
 श्रूयतेदर्शपौर्णमासाभ्यां स्वर्गकामोयजेतेति ॥ अग्रव
 र्धानप्रयाजादोनामिति कर्तव्यत्वं तु दर्शपौर्णमास
 प्रकरणेसमान्मानादवगम्यते ॥ सेयंसाध्यसाधनेति क
 र्तव्यतारूपांशत्रयवती भावनाअर्थोत्पुच्यते ॥ अथ शा
 ब्दीभावनातुलिङ्प्रत्ययेनोप्यस्याप्यते ॥ यतोलिङ्लो
 ट्तव्यप्रत्ययश्रवणोत्तरं अयंमांअनेनशब्देनास्मिनर्थेप्र
 वर्तयतीति ॥ मत्प्रवर्तनाविषयकाभिप्राय वानयमि
 ति च नियमेनप्रतीयते॥ सचाभिप्रायविशेषोलोकेप्रयो
 क्तुंपुरुषनिष्ठः ॥ वेदेतुपुरुषाभावाच्छब्दनिष्ठएवसः वेद
 स्यनित्यत्वात् ॥ अत एव लिङादिभिरुपस्थापि तासा
 शाब्दीतिव्यवह्यते ॥ तस्याश्चभावनायाः पूर्वोक्तांशत्र
 यवतीसर्वाप्यर्थभावनासाध्याभवति ॥ साधनंतुलिङा
 दिज्ञानसेव ॥ इतिकर्तव्यतां शस्त्वर्थवादवाक्यसंपा
 दितास्तुतिः पूरयतीतिदिक् ॥ ननु स्वर्गकामोयजेते
 त्यादिभिर्वाक्यैः स्वर्गादिफलसाधनत्वेन यागादिर्यथ

पि विधीयते ॥ तथापिक्रियाकलापात्मकस्य तस्यक्ष
 णिकत्वेन कालान्तरभाविस्वर्गादिफलसाधनं कथंघट
 ताम् ॥ नहिदग्धेन दंडेनघटोत्पादना संभवति ॥ इति
 चेद्वाडं ॥ यागादेःक्षणिकत्वाद्यावत्कलोत्पत्तिं पर्यंतमव
 स्थानासंभवइति ॥ परंतुयागादिजनिताकाचिदपूर्वना
 मधेयाशक्तिरक्षतैवावतिष्ठते इति ॥ तद्वारैवयागादेःस्व
 र्गादिफलसाधनत्वमुपपद्यते ॥ न च शक्तिरूपस्यापूर्व
 स्यकल्पनायां अव्यवहितस्यतस्यैवस्वर्गादिफलसाधन
 त्वापत्त्यायागादेः स्वर्गादिफलसाधनत्व बोधकश्रुतिवा
 क्यानिविरुध्येरन् इतिवाच्यं ॥ बन्धिनाघृतं प्रविलापया
 मिदित्यादौकालव्यवहितस्यापि बन्धैःसाधनत्वस्य संभ
 तिपन्नत्वात् ॥ किंचांगारजन्यमौष्ण्यं प्रशान्तिष्वप्यंगा
 रेपुयथाघृतेअनुवर्तते ॥ यथावाकालान्तरभाविन्याः स्मृ
 तैर्जनकोअनुभवाहितसंस्कारोऽनुभवकर्तर्यात्मनिअनुव
 र्तते ॥ तथाकालान्तरभाविस्वर्गादिफलजनन क्षमंयागा
 दिमिरातमपूर्वं विनष्टेपि यागादौ तत्कर्तर्यात्मनिसं
 म्यगनुवर्ततएवेति न काप्यनुपपत्तिः ॥ ननु तर्हिअ
 पूर्वस्यैवधर्मत्वं न यागादेरितिचेत्सत्यं ॥ अपूर्वस्यैवध
 र्मत्वमिति ॥ तथा प्यायुर्वैघृतमित्यादौ आयुःकारस्य घृ

तस्य यथा आयुः पदेन व्यवहारस्तथैव धर्मकारणस्यापि
यागादेर्धर्मपदेन व्यवहारो युक्त एव किं च धर्माधर्माव
दृष्टं स्यात् धर्मस्वर्गादिलक्षणः ॥ इत्यादिवचनतोपि ध
र्मस्यादृष्टपदवाच्यत्वं सर्वसंमतमप्यपूर्वस्यैव मुख्यध
र्मत्वे संगच्छते ॥ न तन्न्यथा यागदानादेस्तेषां प्रत्यक्षत्वात्
अदृष्टपदशक्यत्वासंभवाच्च ॥ ननु अवश्यं कृत्तयागध्वं
सेनैव फलं जायताम् अलंकल्पितेनापूर्वेणेति चेदुच्यते ॥
ध्वंसस्योधिकरण स्वरूपत्वेन नित्यतया स्वर्गस्यापि
नित्यत्वापत्तिः ॥ इष्टापत्तौ तु क्षीणे पुण्ये मर्त्यलोकं विशं
तीत्यादिवचनानि व्याकुप्येरन् ॥ किंचांगध्वंसानां कारण
त्वं तथा अंगध्वंसस्यापि कारणत्वेशारिरंगौरवमपि स्या
त् ॥ सिद्धांते तु अंगापूर्वसहकृतांग्यपूर्वस्य कारणत्वे लाघ
वमेव ॥ न च नित्यकर्मजन्या पूर्वस्य फलजनकत्वेन
कथमपूर्ववत्त्वावच्छिन्नस्य फलजनकत्वमिति वाध्यं ॥
अपूर्वं द्विविधं फलापूर्वमफलापूर्वं चेति ॥ तत्रैकं फल
जनकमपरं तदजनकमिदमेव पण्डापूर्वमपण्डापूर्वमि
त्यपि व्यपदिश्यतेति दिक् ॥ तथा चान्मायत्वावेच्छि
न्नस्य नित्यत्वेन पारमार्थिकमेव स्वतः प्रामाण्यमित्यं
वधेयम् ॥ अत एवान्मायस्य क्रियार्थत्वादानर्थक्यमं

(७६)

तदर्थानां तस्मादनित्यमुच्यते ॥ एतावत् पूर्वपक्षसूत्रम्
 अस्यार्थः ॥ अन्माद्यस्य वेदस्य यज्ञादिक्रियाप्रतिपा
 दनपरत्वादन्र्थानामक्रियार्थानां वायुर्वेक्षेपिष्ठादेवता ॥
 सोरोदीद्यदरोदीतदरुद्रस्य रुद्रत्वमित्येवमादीनां वाक्या
 नां आनर्थक्यं निरर्थकत्वम् ॥ तस्मादनित्यमनियतं
 वेदस्य प्रामाण्यमुच्यते ॥ इति प्राप्ते सिद्धान्त सूत्रम् ॥
 विधिनात्रैकवाक्यत्वादिति ॥ अथ प्रथमपादस्थतद्भूताधि
 करणस्यसूत्रम् ॥ तद्भूतानां क्रियार्थेन समन्वयइति ॥
 तत् तेषु भूतानां पिढ्यार्थप्रतिपादकानां वाक्यानां क्रि
 यार्थेन क्रियाप्रतिपादकेनवाक्येन वायव्यं श्वेतमाल
 भेत ॥ बहिर्पिरजतन्न देयमित्यादिना समन्वयः ॥ त
 था च विधिप्रत्यवायरहितवाक्यानां विध्यादिवाक्यैः स
 न्निहितैरसन्निहितैर्वा प्राशस्त्यनिन्द्यत्वादर्थपूरणेनान्व
 येकृते सर्वस्य वेदस्य क्रियापरत्वसिध्या निरर्थकता नि
 रासेन च स्वतः प्रामाण्यं सिद्धम् ॥ अन्यथा स्वाध्यायो
 ध्येतव्येति नित्याध्ययनविधिपरिग्रहीतं वेदत्वावच्छि
 न्नाध्ययनं बाध्येत ॥ निरर्थकाध्ययनस्य वैयर्थ्यात् ॥
 अतस्तादृशार्थादवाक्यानां विध्यादिपरत्वेन काप्यनु
 पपत्तिरिति सिद्धम् ॥ बहिर्पिरजतन्नदेयं अत्रास्यायि

(७७)

का ॥ अथ कदाचित् सुराः असुरैः सहयुद्धसन्नद्धाः स
न्तः परमविश्वासपात्रं वीतिहोत्रं मत्वा असुरभियानैर्जं
सर्वस्वं तस्मिन् संस्थाप्यासुरैः समरमरिभिरे ॥ ततो
जयमुद्घोष्यस्वस्वाधिकारानापदिरे ॥ तदा अग्नेः नैर्जं
स्वं याचितवन्त यदातान् अग्निस्वाचमदीयमेवेदं न
मयादीयत इति ॥ तदा सर्वे सुरास्तरुधुस्तदा अग्नि
रप्यारोदीत् ॥ तदाश्रुजंरजतमासीत् ॥ अतस्तद्वर्हिषिन
देयमिति निषिध्यते इति ॥ एवं च मंत्रार्थवादनामधे
यसहकृतविधिनिषेधमुखेन वेदत्वावच्छिन्नस्य धर्मप्र
तिपादकतया स्वेतरानपेक्षाज्ञातज्ञापकत्वरूपं स्वतः प्रा
माण्यं अपौरुषेयतया पारमार्थिकनित्यत्वं च सिद्धमि
ति संक्षेपः ॥ एवमेव इदमंशे उत्तरमीमांसाऽनुकूल्यम
ध्यासनिरूपणे किञ्चिदभिहितपूर्वमपि वक्ष्यमाणप्रमेयां
शेत्वधिकतया व्यक्तीभावमापत् स्यते ॥ इदानीं तु क्र
मप्राप्तमपि तत् अतिसंक्षिप्योच्यते ॥ अथ साधनच
तुष्टयसम्पत्तिमतामपि सतांपरमपुरुषार्थसमर्थनाया
गणितगुणिगणगणनीयरमणीय मुक्तिसरणिकरणीयवु
रीणो वादरायणः परमकरुणया उपनिषच्छुक्तिमध्यगता
नेकाद्वैतसिद्धान्तमुक्तानां मालामिव विशालां मुक्त्यनुकू

(७८)

लांचतुराध्यायीं अथातो ब्रह्मजिज्ञासेत्यादिभिर्विचित्रैः
सूत्रैःसंग्रन्थयामास॥ तत्रप्रथमाध्याये सर्वेषां वेदान्तवा
क्यानां तात्पर्यतोत्रह्मणि पर्यवसानलक्षणःसमन्वयः
द्वितीयेसम्भावितविरोधपरिहारस्तृतीये आध्यात्मविद्या
साधननिर्णयश्चतुर्थेविद्याफलविचारःसूत्रितइति वेदित
व्यं एवंचेतादृशाद्वैतवादिनांवेदान्तविदाम्मतेतादृशस्व
तःप्रमाणाधिकरणस्याऽन्मायत्वावच्छिन्नस्य स्वशिखौ
त्याखण्डाद्वैतसाक्षात्कारगोचरपरब्रह्मण्येव पर्यवसाने
न निर्विचिकित्सतया ब्रह्मरूपत्वं सिद्धम् ॥ अधिकं तु
उपरितुरीयांशे स्फुटीकरिष्यामः ॥ अत्र कैश्चतुच्यते ॥
अस्य महतो भूतस्यनिश्चसितमेतदित्यनयाश्रुत्याअनि
त्योयोवेदः सएव वाचाविरूपनित्ययेतिश्रुत्यानित्यइति
चेत् अर्धजरतीवद्ववति ॥ किं चवेदो नित्योवानवेतिसं
देहइचोदेतिइति ॥ तत्रेत्यंसमाधीयते ॥ समानसीन
आत्माजनानां ॥ यस्मिन्देवाअधिविश्वेनिपेदुस्त्यादि
वाक्यशेषाणां निर्णायकत्वेन न द्वापरावसरः ॥ संहिष्वे
वाक्यशेषादितिनिग्रमात् ॥ यथास्थाणुर्वापुरुषोवेति
संशयेप्रत्यक्षादिनापुरुषत्व प्रकारकनिश्चयेसतिस्थाणु
प्रकारकोभ्रमः ॥ तथावेदत्वावच्छिन्नस्यानित्यत्वप्रका

रको भ्रमएव नित्यः वमेव प्रमाविषयमिति मंतव्यं ॥ व
 स्तुतस्तु नहिकेवलशब्दराशिरूपस्यैव वेदत्वं वक्तुमुचितं ॥
 किंतु तादृशवर्णसमुदायोपाधिकत्वेनो विशेषस्यैव ॥ अन्य
 थावेशं पायनाज्ञया याज्ञवल्क्यकृतक वेदयमनोतरं खदिरां
 गारनिभोमूर्तिमान्वेदराशिर्दृष्टः ॥ तदावेशं पायनशि
 ष्याः महर्षिवातं वेदंगुर्वज्ञया भक्षितवन्तः इति पुराणद्विंदि
 मः ॥ तथा च नहि केवलममूर्तस्य शब्दरूपस्य वमनं
 घान्तस्य च भक्षणं संघटते ॥ अपि च त्रैयैवहोपा वि
 द्यातपति इत्यादि श्रुत्या मूर्तिमतः सूर्यस्य वेदत्रयीरू
 पस्य प्रत्यक्षत्वात् ॥ अहोस्वित् तस्य यजुरेव शिर इ
 ति तैत्तिरीयोपनिषद्भाष्यकारैरपि मंत्राणां मनोवृत्त्यवच्छि
 ण्निन चैतन्यरूपत्वं स्पष्टमभिहितपूर्वमेव ॥ एवं ब्रह्माभि
 न्नस्य तस्य केवलशब्दराशिरूपत्वोक्तिः परमतिभ्रान्ति
 विषय इत्यवधेयम् ॥ ननु कथं ब्रह्माभिन्नत्वं तस्येति
 चेत्तस्मात्कर्ण्यताम् ॥ यथा विषयप्रत्यक्षस्य ले विषया
 वच्छिन्नस्य चैतन्यस्य प्रमातृचैतन्येन अभेदस्तादृश
 प्रत्यक्षत्वप्रयोजकः कथमित्युक्तौ तदभिन्नाभिन्नस्य त
 दभिन्नत्वनियमात् तत् पदेन विषयचैतन्यं तदभिन्नं
 वृत्त्यवच्छिन्नं चैतन्यं तदभिन्नमन्तःकरणावच्छिन्नं

प्रमातृचैतन्यम् ॥ तथा तत्पदेन व्यत्यवच्छिन्नं प्र-
 माण्यचैतन्यं तदभिन्नं अन्तःकरणावच्छिन्नं प्रमातृ-
 चैतन्यं तदभिन्नमन्तःकरणोपहितं साक्षिचैतन्यंतस्य
 तादृशव्यत्यवच्छिन्नचैतन्याभिन्नत्वं तु व्यक्तमेव ॥ वि-
 शिष्टं शुद्धादनतिरिक्तमिति नियमतस्तु विशिष्टशुद्धयो-
 रप्येक्यं सुलभतयेव लभ्यतेति न किमप्यनुपपन्नम् ॥
 अतस्तादृशजडशब्दसमुदायो पाधिकतेजोविशेषस्यैव
 वेदत्वेन व्यवहारो मुख्यः केवलशब्दसमुदायिवेदत्वव्य-
 वहारो गुणीभूत एव ॥ तथा च शब्दस्यानित्यत्वं वद-
 तां मतेपि तादृशोपधेयस्य पारमार्थिकमेव नित्यत्वम् ॥
 नन्वेवं वस्तुमात्रस्यैव तत्तद्व्याप्यवच्छिन्नचैतन्यसत्ता
 तिरिक्तसत्ताकत्वाभावेन तत्प्रतीतावपि चैतन्यस्यैव
 विशेष्यतया वस्तुमात्रस्यैव नित्यत्वापत्तिरिति चेत् ॥
 तत्तर्हि सजातीयोच्चारणपूर्वत्वव्याप्यानुपूर्वं मत्वमेव
 वेदनित्वमिति न कोपि शंकापंककलंकावकाश इतिसि-
 द्धम् ॥ एतावतावेदस्य स्वतः प्रामाण्ये सिद्धे अर्थिक-
 मेव स्वतः प्रामाण्यं प्रकृतशाखावतः शुक्लयजुर्वेदस्या-
 पिसिद्धमेव अतोनाधिकतया प्रयत्यते ॥ वक्ष्यमाणविशेष-
 स्तुस्यूणानि खननन्यायेन प्रकृतस्य दृढीभावापादना

यैवेतिज्ञेयं ॥ अतएवसूतसंहितायांशिवमहात्म्यखंडेद्वि
 तीयाध्यायेप्युक्तं ॥ वेदाःप्रमाणंप्रथमंस्वतएवततः परं ॥
 स्मृतयश्चपुराणातिभारतंमुनिपुङ्गवाः ॥१॥ अन्यान्यपि
 मुनिश्रेष्ठाःशास्त्राणिसुबहूनिच ॥सर्वंम्वेदाविरोधेनप्रमा
 णानान्यवर्त्मना ॥ २ ॥ एकएवद्विजंवेदोवेदार्थश्चैकए
 वहि ॥ तथापिमुनिशादूलाः शाखाभेदेनभेदिताः ॥३॥
 अनन्तावैद्विजावेदावेदार्थाश्चैवसत्तमाः ॥ अनन्तावेदवे
 दस्यशंकरस्यशिवस्यच ॥ माययानस्वरूपेणद्विजाहो
 वेदवैभवमिति ॥ तत्रैवोक्ताअध्यापकपरंपरापि ॥ ब्रह्मा
 णंमुनयः पूर्वसृष्टातस्मैमहेश्वरः ॥ दत्तवान्सकलान्वे
 दान्स्वात्मन्येवस्थितानिमान् ॥ १ ॥ ब्रह्मासर्वजगत्क
 र्ताशिवस्यपरमात्मनः ॥प्रसादादेवरुद्रस्य स्मृतीःतस्मा
 रसुब्रताः ॥ २ ॥ ब्रह्मणः सकलान्वेदान् वशिष्ठः प्राप्त
 वान् द्विजाः ॥ तस्माच्छक्तिस्तथा तस्मात्पराशरमहा
 मुनिः ॥ ३ ॥ पराशरान्महाबुद्धिर्वेदव्यासो महामुनिः॥
 व्यस्तवेदतयाव्यासोऽभवल्लोके बृहच्छ्रवाः ॥४॥ इति ॥
 एवं चोक्तप्रमाणशिखामणे रागमगणस्यैव स्वतः प्रा
 माण्यात्तदितरेषां स्मृत्यादीनां तु तन्मूलकतया प्राप्ता
 ष्यात् परत एव तदिति सिद्धम् ॥ अथैषां प्रमाणानां प

रस्परं विरोधे तु श्रुत्यर्थस्यैव प्रव्रलतया स्वीकार्यतेति
 पुराविदोवदन्ति ॥ ननु स्मृत्यादयो यदि विरुद्धान्येव
 प्रतिपादयेयुस्तर्हि तेषां शाक्यस्मृतितुल्यत्वाद्द्वैदिकधर्म
 स्वीकार्यतेवमास्तु इति चेन्मैवम् ॥ वेदगतधर्मादिवि
 चाराणां प्रवचनार्थं प्रवृत्तानां मन्वादिस्मृतीनांशाक्य
 स्मृति सादृश्यस्य सर्वथाप्यसम्भावनीयत्वात् ॥ शा
 क्यस्मृतेस्तु वैदिकधर्मोच्छेदायैव प्रवृत्तत्वाच्च ॥ यत्तु
 ष्वचिन्मन्वादिस्मृतिषु वैदिकार्यविरुद्धमुपलभ्यते तद
 पि न प्रधानभूतं वैदिकधर्मप्रक्षिपति ॥ किन्त्वङ्गभूतां
 कांचित् क्रियामेवेति ॥ यथा आग्निष्टोमयागेसदोमंडपे
 काचिदौदुम्बरी शाखानिखन्यते ॥ तस्याश्च सर्वतोवे
 ष्टनं औदुम्बरीसर्वावेष्टयितव्या इति स्मृतिराचष्टे ॥
 श्रुतिस्तु औदुम्बरीपृष्ठोदगायेदिति तस्याः शाखायाःस्पर्
 शं कृत्वा उद्गात्रासामानिगेयानीति ॥ एवं च सर्वत्रे
 ष्टनेस्पर्शस्य बाधः ॥ स्पर्शनिवा सर्वत्रेष्टनस्येत्येवंरीत्या
 श्रुतिविरुद्धमपि सर्वत्रेष्टनं प्रतिपादयन्ती स्मृतिर्नज्योतिः
 ष्टोमयागं नवासामगानक्रियांप्रतिक्षिपति ॥ किन्त्वङ्ग
 भूतंस्पर्शमात्रम् ॥ ततश्चैवं विधविषयेस्मार्तं मतं केव
 लमुपेक्षणीयं भवति ॥ परन्तु नह्येतावतातदप्रमाणमेव

सर्वथेनिमन्तव्यम् ॥ यतोवैदिकधर्माचरणशीलैर्वेदार्थ
 विद्भिर्विद्वद्भिः स्मृतिकारैर्यत्स्वग्रन्थेष्वलेखी ॥ तत्सर्वयथा
 भूतं वेदवचनं पर्यालोच्यैव ॥ परन्तु सम्प्रतिबन्हीनां
 वेदशाखानामुल्लिखन्त्वेन तादृशस्मृत्यनुकूलमूलभूतवे
 दवचनस्यानुपलब्ध्या प्रत्यक्षानुमित्योर्प्रत्यक्षस्यैव व
 लीस्त्वात् प्रत्यक्षोपलब्धश्रुतिसिद्धस्योदम्बरीस्पर्शादे
 रेवानुष्ठानमादरणीयमित्याहुः ॥ अत एव विरोधेन
 पेक्षं स्यादसतिह्यनुमानमिति जैमिनीयं सूत्रमपि ह्य
 नुकूलतयैव घरीवर्तितराम् ॥ किं च प्रत्यक्षश्रुत्यविरो
 धित्वा स्मार्तं कर्मतद्वैदिकवदादरणीयमेवेत्याहु याज्ञव
 ल्क्यः ॥ श्रुतिस्मृतिविरोधे तु श्रुतिरेव गरीयसि ॥ अ
 विरोधे तथा कार्यं स्मार्तं वैदिकवत्सदेति ॥ एवमेव मं
 नुरप्यनुवदति ॥ श्रुतिं पश्यन्ति मुनयोस्मरन्ति च
 तथा स्मृतिम् ॥ तस्मात्प्रमाणमुभयं प्रमाणैः प्रमितं
 भुवीति ॥ व्यासोप्येवमेव सस्मारा ॥ धर्ममूलं वेदमाहुर्ग
 न्धराशियनुत्तमम् ॥ तद्विदां स्मृतिशीले च साध्वाचा
 रमनःप्रियमिति ॥ मरीचिरप्येवमेवावोचत् ॥ दुर्वोधा वै
 दिकाः शब्दः प्रकीर्णत्वाच्च येखिलाः ॥ तत्रैत एव दृ
 ष्ठार्थाः स्मृतितन्त्रे प्रतिष्ठिता इति ॥ अथ वेदप्रतिपा

यस्य धर्मस्य मूलतत्त्वं सत्यमस्ति ॥ अत एवातरेय
 ब्राह्मणे ॥ ऋतं वावदीक्षा सत्यं वावदीक्षा तस्मादीक्षितेन
 सत्यमेव वेदितव्यम् ॥ किञ्च चक्षुरेव सत्यमित्यादिव
 चनतोपि देवादिभिर्मनुष्यादिशरीरे चक्षुरूपं सत्यमेव
 निहितमस्ति ॥ अत एव कञ्चित् किञ्चिदर्थं भाषमा
 णं प्रत्याहलोकः ॥ ओभोयदात्यभवान् तत् दृष्टवान्
 सिततोदृष्टवानस्मीति यदाब्रूते तदैव श्रद्धयते ॥
 नान्यथेति ॥ अयमेवार्थः अन्यत्रापि व्यक्तीकृतः स य
 या ॥ यज्ञानानाविधादान व्रतानि नियमायमाः ॥ योगो
 ज्ञानञ्चैवमाद्यं रूपं सत्यस्य वै बहु इति ॥ ऋग्वेदे
 प्येवमेव श्रूयते ॥ सत्येनोत्तम्भिताभूमिः सत्येनोत्तम्भि
 तांथौ ॥ ऋतेनादित्यास्तिष्ठन्ति दिविसोमोधिश्चितइ
 ति ॥ अत्रोत्तम्भिताधृतेत्यर्थः ॥ एवं च धर्मरूपेण तत्र
 तत्र सत्यमेव फलप्रदत्वेन संकीर्त्यते ॥ तस्मात्सत्य
 मेव धर्मस्य मूलतत्त्वं सिद्धमिति संक्षेपः ॥ सोयं सर्वार्थ
 सम्मतो धर्मः ॥ वेदशास्त्रप्रतिपाद्यः प्रवृत्तनिवृत्तभेदे
 न द्विधैव प्रतीयते ॥ तत्स्वरूपमपि द्वादशाध्याये मनुः
 सस्मार ॥ इहामुत्र च वा काम्यं प्रवृत्तं कर्म कीर्त्यते ॥
 निष्कामं ज्ञान पूर्वन्तु निवृत्तमुपदिश्यते इति ॥ तत्र

प्रवृत्तिलक्षणो धर्मो द्वेधाश्रौतस्मार्त भेदात् ॥ यस्तु
 श्रुतिभ्य आगतः सः श्रौतः ॥ स्मार्तस्तु स्मृतिभ्य आ
 गत इति ॥ तत्राग्न्याधानाऽग्निहोत्रादयो हि ऋग्वेद
 स्य च मन्त्रभागे स्थलविशेषे प्रसंगवशादुपवर्णिताः
 भूयन्ते ॥ यजुर्वेदेऽपि दर्शपूर्णमासेभ्योऽदिरूपायज्ञक्रिया
 स्फुटमुपनिवद्धाः सन्ति ॥ वेदत्रयस्य ब्राह्मणभागोऽपि स
 र्वेषां यज्ञानां सेतिकर्तव्यताकानां निरूपणमस्तीति ॥
 अग्निहोत्रादयो धर्माः श्रुतिप्रतिपादिताः सन्तः श्रौतसं
 ज्ञामालभन्ताऽगृह्याग्निसाध्यानि पाकयज्ञादिसंस्कारक
 र्माणि तु वेदत्रयस्य मन्त्रभागेन ब्राह्मणभागेन चान
 विस्पष्टमभिधीयन्ते ॥ किञ्च श्वलायनगृह्यसूत्रप्रभृति
 भिः स्मृतिग्रन्थैः ॥ तस्मात्तानि स्मृतिसंज्ञामालभन्त ॥
 ननु स्मार्तेषु कर्मस्वपित्तद्वेदमन्त्रा एव विनियुज्य
 न्ते संवदन्ति च तानितानि गृह्यसूत्राद्युक्तकर्माणि ॥
 किञ्चाश्वलायनगृह्ये प्रथमाध्यायस्य त्रयोदशोऽखण्डेऽ
 पनिपदि गर्भात्मनं पुंसवनमनवलोभनं चेति स्म
 र्यन्ते ॥ तदुपरि वृत्तिकृतानारायणभट्टेनाप्युक्तम् ॥ न
 केवलमेते एव संस्काराः वेदेनोक्ताः किन्तु गर्भाधाना
 दि आत्मज्ञानान्ता अपि तत्र तत्रोक्ताः सन्ति इति ॥

(८६)

तत्र यद्यपि वृत्तिकृतातत्तत्संस्कारबोधकाः श्रुतयोविशि
 ष्य न प्रदर्शितास्तथापि गवेषणायामारब्धायां यथाय
 थमुपलभन्त एव ॥ तथाहि शतपथब्राह्मणस्य चतुर्दशे
 प्रपाठके नवमाध्याये ॥ अथाभिप्रातरेव स्थालीपाका
 वृत्ताज्यञ्चेष्टयित्वा स्थालीपाकस्योपघातञ्जोहोत्यग्नये
 स्वाहा इत्यादिना गर्भाधानम् ॥ अथ यईच्छेत्पुत्रोमेप
 ण्डितोविजिगीथ इत्यादिना पुंसवनम् ॥ जातेष्मिमुप
 समाधायेत्यादिना जातकर्मचोक्तम् ॥ तथा जाबालोप
 निपदिब्रह्मचर्यं समाप्य ग्रहीभवेत् ॥ ग्रहाद्वनीभूता प्र
 वृजेदिति ॥ एवं च प्रदर्शितश्रुतिवाक्येभ्योपि स्मृत्यु
 क्तानां कर्मणांभवत्युपवृत्तिस्तत्कुतोनेषां श्रौतपदेन व्य
 वहार इति चेदुच्यते ॥ तादृशमन्त्रब्राह्मणात्मकवेद
 भागस्याग्निहोत्रादिवैतानिक क्रियाप्रतिपादनाय यथा
 प्रवृत्तिस्तथा पाकयज्ञादिक्रियाप्रतिपादनाय प्रवृत्तेरभा
 वात् नतेषां श्रौतसंज्ञासंवृत्तेति ॥ स्मृतिग्रन्थोत्पत्तेः पू
 र्वमपि पाकयज्ञादिसंस्कारकर्मण्यार्यजनैः क्रीयमाणा
 ण्यभूवन्निति तु समनन्तरोक्तश्रुतिवाक्येभ्योप्यनुमा
 तुं शक्यत एव ॥ परन्तु तदानीं तनानां तेषां कर्म
 णां निर्णीतं स्वरूपन्तु न शक्यतेऽवगन्तुम् ॥ अविकल

(८७)

धर्मस्वरूपावबोधकानां वाक्यानां प्रचरन्तिषु श्रुतिषु
 अनुपलम्भात् ॥ अग्निहोत्रादीनां वैतानिककर्मणां तु
 प्रायो ब्राह्मणग्रन्थतोऽवबुध्यते ॥ वेदकालानन्तरन्ना
 नाविधानपारम्पर्यक्रमागत याज्ञिकसांप्रदायान् पर्या
 लोच्ययदार्थकुशलैराचार्यैः शाखाभेदेन सम्प्रदायभेदं
 व्यवस्थाप्यवैतानिकानां गृह्याणां च कर्मणां सुगमाप
 द्धतिः सूत्रग्रन्थैरावद्धा ॥ सोऽयं सूत्रकालः सांगगृह्यकर्म
 णां ज्ञापकोव्यवस्थापकश्चाभवत् ॥ एवं च यानिधानि
 तु सांगानिश्रुतिषु नोपदिश्यन्ते तानि स्मार्तानि इत्यु
 च्यन्ते इति तत्तत् ॥ तत्र तावत् कृष्णयजुःसंहितायाः
 प्रथमेकाण्डे षष्ठप्रपाठके नवमानुवाके प्रजापतिर्यज्ञां
 नसृजत् अग्निहोत्रं चाग्निष्टोमञ्च पौर्णमासींचोक्तञ्चा
 मावस्यां चात्रिरात्रं चेत्यादीनां यज्ञानुकीर्तनं श्रूयते ॥
 तेषां च प्रभेदाः यजुर्वेदश्रुतिषु बहवस्तत्र तत्र समुप
 दिष्टाः सन्ति ॥ तत्र केचित् प्रकृतिरूपाः केचिद्विकृति
 रूपाः केचिदुभयंरूपाः केचिदनुभयरूपाः इतिचातुर्विध्यं
 यज्ञानाम् ॥ सर्वेश्रौताः यज्ञाः अस्मिन्भेदचतुष्टये अन्तर्भव
 न्ति ॥ अथ हविःसंस्थाः पाकसंस्थाः प्रोच्यन्ते ॥ अग्न्याधेयम
 ग्निहोत्रन्दर्शपूर्णमासौ अग्रयणीचातुर्मास्यानिनिरूढप

नान्नध्यापयेन्नैनान्याजयेत्तुनैभिर्व्यवहरेयुरिति ॥ तथा
 चेत्पतितत्वमापद्येत ॥ यदाह याज्ञवल्क्यः ॥ अत ऊ
 र्व्वम्पतत्यन्ते सर्वधर्मब्रह्मिष्कृताः ॥ सांवित्रीपतिताब्रा
 त्याब्रात्यस्तोमादृते क्रतोरिति ॥ अतस्ते यदि ब्रात्य
 स्तोमाख्यं क्रतुविशेषं कुर्युस्तर्हि सावित्रीदानयोग्या
 भवेयुरिति व्यक्तम् ॥ अथ उपनीतमाचार्यः शिष्यं प्रथ
 मतः शौचाचारअग्निकार्यसन्ध्योपासनादिशिक्षयेत् ॥
 ततः सांगान्वेदान्नध्येष्यमाणशिष्यो गुरोः पादौ व्य
 स्ताभ्यां पाणिभ्यां संस्पृश्य तद्वक्षिणत उपविश्य ब्रह्मा
 उजलीच विरच्य गुरुणा अधिष्वभोद्व्युक्ते आदौ प्रण
 वमुच्यार्ययथोपदिशेद्गुरुस्तथाऽभ्यसेत् ॥ द्विजानां वि
 दाभ्यास एव सकलपुरुषार्थसाधक इति वैदिकः सिद्धा
 न्तः ॥ अतएवाहमनुः ॥ वेदमेवाभ्यसेन्नित्यंतपस्तपस्य
 न् द्विजोत्तमः ॥ वेदाभ्यासोहि विप्रस्य तपःसारमिहो
 च्यते ॥ १ ॥ योनधीत्यद्विजो वेदमन्यत्र कुरुते श्रमाम् ॥
 स जीवन्नेव शूद्रत्वमाशुगच्छतिसान्वयः ॥ २ ॥ इति
 अन्यत्रापि जन्मना जायते शूद्रो संस्कारेर्द्विज उच्यते ॥
 वेदाभ्यासाद्भवेद्विप्रो ब्रह्मजानातिब्राह्मण इति ॥ ब्राह्म
 णकुले जन्मनोत्पत्तिमात्रेण शूद्रः शूद्रकल्पो जायते इत्य

र्थः॥ असंस्कृतस्य शौचाद्यभावात् ॥ अशूद्रछेदेपि पूर्वो
 क्तएवार्थः प्रतिफलति ॥ ब्रह्मवेदं योजानाति अर्थतः
 शब्दतश्चाधिगच्छति स ब्राह्मण इति भावः ॥ अत
 एव घास्कंमुनिवर्येणापि वेदार्थमजानतामुपहासः श्रु
 तिवाक्यत एवोपदर्शितः ॥ तथाहि ॥ स्थाणुरयंभार
 हारः किलामूदधीत्यवेदं न विजानातियोर्यम् ॥ योर्य
 इ इत्सकलंभद्रमश्नुते नाकमेतिज्ञानविधूतपाप्मेति॥
 तदेतद्वचाप्युक्तम् ॥ उतत्वपश्यनददर्शवाचमुतत्वः शृ
 ष्वन्न श्रुणोत्येनाम् ॥ उतोत्वस्मैतन्वं वसस्त्रेजायेवप
 त्यउशतीः सुवासाः इति अत्रत्व इति अदन्तंसर्वनाम
 प्रातिपदिकं अन्यार्थकम् ॥ उतेतिनिपातोऽप्यर्थकः ॥
 एवं च अन्यः कश्चिद्वाचं न ददर्श ॥ अन्यः खलुश्रु
 ष्वन्नप्येनां वेदलक्षणां वाणी न श्रुणोतीत्यर्थः ॥ इ
 दमर्थचमविद्वांसन्दर्शयति ॥ अत्र वाचोदर्शनं मानस
 ज्ञानात्मकम्बोध्यम् ॥ अन्यथा वाचश्चक्षुर्विषयत्वन
 हत्वेन दृशीकर्मत्वानुपपत्तेः ॥ एवं चाविदुषा केवलं प
 शुनेव शब्दरूपेण ज्ञातापितत्तच्छक्तिमत्वेनाज्ञातत्वा
 त् अदृष्टप्रायेव भवति ॥ यदि कदाचित्परेंणोच्चारि
 तावाक् श्रुतापि अश्रुतैव अर्थज्ञानाभावादिति भावः॥

शुबन्धःसौत्रामणीचेतिसप्तहविः संस्थाः॥ अग्निष्टोमोअ
 त्यग्निष्टोमोउक्थः षोडशीवाजपेयोऽति रात्रआप्तोर्यो
 मेतिसत्यसोमसंस्थाः ॥ तत्रराजसूपाश्वमेधौतृ क्षत्रिय
 विषयावेवेति ॥ इतअधिकंतुजैमिनीपेतंत्रेअवगंतव्यं॥
 अथसुमर्ताः पाकसंस्था प्रोच्यंते ॥ औपासनवैश्वदेवः
 पार्वणःस्थालीपाकः अष्टकाअन्वष्टकासर्पंबलिरीशानब
 लिश्चेति॥किंच॥गर्भाधानंपुंसवनंसीमंतोन्नयनंतथा ॥
 जातकर्मनामकर्मनिष्क्रमोन्नाशनंतथा ॥ चौलंचोपनय
 श्वेववेदारंभचतुष्टयं ॥ जातकर्मनामकर्मनिष्क्रमोन्ना
 शनंतथा ॥ चौलंचोपनयश्वेववेदारंभचतुष्टयं ॥ केशां
 तस्तुसमावर्तेविवाहश्चेतिषोडशाः॥ २ ॥ शमोदमस्ति
 तिक्षाचश्रद्धाच्चित्तजयस्तथा ॥ उपार मस्तुशौचंच क्रो
 धाभावस्तथैवच ॥ ३ ॥ अष्टाचैवात्मसंस्काराः मुनि
 भिः परिकीर्तिताः ॥ इमशानेतुत्रयंत्रोक्तं तथासंचय
 नादिकमिति ॥ ४ ॥ एवं चाऽहृत्यअष्टत्वारिंशत्सं
 स्काराः ॥ श्रौताःस्मार्ताश्चसंपद्यंते ॥ एतैःसंस्कृतएव
 द्विजःचतुर्विधपुरुषार्यभाक् नान्पया ॥ असंस्कार्यस्यत्रा
 त्यत्वेन पातित्यात्॥ श्रौतादिकर्मस्वनधिकाराच्च ॥ तत्र
 संस्कारास्तावन्ननेष्ट्याधिकमतीयस्तस्यगुणत्वात् ॥

किन्तु शास्त्रसिद्धो विज्ञातीयदृष्टादृष्टफलकक्रियाविशेष एव ॥ संस्क्रियते अनेनेति व्युत्पत्त्यादोपापनयनपूर्वकगुणाधानत्वमेव तल्लक्षणं पर्यवस्यति ॥ यथा व्रीह्यादिदिव्याणां प्रोक्षणादिसंस्कारेणैव कर्माङ्गत्वस्य दृक्गोचरत्वम् ॥ तथा गर्भाधानादीनामपि ॥ तथाहि तत्र गर्भाधानस्य गर्भाधिकरणशुद्धिः ॥ ततो जननोत्तरं जातकर्मनामकर्मनिष्क्रमणान्नप्राशन चौलांतानां यथोक्तकालं विहितानामात्मशुद्धिः फलम् ॥ तदुत्तरं कामचारकामभक्ष्यकामवादनिवर्तकमुपनयनं तन्वाचार्यसमीपेन नयनपूर्वकम्बटोर्गायत्रीसम्बन्धकरणम् ॥ इदमेव द्वितीयं जन्मव्यपदिशन्ति ॥ यदाहमनुः ॥ मातुरग्रेधिजननं द्वितीयं मौंजिवन्धने ॥ तृतीयं यज्ञदीक्षायां द्विजस्य श्रुति चोदितम् ॥ तत्र यद्ब्रह्मजन्मास्य मौंजिवन्धनं चिन्वितम् ॥ तत्रास्यमातासावित्री पितावाचार्य उच्यत इति ॥ तस्योपनयनकालोपि श्रुत्यैवोच्यते ॥ अष्टमेवर्षे ब्राह्मणमुपनयेद्गर्भाष्ठमेवा ॥ एकादशे क्षत्रियन् ॥ द्वादशे वैश्यमिति ॥ आपोडशात् ॥ ब्राह्मणस्यानतीतः कालः ॥ आद्वादशात् क्षत्रियस्या चतुर्विंशद्वैश्यस्याऽतर्द्ध्वम्पतितसावित्रिकाः भवन्ति ॥ नैनान्मुपनयेन्ने

उत्तरेणत्तर्धर्चर्चैन विद्वान् प्रशस्यते ॥ तदित्यन्तस्मै
 अन्यस्मै विदुषेतन्वंशब्दार्थोभयात्मिकां निजतनून्वि
 सस्त्रेप्रकाशयति इति विशेषः ॥ उशतीकामयमानासु
 वासा शोभनवस्त्रभूषिताजायाइवपत्येभर्त्रे ॥ यथाकु
 लवधूः स्वपत्ये सकलं निजकौशलमाविष्करोति इत
 रम्प्रतिगोपायति तथेयं वागपिविद्वांसमात्मानं दर्श
 यतीति भावः ॥ तस्मादविद्वत्तया परिहासविषयामाभू
 मेति मनसिनिधायप्रयोजनान्तरनिरपेक्षेण विप्रावेदा
 भ्यासं अर्थज्ञानपूर्वकं कुर्युरित्यावेदयति प्रकृतमंत्रोय
 मित्यवधेयम् ॥ अत एव ब्राह्मणेन निष्कारणो धर्मःष
 ढङ्गोवेदाध्येयो ज्ञेयश्चेति व्यक्तमेवामुमर्थमयमागमो
 प्यवगमयति ॥ ब्राह्मणेन षडङ्गमर्थज्ञानसहितं वेदा
 ध्ययनं कर्तव्यम् ॥ अयं तस्य निष्कारणोऽदृष्टप्रयोज
 ननिरपेक्षोधर्म इति तदर्थः ॥ अथ अध्ययनं विचारो
 भ्यसनं जपोऽध्यापनं चेति भेदात् षड्वधावेदाभ्यासो
 भवति ॥ एवमेव शौनकमुनिवर्येणापि स्मर्यते तद्यथा
 वेदस्वीकरणं पूर्वं विचारोऽभ्यसनं जपः ॥ तद्दानं चैव
 शिष्येभ्यो वेदाभ्यासो हि षड्वधेति ॥ एवमेवाऽध्याप
 नप्रकारोपि तेनैवोच्यते ॥ पारायणं वर्तयेद्ब्रह्मचारी

गुरुः शिष्येभ्यः स मनुव्रतेभ्यः ॥ अध्याशीनोदिशमे
 कां प्रशस्तां प्राचीमुदीचीमपराजितां वा ॥ १ ॥ एकः
 श्रोतादक्षिणतो निपीदेत् द्वौ वा भूयांसस्तु यथावका
 शमित्यादि ॥ अत्रापराजितामीशानिमिति यावत् ॥
 एवंवेदविहितानिकर्माण्यपि यथाश्रमंज्ञात्वेवविधेयानि ॥
 ज्ञात्वाकर्माणिकुर्वातेत्यादिवचनात् ॥ तत्र श्रौतस्मार्ते
 षुअनेकेष्वपि कर्मसु सत्सुअवश्यमनुष्ठेयानिनित्यानिका
 नितिचेदुच्यते ॥ अकरणेप्रत्यवायसाधनानिसंध्यावंदना
 दीनि ॥ तत्रसांध्येकरूप मुख्यत्वमितिचेत्समाकर्ण्यताम् ॥
 अथातोकृतशौचविधिः पुमान्नद्यादौविधिवत्सनात्वाधौते
 वाससिपरिधायाचम्यप्राणानायम्य समाहितोभूत्वाप्रा
 तः संध्यामुपासीत ॥ संध्यावंदनं हि द्विजातिमिरुपात्त
 दुरितक्षयार्थं नित्यमवश्यमनुष्ठेयमित्याहमनुः ॥ पूर्वां
 संध्यांजपंस्तिष्ठन् नैशंपापंव्यपोहति ॥ पश्चिमांतुसमा
 सीनोहंतिपापंदिवाकृतं ॥ नोपतिष्ठतियः पूर्वांनोपास्ते
 यस्तुपश्चिमां ॥ सशूद्रवद्बहिष्कायः सर्वस्माद्विजकर्म
 ण इति ॥ किं चक्रुपयोदीर्घमायुरवाप्नुयुः ॥ प्रज्ञाय
 इचकीर्तिं च ब्रह्मवर्चसमेवचेति ॥ तत्र दीर्घसंध्यलाक्षी
 र्घकालसंध्यानुष्ठानादित्यर्थः ॥ अत्रसंध्यापदं अहोरात्र

योः संधिकालाधिकरणकं क्रीयमाणक्रियाविशेषं वा
चकं तत्प्रस्थितयाकर्मनामधेयं तादृशपूर्णमासादिव
त ॥ तत्राद्यं मनप्राणायामादिकर्मगंगाविज्ञायाः ऋचो
ऽर्थानुसंधानं पूर्वकमानसिकोच्चारणं लक्षणं जपाख्यं
कर्मतु प्रधानमिति ज्ञेयं ॥ यदाहयाज्ञवल्क्यः ॥ प्राणाना
यम्यसंम्रोक्ष्य तृचेनाब्देव तेनुतु ॥ जपन्नासीतसावि
त्रीं प्रत्यगात्तारकोदयात् ॥ संध्यां प्राक् प्रातरेव हि तिष्ठे
दासूर्यदर्शनादिति ॥ अब्देव तेन तृचेन अपोहिष्टेति ऋ
क्त्रितयेनात्मानं प्रोक्षयित्वा प्रत्यङ्मुख उपविशेदिति
भावः ॥ एवं काम्यानि कर्माणि स्वर्गादीष्टसाधनानि जोतिः
ष्टोमादीनि ॥ निसिद्धानि नर्कसाधनानि ब्रह्महत्यादीनि नैमि
त्तिकानि पुत्रजन्माद्यनुबंधीनि जातेत्यादीनि ॥ प्रायश्चि
त्तानि पापक्षयमात्रसाधनानि चांद्रायणादीनि ॥ उपास
नानि सगुणब्रह्मविषयमानसं व्यापारस्वरूपाणि शां
दिल्यविद्यादीनि ॥ एतेषां चित्तशुद्धिः परम्प्रयोजनं ॥ उपा
सनानां तु चित्तैकाग्र्यं परंप्रयोजनमित्यवधेयं ॥ त
त्र ब्रह्मचारिणा नित्यगन्धैवानुष्ठेया निकायानि ग्रहस्थे
न मुमुक्षुणा तु उपासनानीत्यर्थः ॥ तथा च ब्रह्मचा
रीवेदानधीत्यं गुरवेदक्षिणां दत्तास्नायात् ॥ ततस्व

गृह्योक्तसूत्रेण समावर्तनं कुर्यात् ॥ ततोविवाहः ॥ स
 च यथोक्तलक्षणयासह विधेयः यदाहयाज्ञवल्क्यः ॥
 अविप्लुत ब्रह्मचर्योऽलक्षण्यां स्त्रियमुद्वहेत् ॥ अनन्यपु
 र्विकांकांतामसपिंडांपवीयसीमिति ॥ तत्राऽसपिंडां॥समा
 नः एकः पिंडोदेहोयस्याः सातादृशीनभवतीति असपिं
 डांतामित्यर्थः ॥ सपिंडताचैकशरीरान्वये न भवति ॥
 तथाहिपुत्रस्य पितृशरीरान्वये न पित्राससपिंडया॥एवं
 पितामहादिभिरपि ॥ तथा पुत्रस्यमातृशरीरान्वयेन मा
 त्रासहसपिंडता॥ एवं मातामहादिभिरपि मातृद्वारा ॥
 तथामातृष्वसृमातुलादि भिरपि स्वजननि जनकजन्य
 त्वादिरूपयामातृद्वारा ॥ एकशरीरान्वयात्सपिंडतावेदित
 व्या ॥ तथापत्यासहपत्या एकशरीरंभक्तत्वेनैक शरी
 रान्वयात्सपिंडतावेदितव्या ॥ एवं भ्रातृभार्याणामपि
 परस्परमेकशरीरान्वितत्वेन सपिंडैर्भ्रातृभिः सह एक
 शरीरारंभक्तत्वेन सपिंडत्वमवगंतव्यं ॥ एवं च यत्रय
 त्रसपिंडशब्दः तत्रतत्रसाक्षात्परंपरयावाएकशरीरान्वयो
 वेदतव्यः॥अवश्यमेकशरीरान्वयेनसापिंड्यम्वाच्यं॥आ
 त्माहि यज्ञ आत्मन इति ॥ प्रजामनुप्रजायेय इत्यादि
 श्रुतेश्च ॥ तथागर्भोपनिषदि एतत् पातृकौशिकं शरी

रं ॥ त्रीणिमातृतस्त्रीणिपितृतः ॥ अस्थिस्नायुमंज्जानः
 पितृतः ॥ त्वङ् मांसरुधिराणि मातृत इति तत्र तत्र
 शरीरान्य प्रतिपादनादितिदिक् ॥ यदत्रैकशरीरान्वयं
 सापिण्ड्यं यन्मूलकंतच्चानादौ संसारिसर्वस्यसर्वेणापि
 सह्यथा कथंचित्संभवति ॥ इत्थतिप्रसंगवारंणाथाह या
 ज्ञवल्क्यः ॥ सप्तमाप्तचमादूर्ध्वमातृतः पितृतस्तस्येति ॥
 तत्रमातृतः मातृ संतानेपंचमातृ ॥ तथा पितृतः पितृसंता
 ने सप्तमादूर्ध्वं सापिण्ड्यन्निघर्तते इति शेषः ॥ तथा च
 पितृपितामहादयः षट् आत्मा च सप्तमः ॥ किं च पुत्रा
 दयः षट् आत्मा च सप्तमः ॥ एतावंतएव परस्परं स
 पिंडाःभवन्ति नान्ये ॥ संतानभेदेतुयतः संतानभेदस्त
 मादाय गणयेत् ॥ यावत्सप्तममितिगणनीयं सर्वत्रेति सं
 क्षेपः ॥ तथाचास्मिन्नेवाश्रमेप्रवृत्त्युपयोगिफलेच्छासमा
 नाधिकरणकतृवरूपाधिकारविशिष्टः शिष्टः अग्निहोत्राद्य
 नुष्ठाननिष्टः सन्नेववर्तेत ॥ कुर्वन्नेवेह कर्माणिजिजीविषे
 तच्छतं ससाः इत्यादिश्रुतेः ॥ किंचसप्तपाक्यज्ञाः ॥ सप्तह
 विर्पज्ञाः ॥ सप्तसोमसंस्थेति एकविंशतिसंस्काराधिकृतत्वे
 नेतस्यवृद्धाश्रमेतिव्यवहारःप्रसिद्धः ॥ एवमपरिमितभ
 वसंभवकर्मवेभवानुभवमनुभूयो पतमेत् ॥ कर्माणिसंन्य

(९७)

स्य प्रब्रजेदित्यर्थः ॥ अधिकमुपरितुरीयांशे व्यक्तीकरि
 प्यामः ॥ एवं चोक्तसंस्काराधिकारः त्रैवर्णिकस्यैव
 यदाह पाज्ञयत्कथः ॥ ब्रह्मक्षत्रिय विट्शूद्रावर्णास्त्वा
 द्यास्त्रयोद्विजाः ॥ निषेकादिश्मशानां तास्तेषां वैमंत्र
 तः क्रियाः ॥ तूष्णीमेताः क्रियाः स्त्रीणां विवाहस्तु समंत्र
 कः इति ॥ एवं मानुषजनुपाविट्पुपानि जजननीजन
 नतोदेहांतपर्यंत मायुषश्चतुरश्वपि भागेषु चत्वारः पुरु
 षार्थाश्चतुर्भिर्धाश्रमैः साधनीयाः ॥ अत एवोक्तमभियु
 क्तैः ॥ अधीत्य चतुरो वेदान् पुत्रानुत्पाद्य तनतः ॥ ऋणा
 नित्रीण्यपाकृत्य मनोमोक्षे निवेशयेदिति ॥ अत्रेदमवधे
 यं ॥ निवृत्तिलक्षणस्य धर्मस्य प्रवृत्तिपूर्वकत्वनियमादे
 व वेदपुरुषेण पूर्वकर्मकांडं समाप्नाय पश्चादेवोपनिष
 द्भागेन ज्ञानकांडं समाप्नातं ॥ तत्राद्यभागार्थः ब्रह्मणा
 स्मृतिमुखेन व्याख्यातः ॥ द्वितीयस्तु विष्णुना व्यासरू
 पेणावतीर्य सूत्रपुराणेतिहासादिनोक्तः ॥ अत एव धर्मवि
 पये यंत्रस्मृतिपुराणादीनां विप्रतिपत्तिस्तत्र तात्पर्यवशां
 त्स्मृतीनामेव प्रामाण्यं ॥ तत्त्वज्ञानविषये तु पुराणादीनां
 मेवेति बोध्यं ॥ किं च यादृशं प्रस्य नित्यनैमित्तिकादिकं
 कर्मवेदे तदुपबृंहकस्मृत्यादौ चोपदिश्यते ॥ तादृशमेव

तेनानुष्ठेयं अन्यथा प्रत्यवायः प्रसज्येत ॥ अपिच स्मृति
 पुराणादिभिर्बोधितो विष्णुवाद्याराधनरूपोऽपि धर्मो यथा
 यथं भावानुसारेणानुष्ठातव्य एवेति ॥ स्यादेतत् पुर
 णादिप्रतिपाद्यो विष्णुवाद्याराधनरूपो धर्मः नानुष्ठेयत्वमर्ह
 ति पुराणादिनापस्परं विमतिदर्शनात् ॥ तथा हि केषु
 चित्पुस्तिकपुराणादिषु रुद्र एव जगदीश्वरः ॥ तथा
 विष्णुपुराणादिषु तु विष्णुदेव ॥ एवं देविपुराणादि
 षु ॥ देव्येव जगदीश्वरीति ॥ तत्र तत्र तस्य
 तस्यैव मुख्यत्वमितरेषाम मुख्यत्वं तदाज्ञाधारकतयो
 पदिश्यते ॥ एकस्यैव युगपदुत्कर्षापकर्षयोरसंभवाच्च ॥
 किं च बहवो जगदीश्वरा इति तु न संघटते ॥ एवं च
 जगत्सृष्ट्यादिनियमस्या व्यवस्थापत्तेः ॥ न वा कस्य
 चित्पुराणस्य प्रामाण्यं कस्यचिदप्रामाण्यमित्यपि संभा
 वयितुं शक्यते ॥ सर्वेषां पुराणानां व्यासप्रणीतत्वाविशे
 षेण तथा कल्पयितुमशक्यतया अन्यतमस्याप्रामाण्य
 निरूपणे न व्यासस्य प्रतारकत्वप्रसंगाच्च ॥ इति चेद
 त्रानुगतमिदं समाधीयते ॥ वस्तुत एव जगदीश्वरः
 निजमायासहायतया तत्कल्पादौ तत्तद्गुणसंबन्धेन ज
 गदुत्पत्तिस्थिति लयार्थरजः स्रवतमोमिलीलाविग्रहानु

पादत्ते ॥ यतस्तत्तद्विग्रहोपहितएवविष्ण्वादिशब्देर्व्य-
 षन्हीयते ॥ अतएव तत्तत्पुराणेषु तस्यतस्य मुख्यत्वे
 पि कल्पभेदेन तादृशलोलाविग्रहानुग्राहकमेव तत् न
 वास्तविकमिति ॥ सदेवसोम्येदमग्रवासीत् ॥ एकमे-
 वाद्वितीयम्ब्रह्म ॥ नेहनानास्तिकिंचनेत्यादिश्रुतिभ्यः ॥
 मायोपाधिभेदेन रुद्राद्यानंत्यंतु श्रुत्यादिप्रमाण प्रमित-
 मेव ॥ तथा हि ॥ सहस्राणिसहस्रशो ये रुद्राअधि-
 भूम्याम्॥किं च नमोस्त्वनंताप्ससहस्रमूर्तये सहस्रपादा-
 क्षिशिरोरुवाहवे इत्यादिस्मृतेऽच॥ एवंचतत्तत्पुराणेषुत-
 तदाराधनविशेषतया तस्यतस्यमुख्यत्वनदोषायेति फ-
 लितं ॥ केचित्तु न हिनिन्दानिघनिंद्रितुम्ब्रवर्ततेअपितु
 स्तुत्यंस्तोतुमेवेत्यादिनिवमानु भवतोपि एकस्यापिजग-
 दीशतुर्लोलाविग्रहभेदमुदाहरंति • ॥ तद्यथा ॥ गंगामू-
 र्धनिशीतदीधिति कलामौलौललाटस्थले ज्वालांहौतव-
 ही गलेगरलजालेखांचनीलाकृतिः ॥ सर्वांगेपिचदृष्टि-
 कर्पणकरीकपूर्वकांतिः परा यस्यांकेपि च कापिपंकज-
 मुखी कस्मैचिदस्मैनमः ॥ १ ॥ यस्यांगेजलदद्युतिः
 कटितटेसौवर्ण वर्णापटी नेत्रेफुल्ल सरोरुहप्रतिमतव-
 कत्रेशशांकाकृतिः ॥ कंठेकौस्तुभकांतिरुज्ज्वलतमा चक्ष-

स्थले चोत्तमाकाव्यंभोजमुखी पदेसुरसरित् कस्मैचिद्
स्मैनमः ॥ २ ॥ एवंचोक्तरीत्यासर्वे पुराणेपुकल्पभेदे
नो पासाकानुग्रहायतादृशलीला विशद्भेदमात्रं न वा
स्तवोवस्तुभेदइति पुराणोपासकयोर्नकोपि विरोधाव
रोधाभासोपि इतिसंक्षेपः ॥ एवं च एतावतावेदातिरि
क्तानां वेदमूलकतया परतः प्रामाण्यं वेदस्यतुभोक्तरी
त्यास्वतः प्रामाण्यमिति सिद्धं ॥ एवमेवोक्तं काव्यं
प्रकाश करैरपि ॥ काव्यंयशसे अर्थकृते व्यवहारविदे
शिवेत्तरक्षतये कांतासंमिततया उपदेशयुजेइत्यादि ॥

- व्याख्याकारैरपि व्याख्यातं ॥ तद्यथा त्रिविधोहिशब्दः
प्रभुसंमितः कांतासंमितः सुहृत्संमितश्च ॥ तत्राद्योवेदा
दिः ॥ द्वितीयः पुराणेतिहासादिस्तृतीयः काव्यादिरित्य
वधेयं ॥ एवंचाविभक्तवेदस्यस्वतः प्रकाशकत्वेनब्रह्मरू
पतयास्वतः प्रामाण्येसिद्धेएव विशिष्यविभक्तस्यापि
प्रकृतिशाखावतः शुक्लयजुर्वेदस्यार्थिकमेवस्वतः प्रा
माण्यं सुलभतयैवलब्धमित्युपरम्यते ॥ श्रीरामशास्त्रि
चरण रजोविरजीभूतजय रामात्मजकाशीवासिजगन्ता
य सूरिविरचितोमाध्यं दिनशाखाप्रकाशस्यतृतीयांशः
समाप्तिमगात् ॥ श्रीमदन्नपूर्णारमणापेणमस्तु ॥

विघ्नाध्यगस्तिरूपाय गजास्थापनतिर्मम ॥ सिद्धि
 बुद्धि युतो देव बुद्धिसिद्धि प्रदोभव ॥ १ ॥ तवतत्वं न
 जानामि कीदृशोसि महेश्वर ॥ यादृशोसि महादेवता
 दृशायनमोनमः ॥ २ ॥ याज्ञवल्क्यं नमस्कृत्य कण्व
 मध्यं दिनाद्यपि ॥ कात्यायनं सूत्रकारं वच्म्यहन्तदनुग्र
 हात् ॥ ३ ॥ तुरीयोयं प्रमेयाख्यः प्रमेयविधि बाधकः॥
 माध्यन्दिनीयशाखायाः प्रकाशांशोवितन्यते ॥ ४ ॥
 अथात्रागणितधरणिगीर्वाणधुरीणाविकरण भारतभूव
 ल्यांगणे प्रवलकलिकालीनमलीमसमनसां जात्याद्य
 भिमानजुषामप्यविदुषामज्ञान तिमिरनिकरनिरसनच
 तुरे पुनस्तरुणतरणिकिरणनिकरद्वय प्रचुरतरविकाशे
 प्यस्मिन् माध्यन्दिनीय शाखाप्रकाशे ॥ सद्भिद्वन्मनोम
 न्दिरा मन्दानन्दकन्दसन्धौहजनि भूमयोप्यकृशास्त्र
 योप्यंशाः एतत्पर्यन्तं स मनुक्रान्ताः अभूवन् ॥ तेषु
 प्रथमांशे जनकमहाराजयजनीयानेक मुनिजनाभिभव
 पूर्वकब्रह्मिष्ठपणीभूत स्वर्णालंकृतगोगण स्वीकरणच
 णेन ब्रह्मविदग्रसरयोगीश्वरयाज्ञवल्क्यमुनिवर्येणामिन
 तप्रकृतशाखायाः ब्रह्मविद्या सामानाधिकरण्यरूपासंग
 सिरभाणि ॥ तत्र प्रकृतशाखाया एवोत्कर्षे इतरासा

मपकर्षेण शाखिनोवेदत्वावच्छिन्नस्य स्वतः प्रकाशक
 त्वं सर्वशाखावच्छेदेन भज्येतेति विरोधाभासनिरासा
 यद्वितीयतृतीयांशावतारः ॥ तत्र द्वितीयांशे वेदत्वावच्छि
 न्नस्य पौरुषेयत्वेनानित्यत्वनिराकरणपूर्वकमपौरुषेय
 त्वेन पारमार्थिकनित्यत्वप्रतिपादनमकारि ॥ तृतीयेतुवे
 दस्य परतः प्रामाण्यं निरस्य पूर्वोत्तरमीमांसानुकूल्ये
 न च परं श्रुतिस्मृतिविरोधपरिहारः पुराणानामुपासका
 नामप्याऽन्योन्यम्बिरोध परिहारः प्रदर्शितः ॥ एवं च
 वेदत्वावच्छिन्नस्यापौरुषेयतया पारमार्थिकनित्यत्वेन
 स्वतः प्रामाण्यमित्येतावता ग्रन्थेन स्थिरीकृतम् ॥ इ
 दानीं तु प्रकृतशाखोन्निनीपया चतुर्णामपि ऋग्वेदा
 दीनां मध्येशुकलयजुर्वेदस्यैव प्रमेयस्य मुख्यत्वप्रतिपि
 पादयिषया च ॥ उत्तमानुत्तममणिगणगणनन्यायेन
 मुक्ताफलप्रवालन्यायेन वा शुक्लयजुर्वेदस्यैव मुख्यत्व
 विषयकंपरीक्षणमाचष्टे ॥ अथ महतोभूतस्य निश्वासि
 तमेतद्वदृग्वेदो यजुर्वेदः सामवेदोह्यथर्वणेति बृहदार
 ण्यश्रुतिः ॥ किञ्च प्रजापतिर्लोकानसृजतेभ्यो वेदान
 सृजदित्युपक्रम्यउच्चैऋचा उपांशु यजुपाउच्चैः सा
 म्नेत्युपसंहारस्तैतिरीयेपि श्रूयते ॥ अन्यच्च सामवेदी

यछान्दोग्योपनिषदि ॥ ऋग्वेदं भगवोध्यमियजुर्वेदंसा
 मवेदमथर्वणमित्यपि श्रावणविषयतामनुगच्छति ॥
 स्मृतिरप्येषमेवानुवदति ॥ सर्वार्थवेदकोवेदश्चतुर्धाभि
 द्यते क्रमात् ॥ ऋग्वेदोऽथयजुर्वेदः सामवेदोऽथथर्वण इ
 ति ॥ एतादृशानेकश्रुतिस्मृत्यादिप्रमाणेषु ऋग्वेदपूर्व
 कएव सर्ववेदानां पाठक्रमः प्रसिद्धतयादरीदृश्यते ॥
 अथ एतेषु चतुर्षु ऋग्वेदादिषु सर्वेषामेव मुख्यत्वमु
 तान्यतमस्येवेति ॥ तत्र नाद्यः॥ मुख्यामुख्यव्यवहारो
 लुप्येत ॥ नापि द्वितीयः॥ वेदत्वावच्छिन्नस्य मुख्यत्वा
 मुख्यत्वरूपविरुद्धधर्माधिकरणत्वं प्रसज्जेत ॥ विनि
 गमनाविरहश्च ॥ ननु यस्य मुख्यत्वे विनिगमकं त
 स्यैव मुख्यत्वमास्तामिति चेन्न ॥ पूर्वोक्तं विनिगमकं
 ऋग्वेदस्य यथा तथा यजुर्वेदादीनामपि ॥ स्तोमश्च य
 जुश्च ऋग्वेति ॥ वेदानां सामवेदोऽस्मि इत्यादि श्रुति
 स्मृत्यादिविनिगमकस्य सर्वमुख्यत्वव्यवहारजनकस्य
 सर्वसाधारण्येन जागरूकत्वात् ॥ अत्र कैश्चिदुच्यते
 ऋग्वेदस्यैव प्रथमोपस्थितत्वात् ॥ असंजातविरोधि
 त्वात् ॥ उच्छिन्नशाखिनां ब्राह्मण्यापादकसंस्कारेषु
 सत्त्वपि सर्वेषु वेदेषु तस्यैव विनियोगाच्च ॥ अतः

सर्ववेदापेक्षया ऋग्वेदस्यैव मुख्यत्वन्तदध्येतृणामग्र
 पूजाधिकारश्च ॥ दृश्यते हि प्रकृतकालिकवसन्तोत्स
 वमन्त्रजागरादौ तन्मन्त्रारम्भपूर्वकं एवान्यमन्त्रारम्भ
 इति ॥ इदमसमञ्जसम् ॥ तथाहि यथा तार्किकैः प्र
 त्यक्षानुमानोपमानशब्दाः प्रमाणानीति सूत्रे प्रथमोप
 स्थितत्वेन प्रत्यक्षस्यैव मुख्यत्वमुच्यते ॥ तदसत् ॥
 अस्तिकत्वावच्छिन्नाभिमता पौरुषेयवेदप्रामाण्यस्या मु
 ख्यत्वापत्तेः ॥ नन्वनुमानाद्युपजीव्यत्वेन मुख्यत्वमि
 ति चेन्न ॥ सविकल्पकत्वावच्छिन्नप्रत्यक्षनाशके संस
 र्गानवगाहितत्वमस्यादि महावाक्यजन्यतात्विकनिर्वि
 कल्पकप्रत्यक्षोपजीव्यभूतभागलक्षणादिविषयकज्ञाना
 दौ व्यभिचारात् ॥ किञ्च लौकिकेपि व्याधवर्द्धितराज
 कुमारादौ दशमस्त्वमसि इत्यादौ च प्रत्यक्षे शब्दज
 न्यत्वस्य व्यक्तत्वात् ॥ तथा च प्रत्यक्षे यथा प्रथमो
 पस्थितत्वं मुख्यत्वाप्रयोजकम् ॥ तद्वद्वेदेपि मुख्य
 त्वापादकं तन्न भवितुमर्हति ॥ यद्यभिमानिकतया ह
 ठादेव उच्येत ॥ तदुत्तरमपरमपि प्रचुरतरम्बरीवर्ति
 तराम् ॥ तथाहि स्त्रियोवैश्याश्च शूद्राश्चतेपि यान्ति
 पराङ्गतिम् ॥ किञ्च कर्णश्च भीष्मश्चजयद्रथश्चेति ॥

(१०५)

आहुस्त्वां ऋषयः सर्वे देवर्षिर्नारदस्तथा ॥ असितोदेव
लोब्यासः स्वयं चैव ब्रवीषिमे॥ इत्यत्र किं च श्वघुवम
घोनामतद्वित इत्यत्र पाणिनीयसूत्रेपि ॥ अपि च श
त्रुघ्नप्रमुखादाशरथा इति ॥ अहोस्वित् सहदेवप्रमु
खाः पाण्डवाः॥इत्याद्यनेकोक्तानुकश्रुतिस्मृतिसूत्रेति हा
सपुराणरामायणादिप्रमाणीभूत महाकविवर प्रयोगेषु॥
यथाक्रमं स्त्रीकर्णासितभयकशत्रुघ्नसहदेवादीनामपि
प्रथमोपस्थितत्वेन मुख्यत्वमापतेत् ॥ अपि च अयो
ध्या मथुरामाया कार्शिकांची अवन्तिका ॥ अत्रापि स
कलजावालादिश्रुतिस्मृतिपुराणेति हासादिप्रसिद्धस्या
विमुक्तवाराणसिक्षेत्रस्यामुख्यत्वापातश्च प्रसज्जेत ॥
अहोस्वित् पाणिनिकात्यानिपतञ्जलिमध्ये यथोत्तरं
मुनीनां प्रामाण्यमिति वचनेन प्राप्तम्पाणिन्यपेक्षया
कात्यायनस्य तदपेक्षया साक्षात्छेषावतारस्य भगवतः
पतञ्जलेर्मुख्यत्वं व्याहन्येत ॥ मत्स्यः कूर्मो वराहश्चै
त्यत्रापि पूर्णावतारत्वेनाभिमत रामकृष्णाद्यपेक्षया म
त्स्यादीनामेवमुख्यत्वमापतेत् ॥ इत्यलं किम्वहुना॥ परं
च भवदीय ऋग्वेदस्यैवाऽष्टाष्टकात्मकस्य चरमाष्टका
पेक्षयाप्राक्तनत्वेनोपस्थितानांसप्तमादि प्रथमपर्यन्तानां

पूर्वपूर्वत्वेन तथा अन्तिमाध्यायापेक्षया प्रथमाध्याये
 तथा अन्तिमवर्गापेक्षया प्रथमवर्गे पाश्चात्य ऋगपे
 क्षया प्रथमर्चितयाअन्त्या अक्षरापेक्षया अद्याक्षरस्य
 प्राबल्यदौर्बल्याद्यनेकपूर्वोपस्थिता नन्तरोपस्थितादिभ्र
 थितातिविशालेयं शृङ्खला ॥ उल्लङ्खलाबलालिङ्गनमि
 ववलादेव भवद्गलालम्बितेव विलसतीति ललित
 मिदमिति ॥ ननु श्रुतिलिङ्गवाक्यप्रकरणस्थानसमा
 ख्यानं समवाये पारदौर्बल्यं अर्थविप्रकर्षादिति जैमि
 नीयसूत्रे ॥ श्रुत्यादीनांमध्ये पारदौर्बल्यं पूर्वापूर्वापेक्षया
 परम्परं दुर्बलं आर्थस्याङ्गतासाधनरूपस्यप्रयोजनस्य
 विप्रकर्षाद्व्यवधानादिति सूत्रार्थः ॥ तथाचात्र यथा श्रु
 तेः प्रथमोपस्थितत्वान्मुख्यत्वं तथा ऋग्वेदस्यापि सम
 भवेति चेन्न ॥ तत्र साध्यत्वसाधनत्वयोरन्यतरबोधक
 तृतीयादिपदोदित ऐंज्यागार्हपत्यमुपतिष्ठते इति श्रु
 तेरेवशीघ्रगामित्वेन लिङ्गाद्यपेक्षयाप्राबल्यम् ॥ तथा
 ऋग्वेदस्य शीघ्रगामित्वेन सादृश्याभावात् ॥ यजुर्वे
 दादीनामपि मन्थरगामित्वेन सादृश्याभावाच्च ॥ एवं
 च प्रथमोपस्थितत्वं ऋग्वेदस्य मुख्यत्वापादकं वक्
 तुं न शक्यते इति सिद्धम् ॥ एवं द्वितीयेनासंजात

विरोधित्वेनापि हेतुना तन्मुख्यत्वं सुतरां चक्षुम श
 क्यम् ॥ कथमिति चेदुच्यते ॥ अत्र किन्नामासंज्ञात
 विरोधित्वं प्रथमपठितत्वं वा ज्येष्ठराजकुमारादाविव
 प्रथमोत्पन्नत्वं वा ॥ तत्र नाद्यः निरुक्तदोषाणामेव वा
 धकत्वात् ॥ नापि द्वितीयः ॥ अपौरुषेयेषु उत्पत्तेरेवा
 भावेन प्रथमोत्पन्नत्वस्य दूरन्निरस्तत्वात् उत्पत्तिकत्वे
 पि वेदान्तरापेक्षया ऋचः प्रागुत्पत्तौ प्रमाणाभावाच्च ॥
 एतस्य ऋग्वेदस्य शाकलाः बाष्कलाः आश्वलायनाः
 सांख्यायनाः मांडुकाश्चेति पंचैव शाखाः सन्ति ॥ तत्र
 प्रस्तुतकालीनाः सर्वे ऋग्वेदिनः बाष्कलशाखीयाः स
 न्ति परञ्च बाष्कलशाखायाः उच्छिन्नत्वेनानुपलम्भा
 त् तेषां स्वशाखाभावएवोपलभ्यते ॥ अतस्तैर्निरुक्ता
 ख्यायिका विख्यातस्य शाकलस्यैव शाखापठ्यते ॥ इ
 तिकृत्वा तेषां स्वशाखालाभेनान्यशाखा अध्ययनका
 रित्वमिति सिद्धम् ॥ एवं च तेषामन्यशाखाध्ययनं त
 था कर्मानुष्ठानं महादोषजनकमित्याह वशिष्ठः ॥
 पारम्पर्यागतो येषां वेदः स परिब्रुम्हणः ॥ तच्छाखं
 कर्मकुर्वीत तच्छाखाध्ययनं तथा ॥ १ ॥ अधीत्यशा
 खामात्मीयामन्यशाखां ततः पठेत् ॥ शिखां सूत्रं च

पुद्गलश्च समयाचारमेव च ॥ पूर्वैराचरितं कुर्या दन्यथा
 पतितो भवेदिति ॥ मनुरपि ॥ स्वसूत्रे वर्तमाने तु पर
 सूत्रेण वर्तते ॥ ब्रह्महत्यासमं पापं भवेत्सूत्रापमानतः ॥
 यज्ञपाश्वेतु ॥ स्वशाखांयः परित्यज्य ह्यन्यशाखामुपा
 सते ॥ शाखारण्डः सविज्ञो यः सर्वकर्मवहिष्कृतः ॥ इ
 त्याद्यनेकवचनतः शाखारण्डत्वादिदोषश्रवणेन संज्ञा
 तविरोधित्वात् कथमसंज्ञातविरोधित्वं तन्मुख्यत्वापा
 दकमिति स्वत एव विभावनीयम् ॥ किंचोक्ताख्यायि
 काख्यापितमपि संज्ञातविरोधित्वं मन्वादिस्मृतिभिर
 तीव्रदृढीभावमगादित्यवधेयम् ॥ अत एव स्वपद
 घटितोयं स्वाध्यायोध्येतव्य इति नित्याध्ययनविधिः
 स्वशब्देन स्वशाखाअध्ययनपूर्वकमेवान्य शाखा अध्य
 यनं बोधयति ॥ अनुभूयते च ब्रह्मयज्ञादौ सर्वशाखि
 निः स्वशाखाध्ययनपूर्वकमन्यशाखाध्ययनमिति ॥ अन्य
 थातादृशविधौ स्वपदस्य वैयर्थ्यमेवापद्येतेत्याद्यवधेय
 म् ॥ एवं चोक्तरीत्या शाखारण्डत्वदोषवत्तया संज्ञातविरो
 धित्वेना संज्ञातविरोधित्वाभावान्नैतेन तन्मुख्यत्वमिति
 सिद्धम् ॥ किं च ऋग्वेदः सूत्री यजुर्वेदः पुरुषः
 सामाथर्वणौ तयो प्रजेति बृहदारण्येपि श्रूयते ॥ त

(१०९)

आहि त्रयोवेदाः एतएव वागेवऋग्वेदोमनोयजुर्वेदः
 प्राणःसामवेदः ॥ पितामाताप्रजेत एव॥मनएव पिता
 वाङ्माताप्राणः प्रजेत्यादि ॥ अत्रकेचित् ॥ अन्यशा
 खोक्तकर्माणिऋक्शाखीकुरुतेयदा ॥ तत्कर्मत्सफलंज्ञे
 यं पाराशरमतस्मृतमिति ॥ विश्वामित्रः ॥ वशिष्टोपि॥
 ऋग्शाखयाकृतं कर्मयदिस्थादन्य शाखिनां ॥ न त
 त्कर्मपुनः कुर्यादिति वेदविदांमतं ॥ यत्रनास्ति स्व
 शाखाचेत् ऋग्शाखोक्तंसमाचरेत् पुनर्नार्हतिसंस्कार
 मन्यथाकुरुतेपुनरिति ॥ वचन त्रयब्रह्माद्वाजसनेपिनाम
 पि कर्मऋग्शाखयाकृतं चेत्सफलमिति वदन्ति ॥ तद
 त्यन्तासमंजसं ॥ क्वचिद्देशेस्वशाखीय ब्राह्मणालामेस
 तिब्रतबंधकालाति क्रमेण सर्वथा कर्मलोपं प्रसक्तौक्यं
 चित्संकटविषयतथानेयानितानिवचनानीति ॥ न तु
 स्वशाखीयसत्त्वेतमना दृष्ट्यऋग्शाखीयेनैव तानोति ॥
 नन्विदंकथमवगम्यतेतिचेदुच्यते ॥ पूर्वोक्ततृतीयवच
 ने एव यत्र नास्तिस्वशाखोचेत्यादित्युक्तत्वात् ॥ किं
 चकात्यायनोप्युवाच ॥ वङ्गपवास्वगृह्योक्तं यस्य याव
 त्प्रकीर्तितं ॥ तस्यतावतिशास्त्रार्थकृते सर्वकृतंभवेदि
 त्यादिवचनतोपि स्वशाखीयमेवज्यायः ॥ किं च यजुः

शाखाविधानेतु यदि षड्वर्चकर्मचेत् ॥ कृतंचापिहितकर्मपुनः कुर्याद्यथाविधि ॥ इत्यादिवचनशतैरपि स्वशाखीयमेवकर्माचरणीयं ॥ नाम्यशाखीयमिति ॥ अन्यथा दोष श्रवणात् ॥ एतेन उच्छिन्नशाखिनांत्राहण्यापादकसंस्कारेषुसत्स्वपि सर्वेषुवेदेषु तस्यैवविनियोगोदित्याकारकस्त्रितीयोपिहेतुः प्रत्याख्यातः इत्यवधेयं ॥ एवंचोक्तहेतुभिः सर्वेषुवेदेषु ऋग्वेदस्यैव मुख्यत्वमिति वदतांमतस्य दत्त तिलांजलिकतयायजुर्वेदापेक्षया नऋग्वेदस्य मुख्यत्वमिति सिद्धम् ॥ एतद्वत्सामाथर्वणावपिप्रत्याख्यातौवेदितव्यौ ॥ इदमापाततःप्रबलमल्लनिवर्हेण न्यायेनोपपादितं ॥ अधिकंतुशुक्लकृष्णयजुर्वेदविचारावसरेति रुचिरतया व्यक्तीभावमापत्स्यते इत्यवधेयं ॥ अथाऋग्वेदत्वापेक्षया यजुर्वेदत्वंव्यापकमित्यादिविचारस्य तु शुक्ल कृष्णयजुर्वेद भेदकारणनिर्णयाधीनत्वात् अतपूर्वतत्कारण निर्णयएवक्रीयते ॥ अयमध्वर्यशाखाविचारो विष्णुपुराणे तृतीयांशेव्यक्तः सयथा ॥ यजुर्वेदतरोः शाखाआसन्नेकोत्तरंशतं ॥ १०१ ॥ ऐको न पटिशाखाश्च कठादय उदाहृताः ॥ १ ॥ सप्तविंशतिशाखाश्च ततःकृष्णाङ्गिराःसु

ताः ॥ शुक्लाऽपंचदशप्रोक्ता क्रियादि ॥ तथामुक्तिकोप
निपदि॥नवाधिक शतमध्वर्युशाखाः प्रतिपादिताः॥ चर
णव्यूहकारैस्तुयजुर्वेदस्य पङ्शीतिभेदाएवोक्ताः ॥ तथै
व एकशतमध्वर्युशाखा इतिमहाभाष्यकारैरप्युद्घो
षितं ॥ एवं चैतेषां परस्परंविरोधः सपूर्वपरिहीयते ॥
श्रुतिस्मृतिविरोधेतुश्रुतिरेवबलीयसीति वचनतोपिमुक्ति
कोपनिपद्युतिवचस एव मुख्यतयाते नैवेतरेषामैकक
ठं विधीयते ॥ तद्यथा ॥ चरणव्यूहेतु ॥ आदौषड्शीति
भेदाःउक्ताः॥ ततः कण्वादिपंचदशाखाःकथिताः॥ततोप्य
त्रैतैतिरीयाष्टशाखाग्रहणंकृतं॥ तथाचाहृत्यनवाधिकश
तसंपत्यामुक्तिकोपनिपच्चरण व्यूहयोरविरोधः ॥ तथा
प्येकशतमध्वर्युशाखा इति भाष्यविरोध इति चेन्न ॥
तैतिरीयाष्टशाखानामवांतरभेदत्वात्तैरग्रहीताः ॥ चरण
व्यूहेमुक्तिकोपनिपदिचावांतरभेदान् ग्रहीत्वोक्त मित्य
विरोधः ॥ एवंभेदाभेदग्रहणाग्रहणाभ्यांविरोधपरिहारस्तु
सुकरएव अत्रयजुषः शुक्लकृष्णभेदापादिकेय मास्या
यिका ॥ अथ कदाचित् दैववशाद्देशंपायन नामकोगुरुः
स्वःस्वस्त्रीयंवालंहतवान्॥ तज्जन्यब्रह्महत्यादोषमपाक
र्तुमाह ॥ हेशिष्याः मदीब्रह्महत्यापापापहं व्रतमाचरत

इत्याज्ञापयामास ॥ ततः शिष्येपुत्रतमाचरत्सु सत्सुतत्र
 याज्ञवल्क्यः ॥ किमेतैरल्पसरैरहमेकएव व्रतंचरामीत्यभा
 णीत् ॥ तच्छ्रुत्वाकुपितोगुरुवाच ॥ विप्रानमंत्राव्ययाच्छात्रे
 णालंमदधीतं त्यजेत्यूचिवान् ॥ ततोयाज्ञवल्क्यः रुधि
 राक्तानियजूंषिचछर्द ॥ ततस्तच्छिष्याः गुर्वाज्ञया त
 ल्लोलुपतयात्तितिराभूत्वावांतान् तान्वेदान् आदन् ॥
 तेषांताशिन स्तैतिरीयसंज्ञकाः अभवन् इति ॥ अ
 थ ॥ याज्ञवल्क्यः स्ततः प्राह प्रणिपत्य दिवाकरम् ॥
 यजूंषितानिमेदेहि यानिसंतिनमेगुरौ ॥ १ ॥ एव मु
 क्तोददौतस्मै यजूंषि भगवान् रविः ॥ अघातयामच्छंदां
 सियानिवेत्तिनतद्गुरुः ॥ २ ॥ याज्ञवल्क्यस्ततोब्रह्मन्
 स्वशिष्येभ्य उवाचहं ॥ वाजिनस्तेसमाख्याताः सूर्य
 स्वश्वोभवद्यतः ॥ ३ ॥ शाखाभेदास्तुते तेषां दशपंच
 चवाजिनाम् ॥ कण्वाद्यास्तु महाभागा याज्ञवल्क्याः
 प्रकीर्तिताः ॥ ४ ॥ इति सूर्यपुराणे वाराहपुराणे तु ह्य
 ग्रीवः कदाचित्तु सूरद्वेपी महाबलः ॥ भक्षयित्वा बहून्
 वेदान् सपातालं समाविशत् ॥ ५ ॥ दैत्यं विदार्यता
 न्वेदान् ब्रह्मणे प्रददौ हरिः ॥ द्वापारादौ महायोगी पा
 राशर्यो महातमाः ॥ अवतीर्याथतान्वेदान् ब्राह्मणेभ्य

उवाचह ॥ भाविवृतान्तमाज्ञाय त्रिकालज्ञोमुनिस्तदा ॥
 यजूंषिया तयामानि सूर्यमध्याप्यचिक्षिपे ॥ छर्दत्वा
 याज्ञवल्क्यस्तु छन्दांस्ययगवेषयन् ॥ गुरारवविद्यमाना
 निसूपतस्थे दिवाकरम् ॥ ४ ॥ सूर्यम्प्रसाद्यकालेनप्रा
 प्यतस्माद्यजुर्गणम् ॥ शुक्लान्यथा तयामानि यजूंषि
 प्राप्यभास्वतः ॥ ५ ॥ शाखाश्चक्रे पञ्चदशकण्वाद्या
 श्च महामुनिरिति ॥ श्रीमद्भागवतेपि ॥ वैशम्पायनशि
 ष्यावे चरकाध्वर्यवो भवन् ॥ इत्याद्यारभ्यजग्रहुर्वा ज
 सन्यस्तः कण्वमध्यन्दिनादयः ॥ इत्यन्ते नापि एतदेव
 प्रतिपादितम् ॥ अत्र केचित् द्वापारादौ व्यासेन स्वी
 यद्वितीयशिष्यायवैशम्पायनाय षड्शीति शाखाएवोप
 दिष्टाः ॥ वैशम्पायनाय निगदाख्यं यजुर्गणमित्यादि
 वचनतः ॥ किञ्च वैशम्पायन एवैकोनिष्णातो यजुषा
 मुतेत्यादिवचनतोपि वैशम्पायनोद्वेग्यकल्यासकर्तृकष
 षड्शीति शाखामात्रविधानबोधनेन तासामेव पञ्चदश
 शाखापेक्षया पूर्ववृत्तित्वेन च प्राधान्यान्मुख्यत्वमिति तै
 तिरीयशाखाभिमान्यग्रसराः समत्सराः सन्तः सोपक्रो
 शमाक्रोशंतीति यत्तदत्यन्तमसदित्युच्यते ॥ कथमिति
 चेत्सावधानतया श्रुणुतस्मरततानि सूर्यवराहपुराणादि

(११४)

वचनानि ॥ येष्वनुपदं याज्ञवल्क्येन पूर्वग्रहीतवेदछर्द
नानन्तरम् साक्षात्सूर्य प्रसादतः प्राप्तानामयातयामा
नां शुक्लग्रजुषां मुख्यत्वादेव त्रिकालज्ञो व्यासः वेश
म्पायनाज्ञया याज्ञवल्क्यः तदीयं वेदान् तस्मैसमर्प्य
स्वीयायातयामवेदान्वेषणं करिष्यतीति भाषिबृत्तान्ते
माज्ञाय तादृशवेदविभागात्पूर्धमेव पञ्चदशशाखात्म
कं शुद्धं सारभागं भगवतिभानौ निहितवानिति ॥ कि
ञ्चाधुनावाक् युद्धे सन्नद्धाभवत् ॥ एतावत्पर्यन्तं यजु
र्वेदत्वावच्छिन्नस्य ऋग्वेदाद्यपेक्षया श्रेष्ठ्यमापादितं ॥
इतः परन्तु अन्यैः सहविरोधेतु वयम्पञ्चोत्तरं शतम् ॥
परस्परं विरोधेतु यूयं यूयं वयं वयमिति ॥ महाभार
तीयवनपर्वघटकधर्मराजवचनवत् ॥ कौन्तेयराधेयज
यपराजयवद्वासमवधारयन्तु भवन्तः ॥ निरुक्तवराहपु
राणवचनानुरोधेन यदा हयग्रीवदानवकर्तृकवेदभञ्ज
णोत्तरं भगवान् नारायणः हयग्रीवरूपः सन् पाताल
तलेतन्दनुजम्बिदार्यं ब्रह्मणो पुनर्वाजिरूपेण तेनैव वे
दानुपदिदेशेति कृत्वा वाजित्वं ऋग्वेदादीनामपि सम्भ
वति ॥ तथापि सारभागस्य भानौ व्यासेन न्यासोत्तरं
साक्षाद्वाजिरूपेण रविणायाज्ञवल्क्यस्योपदेशदर्शना

द्वास्तवं वाजितं शुक्लयजुर्वेदस्यैव ॥ दानवाद्यनुलि
 ष्टत्वेन सारवतया शुद्धत्वात् ॥ ऋग्वेदादीनां तु दान
 वोलिष्टत्वेन कृष्णत्वेपि ॥ वैशम्पायनयजुषां तु पूर्वदा
 नवोलिष्टत्वेन सर्वसाम्येपि पुनर्याज्ञवल्क्यवान्तत्वेन
 द्विगुणोलिष्टत्वरूपोत्तमकृष्णत्वस्य जागरूकतया पुन
 रभिमानिकतया वैशम्पायनीयाः स्वशाखामुख्यत्वं व
 दन्तो विवदन्तोपि कथमद्यपिलज्जाजलधिमजन सजाः
 न भवन्तीति परमाश्चर्यमिदम् ॥ ननु एक आसीद्यजु
 र्वेदः स्तञ्चतुर्द्वाव्यकल्पयदितिकूर्मपुराणवचनतः केवल
 यजुर्वेदत्वस्य मुख्यतावच्छेदकतया तद्विशिष्टत्वेनास्म
 द्देदस्यैव मुख्यत्वमास्तामिति चेन्न ॥ तादृशकूर्मपुरा
 णीयवचनगतयजुर्वेदपदस्य शुक्लयजुर्वेदपरत्वात् ॥
 अन्यथा बृहन्नारदीयवचोपि व्याकुप्येत ॥ तथाहि य
 जुर्वेदमहाकल्पतरोरेकोत्तरं शतम् ॥ शाखास्तत्रशिखा
 कारा दशपञ्चच शुक्लगाइत्यादि ॥ तथाचाक्तयजुर्वेद
 सुरतरुवरीयएकोत्तरशतशाखा सुविभागे कृते पूर्वं ए
 कोन षष्ठिकढीयशाखानां मुख्यत्वमिति न धर्मितव्य
 म् ॥ तासां यातयामत्वेन मध्यमकृष्णत्वात् ॥ तत्सम
 नन्तरोपस्थितानां कृष्णाङ्गयानां सप्तविंशतिशाखानां

तु निरुक्तदोषवत्तया द्विगुणितोच्छिष्टत्वप्रयोज्योत्तमकृ
 ष्णात्वाधिकरणतावत्तयाचन मुख्यत्वम् ॥ अपि तु अ
 वशिष्ठानामुक्ततरुवरशिखाकाराणां तादृशपञ्चदशशु
 क्लयजुः शाखानामेवागतिगंतिकतया मुख्यत्वंसम्यक्
 संज्ञाघटीतीति सिद्धम् ॥ न तावदेतावदेवान्यदपिबर्ब
 र्तिप्रचुरतरमपरम् ॥ तथाहि आदित्यपुराणे अस्याः
 प्रथमशाखायाः सामवेदउरस्थलम् ॥ ऋग्वेदोमध्यदे
 शस्तु अथर्वणमथात्रिषुक् ॥ छन्दादीनिह्युपाङ्गानि च
 हदारण्यकंगिर इत्यादि ॥ अत्र प्रथमपदस्य मुख्यार्थ
 कतया प्रथमशाखास्माध्यन्दिनशाखेत्यर्थः ॥ कुत इति
 चेत् ॥ निरुक्तवचसातादृशशाखा विशिष्टशुक्ललयजुर्वेद
 स्येवाङ्गित्वप्रतिपादनात् ॥ अत एव तैत्तिरीयोपनिष
 दापि तस्य यजुरेव शिर इत्युक्तम् ॥ भाष्यकारैरपि त
 धैव भाषितम् ॥ तथाहि तस्य शिरस्त्वं प्राधान्यात् ॥
 प्राधान्यं च सन्निपत्योपकारात् ॥ यजुषा हि हविर्दी
 यते स्वाहाकारादिनाइत्यादिः ॥ अत्र यजुः पदंनहि उ
 पनिपत् भाष्यकारयोर्यजुर्वेदत्वावच्छिन्नतात्पर्यकम् ॥
 अपि तु शुक्ललयजुर्वेदविषयकमेव तात्पर्यं गमयति ॥
 अन्यथा अस्पेत्यारभ्य छन्दादीनीह्युपाङ्गानिचहदारण्य

कं शिर इत्थंतेनादित्यपुराणीयोक्त वचनेन बृहदारण्य
 स्यैव शिरस्त्वेन प्रतिपादनानुपपत्तेः ॥ किं च स
 र्वेषु गात्रेषु शिरः प्रधानमिति न्यायाच्च ॥ नि
 रुक्तवचसाव्यष्टौ तादृशांगांगी भावकल्पानायां ऋ
 गादीनां तदुक्तरीत्या अवांतरांगत्वेपि बृहदारण्यस्यैव
 शिरस्त्वोक्त्या शुक्लयजुर्वेदत्वस्यैव मुख्यतावच्छेदक
 तयातस्यैव मुख्यत्वमिति सिद्धं ॥ अथापरे वैशंपायनी
 ययाजुषाः परमहंषादिक लुपितमनीषयापुनः सासूय
 या ईर्ष्यापि ब्रह्मविदग्रसरयोगीश्वरयाज्ञवल्क्य मुनि
 वरे गुरुशापेन मध्यान्हेघटिकात्रयंचांडालत्वमारोपयंती
 ति यत् तन्मिहिरमरीचि जीवनवीचिनिचयवदत्यंतम
 सदेव ॥ कथमिति चेदुच्यते ॥ स्कान्देसनत्कुमारसंहिता
 यां कालीखंडे सप्तदशाध्याये ॥ व्यासउवाच ॥ श्रुतोवेद
 विभागस्तु ततोपि स्तरतोमया ॥ अन्योन्य शापकारि
 त्वं कथंतेषां बभूवह ॥ १ ॥ मुनीनां श्रोतुमिच्छामि ब्रूहि
 पद्मजनंदन ॥ सनत्कुमारउवाच ॥ श्रुणु सत्यवतीसूतो
 मुनीनामत्रविस्तरं ॥ अन्योन्यशापरोषांवा अशपंस्ते
 परस्परं ॥ २ ॥ पुरासरस्वतीतीरेपुष्करेसुसमाहिताः ॥
 मुनयो नियतात्मानो वेदानध्यापयंस्तदा ॥ ३ ॥ याजु

पास्तेगुरुन् प्राप्यस्वान् स्वानध्ययनार्थिनः ॥ ब्रह्मच
 र्यपराभूत्वानियमाध्यायिनोभवन् ॥ ४ ॥ वैशंपायनना
 मासौ मुनिस्तत्रसुधार्मिकः ॥ याज्ञवल्क्यस्तथाकण्वो
 विप्रोमाध्यंदिनाद्वयः ॥ ५ ॥ कात्यायनश्चमेधावीनिय
 माध्ययनेरतः ॥ यजूष्यधीयतां तेषामुनीनांतुगुरोर्मुखा
 त् ॥ ६ ॥ गुरुपुत्रस्तदाबालो गुरुशिष्यांतरालके ॥ चचा
 र्वाल्वापल्यात् खांडिकस्यात्मजोमुने ॥ ७ ॥ तस्यै
 वचाभवच्छालो वैशंपायननामकः ॥ वारयामासतंवा
 लंकुशैःसंताडयन्पटे ॥ ८ ॥ तदाध्ययनविप्रो नोमामूदि
 ति विशंकितः ॥ कुशसंताडनादेव बालः पंचत्वमाग
 त् ॥ ९ ॥ ततस्तुखांडिकोदुःखात्प्ररुरोदमहास्वनः ॥ वै
 शंपायन संज्ञस्तु ब्रह्महत्यातुरोभवत् ॥ १० ॥ सर्वैशं
 पायनोगत्वाप्रणम्यचरहोगुरुं ॥ प्रसीदभगवन्मह्यं गुरु
 द्रोहेविनिष्कृतिं ॥ ११ ॥ हत्यायाश्चैव बालस्यनिष्कृतिं
 प्रकरोम्यहं ॥ तस्यतद्वचनं श्रुत्वा गुरुस्तेषांसखांडि
 कः ॥ १२ ॥ उवाच शिष्यं शालंचमामैषिवचिमतेहि
 तं ॥ खांडिकोवाच ॥ याज्ञवल्क्यः सहाध्यायी तथान्ये
 द्विजपुंगवाः ॥ १३ ॥ करिष्यंति च मद्वाक्याद्ब्रह्म
 व्रतमिदं निजाः ॥ याज्ञवल्क्यं समाहूय खांडिक्याहतंगु

(११९)

रुः ॥ १४ ॥ गुरुवाच ॥ वैशंपायन संज्ञस्यमच्छाल
स्यविशेषतः॥ब्रह्महत्याद्वयंपापं संप्राप्तंदैवयोगतः १५॥
तन्निष्कृतीं तु तेनैव प्रकुर्वंतुसमाहिताः ॥ तदागुरु
वचः श्रुत्वायाज्ञवल्क्यो ब्रवीन् द्विजः ॥ १६ ॥ कण्व
कात्यायना याज्ञवल्क्यमाध्यंदिनोद्विजः ॥ सत्यमुक्तं तु
भवता गुरुणाचविशेषतः ॥ १७ ॥ वैशंपायनहत्यायाः
व्रताचरणमुत्तमं ॥ कर्ताकर्मफलंभुङ्क्तेअन्येषांतत्रकाक
था॥१८॥ वैशंपायनएवैकः करोतुकथमीदृशाः ॥ इत्थंते
षांचःश्रुत्वागुरुस्तानशपत्क्रुधा ॥ गुरुवाच॥१९॥
येमत्तोधिगतावेदास्तानुद्गीरंतुमाचिरं ॥ तदागुरुवचः
श्रुत्वाआवमुस्तेद्विजास्तदा॥२०॥अथभक्षन्तैतिरीयाह्य
भवन्नामतोमुने ॥ पुनस्तान्गुरुरप्याह चांडालब्रह्म
वाप्स्यथ ॥ २१ ॥ इत्युक्ताः गुरुणातेन याज्ञवल्क्या
दयस्तदा ॥ कण्वःकात्यायनश्चैव तथामाध्यंदिनोमु
निः ॥ २२ ॥ जगमुस्तेतपसातोप्यसूर्यैर्द्वादशवत्सरं ॥
तुष्टुवृर्तिषमोपिता याज्ञवल्क्या दयस्तदा ॥ २३ ॥ मुन
यज्जुः ॥ दिवाकरायमहते सवित्रेतेनमोनमः ॥ इत्या
दि ॥ इत्थं संस्तुवतां तेषांभ्रातुरासीत्तदारविः ॥ २४ ॥
उवाचवरदोरुमीति याज्ञवल्क्यादिकान्मुनीन् ॥ मुन

(१२०)

यः प्राञ्जलीं बध्वा प्रणिपत्य दिवाकरं ॥ २५ ॥ ऊचुः प्रहृष्ट
मनसो वाक्यमेतत्सुविस्मिताः ॥ मुनय ऊचुः ॥ धन्यास्मो
नुग्रहीतास्मो यद्भवान् दृक्पथंगतः ॥ २६ ॥ ब्रथैव गु
रुणा शप्ताश्चांडालत्वेन भास्कर ॥ शापमुक्तिर्भवेद्देव छं
दांस्यन्यानि देहि नः ॥ २७ ॥ याज्ञवल्क्यमुवाचे दं भास्कर
रः प्रहसन्निव ॥ श्रीभास्कर उवाच ॥ नैदं गुरुवचो मि
थ्या भविष्यति कदाचन ॥ २८ ॥ मर्यादां वै करिष्यामि
प्रसादेन मुदा द्विजाः ॥ निष्कर्माणो वसंत्येवं मध्यान् हे वटि
कात्रयं ॥ २९ ॥ तस्माच्छापाद्विमुक्ताश्च भवंतो विप्र
सत्तमाः ॥ अयातयाम छंदांसि दास्यामि भवतामहं ॥ ३० ॥
नेष कालो ममाध्याये वाजिरूपेण भो द्विजाः ॥ गृह्णन्तु ता
नि छंदांसि यानि वेति न तद्गुरुः ॥ ३१ ॥ तथेति ते द्विजाः
सर्वेऽप्यगृण्यन् भास्कराद्युतिं ॥ वाजिरूपेण यस्मात्ते त
स्माद्वाजसनेयिनः ॥ ३२ ॥ समागम्य भवत्तत्र याज्ञव
ल्क्यो महागुरुः ॥ शिष्यान्ध्यापयामास पुण्यं वाजसनेय
कं ॥ ३३ ॥ तदृष्ट्वा महदाश्चर्यं सारण्यकमनुत्तमं ॥
कदाचित् समवायो भूत् मुनीनां भावितात्मनां ॥ ३४ ॥
तत्रोपविष्टक्रोधेन लोणाक्षिः प्रत्यभापत ॥ अनेन याज्ञ
वल्क्येन सहासी तुमुलं मम ॥ ३५ ॥ अपासंस्तभ्यति

घामिगुरुशार्पेन भोद्विजाः ॥ साहंकारंतुतद्वाक्यं याज्ञ
 वल्क्योमुनिस्तदा ॥ ३६ ॥ श्रुत्वाप्रोवाचलोगाक्षिं भवा
 न् सूत्रकृतांवरः ॥ मच्छाखाप्रत्ययं हिलाकुतःसूत्रात्म
 नोगतिः ॥ ३७ ॥ लोगाक्षिः परमप्रीतो याज्ञवल्क्यमु
 वाचह ॥ यत्पूर्वभास्करेणोक्तं मध्यान्हेघटिकात्रयं ॥ ३८ ॥
 तस्मादपिविनिर्मुक्ताः पुण्यारण्यस्यवैभवात् ॥ इत्युक्त्वा
 प्रोक्षयामास अपः स्तम्भोयतज्जलम् ॥ ३९ ॥ ततस्तौ
 प्रोनिसंयुक्तौ समासीताम् परस्परं ॥ ४० ॥ इत्यादि ॥
 तथाचेतादृशशप विनाशनमवधायानार्यवत् कृष्णया
 जुषवयै यंदुच्यते ॥ तद्वंध्यापुत्रः समायाति स्वपुष्पधृतशे
 खरः ॥ मृगांभसिकृतस्नानः शशशृङ्गधनुधर इत्यादि ष
 दलीकमेव ॥ किंचागण्य पुण्यजनक बृहदारण्य पठन
 पाठनाद्यपगता खिलकलिकलुपमन सांसुमनसां शुक्
 लयजुर्वेदाध्ययनव्रतां महतां ब्रह्मविदग्रसरयोगीश्वर
 याज्ञवल्क्यमुनिवराणां महदपमानकारण गर्हणाकरणे
 नाश्वल शाकलादिवत् बलघदनिष्ठजनकत्व विशिष्टा
 शिष्टत्वमेव स्पष्टीभवति ॥ अपिच यथा नहि शुक्लयजु
 र्वेदव्यतिशुक्लत्वं कृष्णयजुर्वेदव्यति ॥ तथा कृष्णतमपि
 शुक्लयजुर्वेदव्यतिनभवति ॥ ब्राह्मणतशूद्रत्ववत् ॥ तथा

चांडालत्वं अचांडालवृत्तियदि स्यात् तर्हि आचांडालत्वं
मपि चांडालवृत्तिस्थात् ॥ इत्यलमसदावेशा वकाशेने
ति॥इदमंशोअमितजामितैवव्यापादापादनसदनेत्यतए
वोपरम्यते ॥ अन्यथा किंगविगोलमुतागविगोलं यदिग
विगोलं नहि मयिगोलम् ॥ अगविचगोलं यदितवइष्टं
भवतु भवत्यपिसम्प्रतिगोलम्॥इत्यादिवचनजालम्बला
देव गलालिङ्गितं भविष्यतीतिभिया अलंकारएवालं
कार इतिमन्ये ॥ किञ्चोक्तकालीखण्डे केवलं गणपतिं
विहाय शिवविष्णुप्रमुखानामपि सर्वेषां शापसम्बन्धः
प्रतीयते ॥ परन्तु नहि तेषां तादृशशापसम्बन्धेन ई
श्वरत्वमपहृतं किमुतमुनिबराणामिति ॥ शापोपसंहार
स्य तदुत्तरं विद्यमानत्वात् ॥ ननु आदित्यादिपुराणा
दिषु एतादृशशापसम्बन्धाप्रदर्शनेन कालीखण्डीयशा
पापादनिकेयमाख्यायिका अलीकैवेति चेन्न ॥ अग
तिगतिक्तया कल्पभेदेन व्यवस्थाभेदस्य कर्तुं मुचि
तत्वात् ॥ अन्यथा अन्योन्यम्पुराणानां विरोधो अपरि
हार्यः स्यात् ॥ तद्विरोधपरिहारस्तु उक्तपूर्वएवावसेयः॥
यस्तुनस्तु इयमाख्यायिका केन चिदाधुनिकेनकल्पिता
इति हासादिप्रसिद्धभ्रष्टेयाख्यायिका साम्याभावान् ॥

तथाहि वैशम्पायनादि कात्यायनान्तानां पञ्चानां खा
 ण्डिकशिष्यलोक्तिः विष्णुवराहवामनादित्य भागवतभा
 रतप्रभृतिपुराणेतिहासेषु अदृष्टचरी ॥ वैशम्पायनकर्तृ
 ककुशकरणकस्वाध्यायान्तरायीभूत स्वशिशुबधपापाप
 करणाय गुरुणानियुक्ताः याज्ञवल्क्यादयश्चत्वारः शाल
 स्नेहानुरोधेनास्माननुयुङ्क्तेयमिति स्वमनसिविचिन्त्य
 वैशंपायनकृतनिष्कृत्यैव सुपरिहरमिदमेन इति ॥ स ए
 वाचरत्तित्यवोचन् ॥ तद्वचः श्रवणजनितामर्षपूर्णः खा
 ण्डिकश्चत्वारोप्यवादीत् मदधीतन्त्यजतेति ॥ ततस्ते
 रुद्रान्तेषु यजुः सुपुनरपि शापमदादित्युक्तिस्तु इतरा
 ख्यायिकाभ्यो विलक्षणैव ॥ किञ्च यत्कर्तृकः शापस्त
 त्कर्तृकएवोत्थापइति पुराणप्रसिद्धिः प्रकृते तुनतथा ॥
 नच प्रबलकर्तृकोत्थापेन दुर्वलकृतशापस्य परिमार्ज
 नं भवतीति युक्तमेवैतदिति चेन्न ॥ सूर्यापेक्षया दुर्वल
 स्य लोगाक्षेः उत्थापदानमपि मत्तप्रलपितमेव ॥ इत्थं
 च गुरुकृतशापस्य वैयर्थ्यं स्वाख्यायिक्यैव ख्यापि
 तमजानन् पूर्वापरावधारणशून्यः श्रीमद्याज्ञवल्क्यशा
 पविदग्धशाकल्यपक्षपाती अविदग्धोपि आख्यायिका
 रचनवैदग्धीं मुग्धधीरुदाजहार ॥ यद्येतत्समूलमभवि

प्यतदा हेमाद्रि माधवाभिर्धेर्निबन्धकारैः क्वचनोपा
 न्याशिष्यम् ॥ तथाचेयमाख्यायिका अधुनिकैः कैश्चि
 त्कल्पितेति सिद्धम् ॥ पुनरन्ये याज्ञवल्क्यविपक्षपक्षी
 याः एवमुत्प्रेक्षन्ते तद्यथा याज्ञवल्क्यस्य पूर्ववेदत्यागो
 त्तरं उत्तरवेदप्राप्तेः पूर्वं अन्तरालकालावच्छेदेन दो
 ब्राह्मण्यमिति ॥ तदपि वदतोऽन्याथातवदेव प्रतीयते ॥
 तथाहि ऋग्वेदेऽश्चयजुर्वेदेः सामवेदेऽथर्वणेः ॥ इतिहा
 सपुराणैश्च सौरैरक्षरमन्त्रतः ॥ इत्येवमादिभिस्तेन
 स्तूयमानस्तदोरविः ॥ इत्यादित्यपुराणगतोत्तरखण्डोय
 चतुर्थाध्यायस्य वाक्येस्तस्य वेदवत्त्वबोधनात् तत्र य
 जुर्वेदपदेन कठीयशाखानामनुद्धान्तत्वादविरोधः ॥ किं
 च याज्ञवल्क्यस्ततःप्राह्मभक्त्यातवमयोदितम् ॥ मर्याधी
 तानिवेदानां सहस्राणियथाक्रमम् ॥ विद्यन्ते हृदये चैव
 रक्षितानि यथा विवि ॥ गुरुत्वाच्च ॥ मुच्यतां यत्तयां
 धीतं मतोविप्रावमानक ॥ इत्येव मुक्तं गुरुणातन्मात्रं
 विसृजाम्यहम् ॥ एवमुक्त्वा क्षणं ध्यात्वायोगेन महता
 वृतः ॥ चिन्तयित्वाथनिश्चित्य वाक्यमेतदुवाचह ॥
 ममाप्यलंत्वदाधीतं यन्मयातदिदं द्विज ॥ इत्युक्त्यारु
 धिराक्तानिःसरूपाणि यजुःपिसः ॥ छन्दयित्वा ददौ त

स्मै ययौ च स्वेच्छया मुनिरिति ॥ आदित्यपुराणि द्रव
 चोभिरपि प्रत्युतवैशंपायनसहित स्वसहाध्यायिनां स
 र्वेषां महायोगवलेन सप्तविंशतिशाखाः समाकृष्यस्वो
 दरस्थशाखाभिरेकी कृत्ययदोद्धान्तास्तावत्पर्यन्तं अंत
 रालकालावच्छेदेन तेषामेव दौर्ब्राह्मण्यं वक्तुमुचितम् ॥
 पुनश्च मुनिवरवान्तानां सप्तविंशतिशाखानान्तीर्य
 ग्योनिजनितितिरिपक्षिरूपेण भक्षणादपि तेषां उत्तम
 कृष्णयजुर्द्धमतिजागरूकतया वरीवर्तितराम् ॥ वैभवं
 पाज्ञवल्क्यस्य कृष्णद्वैपायनादृते ॥ ज्ञातुं समर्थः को
 न्यः स्यादिति पौरोणडिडिमः ॥ १ ॥ अतएव भगवान्
 द्वैपायनो द्वापारादौ वेदविभागात्पूर्वमेव सारभूतांशं
 सूर्यं निधायानन्तरमेवावशिष्टं ऋगादिभागं पेलवैशं
 पायनादिभ्यो यथाक्रमेण विवभाज ॥ ततो याज्ञवल्
 क्योपि उक्तरोत्या आदित्यान्निजम्मुख्य भागमवापेत्य
 र्थसमर्थनेनाप्युक्तोपलब्धार्थां सार्थकैव समर्थितेत्यव
 धेयम् ॥ एवञ्च शुक्लयजुर्वेदत्वस्यैव मुख्यतावच्छे
 दकतया तद्विशिष्टः शुक्ल एव मुख्य इति सिद्धम् ॥
 ननु लाघवात् यजुर्वेदत्वस्यानुगततया मुख्यतावच्छे
 दकत्वे कथं तादृशं गुरुभूतस्य शुक्ल यजुर्वेदत्वस्य

मुख्यतावच्छेदकत्वमित्यपि न भ्रमितव्यम् ॥ अन्य
 नानतिरिक्तवृत्तिधर्मस्यैवावच्छेदकत्वमिति नियमात् ॥
 केवल यजुर्वेदत्वस्यामुख्यकृष्णयजुर्वेदवृत्तित्वेनानव
 च्छेदकतया शुक्लयजुर्वेदत्वस्यैव समष्टिव्यष्टिवेदवृ
 त्तित्वेन मुख्यतान्यूनानतिरिक्तवृत्तित्वेनावच्छेदकत्वं
 चक्षुषम् ॥ अत एव तार्किकवयैरपि ब्रह्मत्वम्विहाय
 धुमत्वस्यैव हेतुतावच्छेदकत्वमंगीकृतम् ॥ एतेन कृष्ण
 यजुर्वेदत्वस्य मुख्यतावच्छेदकत्वं आर्थिकमेव प्रत्या
 ख्यातं वेदत्वमित्यम् ॥ ननु वैशंपायनएवैको निष्णा
 तो यजुषामुतेति वचनगत एकशब्दः ॥ एकेमुख्या
 न्यकेवलाः इत्यनुशासनतः मुख्यत्ववाचकः ॥ तथाच वै
 शंपायनयजुषएव मुख्यत्वेन कथंशुक्लयजुर्वेदस्यैव मु
 ख्यत्वमिति चेदुच्यते ॥ अत्रवेदसंप्रदायोद्विविधः ॥
 ब्रह्मसंप्रदायः आदित्यसंप्रदायश्च ॥ तत्रब्रह्मसंप्रदायापेक्ष
 या आदित्यसंप्रदायस्यैव मुख्यत्वम् ॥ तस्याऽप्यातयाम
 तेन यावत्कर्म ब्रह्मप्रतिपादकत्वात् ॥ अत एव जावा
 लसंहितायां प्रथमाध्याये सूतोवाच ॥ देवरातस्तपस्ते
 पेपूर्णमब्दशतंपुरा ॥ पुत्रार्थसुमहद्द्वोरं धर्मवृद्धि करं
 परं ॥ १ ॥ रविमंडल मध्येसौ प्रादुरासीत्कृपाकरः ॥

(१२७)

समध्याम्नाय पुरुषः सहस्रतपन द्युतिः ॥ २ ॥ तं
दृष्ट्वासहसोत्थाय प्रहर्षोत्फुल्लमानसः ॥ ननामदंड
वद्भूमौ देवरातोमहामुनिः ॥ ३ ॥ कृतांजलिपुटः सम्य
क्भक्त्यापरमयायुतः ॥ वैदिकैस्तांत्रिकैस्तोत्रैस्तोतुं स
मुपचक्रमे ॥ ४ ॥ देवरातउ० ॥ एवंस्तुतस्तदादेवोदे
वरातेन धीमता ॥ उवाच परमप्रीतोवाञ्छितं परिपूर
यन् ॥ ५ ॥ वेदपुरुषउवाच ॥ प्रसन्नोस्मि महाभाग वरं
वृणुयथेप्सितम् ॥ तच्छ्रुत्वावचनं प्राह देवरातो महामु
निः ॥ ६ ॥ भवानेव हि मत्पुत्रो भूयादिति वृणेवरं ॥ त
थेत्युत्तवास भगवान् स्वस्वरूपो भवत्तदा ॥ ७ ॥ ब्र
ह्मामखंसमारिभे मुनिमण्डल मंडितः ॥ देवरातो पितत्रा
सीत् चिंतयन् देवभाषितं ॥ ८ ॥ गार्हपत्यात्समुत्प
न्नो बालकोद्भुतदर्शनः ॥ देवरातस्तुतं बालं समालिं
ग्य प्रहर्षितः ॥ ९ ॥ तदा ब्रह्मादयो देवाः प्रशशंसुर्मु
दान्विताः ॥ आशिषः प्रददुः सर्वे बालकं पावको
पमम् ॥ १० ॥ जातकर्मादि संस्काराश्चक्रुस्तस्य
मुदान्विताः ॥ दृष्ट्वा ब्रह्माथतं बालं योगलक्षणलक्षि
तम् ॥ ११ ॥ योगीश्वरो याज्ञवल्क्य इति नामाकरोन्मु
दा ॥ उपनीतं तु तं पश्चात्सावित्रीं सरहस्यकाम् ॥ १२ ॥

(१२८)

सर्वन्तन्नाहिमानंच कृपयासमुपादिशत्॥ मित्रज्ञयायाज्ञ
वलक्योवेदस्या ध्ययनेरतः॥ १३॥ गुर्वग्निसेवनपरोब्रह्म
चर्यवहन् शुचिः ॥ कदाचिद्वैवयोगेन वैशम्पायन दैशि
कः ॥ १४ ॥ बालहत्याह्वयं पापमवाप दुषिताशयः ।
शिष्यानज्ञापयामास कर्तुं पापापहं व्रतम् ॥ १५ ॥ या
ज्ञवलक्योपि तत्तद्व्याघ्रवदद्गुरुसन्निधौ ॥ एक एवा
हमत्रालंबद्बुभिः क्लिश्यते त्रया ॥ १६ ॥ तच्छ्रुत्वा वचनं
तस्य सहसामर्षितो गुरुः ॥ गुरुत्वाच ॥ त्यजा शुभ
दधीतं यद्गच्छ विप्रावमानक ॥ १७ ॥ योगोऽवरोपित
तज्ञात्वा योगेन महता वृतः ॥ यजुंषिरुधिराक्तानि च छ
र्द्वत्स्यान्वितः ॥ १८ ॥ प्रसाद्य देवदेवेशं भास्करं वे
दविग्रहं ॥ यजुंषि तानि मे देहि यानि सन्ति न मे गुरो
॥ १९ ॥ एवमुक्तो ददौ तस्मै वाजिरूपधरो रविः ॥ छं
दांस्य यातयामानि यानि वेति न तद्गुरुः ॥ २० ॥ या
ज्ञवलक्यस्ततश्चक्रे शाखाः पञ्चाविकादश ॥ कण्वाद्याः
सुमहाभागाः शुक्लास्ताः परिकीर्तिताः ॥ २१ ॥ आ
दित्यसंप्रदायोऽयं याज्ञवलक्यप्रकाशितः ॥ ब्रह्मणः सं
प्रदायोऽपि प्रोच्यते श्रोयतां द्विजाः ॥ २२ ॥ सूतोवाच
सृष्टिकाले ह्यग्नीषो धर्मद्वेषी महाबलः ॥ वेदमक्षयार्थमा

(१२९)

यातः पातालात्तरयान्वितः ॥ २३ ॥ पूर्वतदागमाद्ब्र
ह्मा सारभूतं यजुर्गणम् शुक्लमंयातयामंच रविमध्या
प्यचिक्षिपे ॥ २४ ॥ दैत्योयभक्षयित्वा तान् पुनः पा
तालमाविशत् ॥ दैत्यं विदार्य तान्वेदान् वेधसेन ददौ ह
रिः ॥ २५ ॥ वेधाः पुनर्हरिन्ध्यात्वा च नुर्भिर्वदनैः स्फुटं ॥
वशिष्ठप्रमुखान् पुत्रान् पाठयामास यत्नतः ॥ २६ ॥ ऋ
ग्वेदक्रमतः सर्वान् तेषि सर्वे महर्षयः ॥ पाठयामास तुः
पुत्रान् पौत्रान्वेदविवर्धये ॥ २७ ॥ द्वापारादौ हरिः साक्षात्पा
राशर्यो महातपाः ॥ अवतीर्य यतान्वेदान् ऋषिभ्यो विव
भाजह ॥ २८ ॥ पैलायसंहितामाद्यां ऋग्वेदाख्यामुवाच
ह ॥ वैशंपायनसंज्ञाय यजुर्वेदाख्यसंहिताम् ॥ २९ ॥
तामेव याज्ञवल्क्येन वांतां दृष्ट्वा मुनिस्तदा ॥ शिष्या न ज्ञा
पयामास तित्तिरत्नेन गृह्यतां ॥ ३० ॥ तैसर्वे तित्तिरा
भूत्वा जग्धुस्तानियजूंषि च ॥ तैत्तिरीयास्तु तैसर्वे ह्यभव
न् द्विजसत्तमाः ॥ ३१ ॥ मलिनाः कृष्णवर्णाश्च रक्ता
क्षाद्विषिताशयाः ॥ द्रविडाश्चाध्रजातीयाः कावेरीतिरि
वासिनः ॥ ३२ ॥ व्यासाज्ञया पुनः सोऽपि वैशंपायननाम
कः ॥ पुलस्त्याश्रममागच्छ द्रविसंघैः समावृतः ॥ ३३ ॥
रुत्वृत्तो मुनिना तेन पाठयामास तत्सुतान् ॥ रावणप्रमु

खान् सर्वान्यातयामंयजुर्गणम् ॥ ३४ ॥ ब्रह्मणः सं
 प्रदायोयंव्यास संदर्शितोभवत् ॥ विभक्तस्यैववेदस्यसं
 प्रदायोद्विधामतः ॥ ३५ ॥ ब्रह्मणः संप्रदायस्तु आदि
 त्यस्य तथापरः ॥ अयातयामसंज्ञोयं कृत्स्नकर्मप्रकाश
 कः ॥ ३६ ॥ यावद्ब्रह्मप्रकाशश्च रविरूपश्चयोम
 तः ॥ ब्रह्मणः संप्रदायस्तु कृष्णत्वान्नतथा मत इति ॥
 एवं च यावत्कर्म ब्रह्मप्रकाशकतया अयातयामत्वेन च
 ब्रह्मणः सम्प्रदायापेक्षया आदित्यसम्प्रदायस्यैव मुख्य
 त्वमिति सिद्धम् ॥ एवमात्मपुराणेपि चतुर्थोऽध्याये ॥ ह्यग्री
 वअश्विनीकुमारसम्वादे ॥ ह्यग्रीवउवाच ॥ हतेमयित्रिलो
 कीस्था ब्राह्मणाभयमागताः ॥ ब्रह्मविद्यां नवक्ष्यन्तिपु
 त्रायापिप्रियायच ॥ १ ॥ सामिवक्ष्यन्ति वै केचित् कौ
 षीतकि मुखाद्विजाः ॥ एकैकस्यैववा केचित् प्रवक्ष्यन्ति
 द्विजोत्तमाः ॥ २ ॥ इन्द्राहुर्भयमागम्य कुलदेवप्रसाद
 तः ॥ याज्ञवल्क्यं विहायेकं द्विजं वाजसनेयकम् ॥ ३ ॥
 सूर्यशिष्यं माहात्मानं सूर्यवदीप्ततेजसम् ॥ यजुर्विद्वे
 तरूपाणि तेनेमानिमहीतले ॥ ४ ॥ याज्ञवल्क्यस्यना
 मैकं धारयिष्यन्ति सर्वतः ॥ इतिब्रुवाणस्य मुनेर्ह्यग्री
 वस्य देवराट् ॥ शिरोन्यपात यद्गमौ बज्जिण शतपर्व

णा ॥ तत्रदध्यङ्गहयग्रीवः छिद्यमानेस्वमस्तके ॥ याज्ञ
 वल्क्यं रवेः शिष्यमुचे वाजसनेयकम् ॥ वक्तारं ब्रह्मवि
 द्याया अभीतं शक्तोपि च ॥ इत्यादि ॥ एवं चात्रापि
 याज्ञवल्क्यप्रकाशित शुक्लयजुर्वेदस्यैव यावद्ब्रह्मप्र
 काशकतया मुख्यत्वमाधिष्कृतम् ॥ अपिच पारमेश्वर
 संहितायां परमेश्वरोप्येवमेवोदाजहार ॥ महतो वेदवृ
 क्षस्य घासुर्देवस्य मुख्यतः ॥ प्रतिपादकतासिद्धा मू
 लवेदाख्ययाद्विजाः ॥ १ ॥ मन्त्रैः प्रथमशाखोक्तेः पञ्च
 रात्रोदितैरपि ॥ मूलमन्त्रेण च तथा पुंसूक्तेनहरिं य
 जेदिति ॥ अत्र प्रथमशाखामाध्यन्दिनशाखा इत्यर्थः
 पादोत्तु ॥ सात्विकन्तु यजुः शुक्ल मतः प्रथममुच्यते
 इत्यादि ॥ पञ्चरात्रतन्त्रेपि चतुर्थपादगतविंशाध्याये ॥
 पञ्चरात्रोक्तमार्गेण मन्त्रलब्धान्तरात्मनि ॥ दीक्षयित्वा
 यथान्यायं चक्रेवारिजमण्डले ॥ १ ॥ आगतान् दीक्षि
 तान् ब्रह्माकर्तव्यमिदमादिशत् ॥ काण्वीमाध्यन्दिनी
 शाखे शाखा स्वन्तर्हिते उभे ॥ अधीत्यमूलशाखेद्देनि
 पेकादीश्चसंस्कृतीः ॥ ताभ्यामेवानुतिष्ठध्वं सोमयागा
 दिकर्मचेत्यादि ॥ अन्यच्च ॥ यथा शुक्ल यजुर्वेदो वे
 दानां प्रथमो भवत् ॥ तथा कात्यायनं सूत्रं सूत्राणाम्

भवन्मुखमिति ॥ अपि च अथर्वणोपनिषदपि इदमेवा
 वेदयति ॥ तथाहि ॥ अथर्हेनं पिप्पलादोद्गिराः सनत्
 कुमारश्चाथर्वणमुपेत्योचुः ॥ भगवन्नादौ को वेदः प्रयु
 क्तः॥कोवा अयातयामः॥कोवा विष्णुर्देवत्यः॥कोवाकृष्ण
 कर्मब्रह्मप्रतिपादकः॥ कः स्विदेवर्षीणां प्रियदइति ॥ स
 तेभ्योयर्वा प्रत्युवाच ॥ भगवतो नारायणस्य निश्वास
 रूपेणामिव्यक्तः शुक्लयजुर्वेद एव एको अयातयामः
 सवीर्यत्वाय भवति ॥ स एव विष्णुर्देवत्यो विष्णुप्रीण
 नाय भवति ॥ स कृत्स्नकर्मब्रह्मप्रतिपादकस्तत्प्रतिपा
 दनाय भवति॥ स एव देवर्षीणां प्रीयस्तत्प्रीणनाय भ
 वति ॥ तएनं पुनरुचुः भगवन् कःस्विदेकायन इति॥
 सतेभ्यः प्रत्युवाच॥तत्र शौक्लियानि यजूं पिद्विसहस्रा
 गितान्येव एकायनानीत्याचक्षते ॥ अथहन्तमेवमृचुः ॥
 भगवन्नेकायने किं प्रतिपाद्यमिति ॥ तान्होवाच अथ
 र्वा॥साकारं ब्रह्मप्रतिपाद्यमिति ॥ कोवासाकार इति ॥
 असौयोवः सर्पति ॥ सहस्रशीर्षा पुरुषः ॥ असौसाकार
 इति ॥ अथ खल्वेतयोः कः उपास्य इति ॥ एतदन्य
 तरोपासने किं स्यादिति ॥ वेदाहमेतं पुरुषम् ॥ ना
 न्यः पन्थाविद्यतेऽयनायेति ॥ तल्लोकमयनममृतत्वमे

ति ॥ अथ त एनमूचुर्भगवन् उपनिषत्सारं ब्रूहीति ॥
 सहोवाच बृहदारण्यकमुपनिषत्सारमिति ॥ तत्र किं
 प्रतिपाद्यमिति ॥ अद्वितीयमेकं ब्रह्मप्रतिपाद्यमिति ॥
 तत्कथमुपास्यमिति सोहमस्मीत्युपास्यम् ॥ एवमुपा
 सने किं स्यादिति तादात्म्यमिति ॥ न स पुनरावर्तते
 न स पुनरावर्तते इति ॥ इयमुपनिषदतिरोहितार्थकैवा ॥ त
 याचात्र शुक्लयजुर्वेद एव सर्वार्थप्रतिपादकतया मु
 ख्यत्वे नाभिमत इति सिद्धम् ॥ किञ्च श्राद्धमयूखेमे
 त्रायणीय संहितारम्भः ॥ इपेत्वाभूतायत्वावायवस्यदे
 वोवः सवितेत्यादि ॥ अत्र इपेत्वोर्जेत्वावायवस्थोपायव
 स्येत्यादि कृष्णयजुः प्रतीकमगृहीत्वा इपेत्वोर्जेत्वावायव
 स्यदेवोव इति शुक्लयजुर्वेदप्रतीकग्रहणेनापि मुख्यत्वं ॥
 अपि च याज्ञवल्क्यप्राप्तानां शुक्लयजुषां सतेजस्कत्व
 शुक्लत्वाभ्यामुमुख्यत्वमागमोपि साक्षादेवावगमयति ॥
 तथाहि आदित्यानीमानिशुक्लानि यजूंषि वाजसनेन
 याज्ञवल्क्येनाख्यायन्ते इति ॥ तदर्थश्च आदित्यात्
 प्राप्तानि आदित्यानि ॥ इमानि कण्वादिपञ्चदशशा
 खारूपाणि शुक्लानि शुद्धानि यजूंषि व्यासेन वेदवि
 भागात्पूर्वमेव सारभूतत्वात् स्थापितानि ॥ वाजसनेयेन

वाजसनिपुत्रेण ॥ यद्वा वाजस्यान्नस्यसनिर्दानं यस्य
 सः वाजसनिः देवरातः॥ अन्नम्वैवाजइति श्रुतेः॥ पणु
 दानइति धातुपाठाच्च ॥ सर्वधातुभ्य इति औणादि
 रिः प्रत्ययः तस्यापत्यं पुमान् वाजसनेयस्तेन वाजस
 नेयेन याज्ञवल्केन यज्ञानां यज्ञकांडानां बल्क्यः वक्ता
 याज्ञवल्क्यः॥पृषोदरादित्वाद्बल्कशब्दःसाधुः॥देवरातोम
 हाकर्मठः तस्यापत्यम्पुमान् याज्ञवल्क्यः ॥ गर्गादिभ्यो
 यञिति गोत्रापत्यार्थे यञ् ॥ तेनयाज्ञवल्क्येनतन्नाम्ना
 मुनिनेति यावत् ॥ आख्यायन्ते कण्वादिपञ्चदशाशि
 प्येभ्यो उपदिश्यन्त इत्यर्थः ॥ एवमेतासां कण्वादिप
 ञ्चदशशाखानां शुक्लत्वं प्रतिपादयन्त्या श्रुत्या वैशं
 पायनीययजुषां कृष्णत्वमार्थिकमेव व्यक्तम्भवति ॥
 यथा उभयोरिकः पण्डित इत्युक्त्या आर्थिकमेवेतरस्य
 मूर्खत्वमिति वत् ॥ गागाभट्टेरपि तथैव व्याख्यातम्॥
 शुक्लानि ब्राह्मणैर्व्यामिश्रितानि शुद्धानीति यावत् ॥
 श्रीमद्भगवत्पूज्यपादआचार्यचरणैरपि शुक्लानि शुद्धा
 नीत्यभाणि ॥ एवं चैतेषां शुद्धत्वं वदद्वांगगाभट्टम
 गवत्पादाभ्यां अन्यस्य कृष्णत्वमर्थादेवाविष्कृतं भव
 ति ॥ वेदभाष्यकारैरपि शुक्लानीत्यस्य शुद्धानीत्यर्थः

कृतः ॥ एवं स्मृतिरपि ॥ बुद्धिमालिङ्ग्यहेतुत्वात्तद्यजुः
 कृष्णमीर्यते ॥ व्यवस्थितिकरं यत्तद्यजुः शुक्लमिति
 र्यते इति ॥ महीधरभाष्येपि ॥ शुक्लं कृष्णमिति द्वे
 धायजुश्चसमुदाहृतम् ॥ शुक्लं वाजसनंज्ञेयंकृष्णान्तु
 तैतिरीयकमिति ॥ श्रीमद्भागवतेपि ॥ यजूंषितितिरा
 भूत्वा तल्लोलुपतयाप्यद्गुः ॥ पुनस्तत्रैव ॥ यजूंषियात
 यामानिमुनयेदात्प्रसादतः इति महाभारते भविष्यत्
 कथाप्रसङ्गेऽप्ययातयामत्वमेतेषामेव सम्पादितं ॥ अयात
 यामानितु भानुगुप्तान्यन्यानि जातानि तुनीरसानि ॥
 यजूंषितेषामथयाज्ञवल्क्यो ह्यायातयामानि रवेरवापे
 ति ॥ अपि च यजुषां वायुर्देवता तदेव जोतिस्त्रैष्टुभं
 छन्दोत्तरिक्षं स्थानम् ॥ इपेत्वोर्जेत्वा वायवस्थदेवोव
 सविताप्रापयतु श्रेष्ठतयायेत्येवमादिं कृत्वा यजुर्वेदम
 धीयत इत्याथर्वणिकगोपथब्राह्मणे चतुर्णामपि वेदानां
 देवताधारम्भस्य रूपान्तरप्रदर्शनपरे यजुर्वेदस्य वा
 जसनेयीशाखापाठानुसारेणैव प्रदर्शनादपि शुक्लयजु
 षएव मुख्यत्वं जागर्ति ॥ बरोवर्तिपुनरन्यमहद्विनिग
 मकम् ॥ तथाहि ॥ यजुर्वेदस्य मूलं हि भेदोमाध्यन्दि
 नीयकः ॥ सर्वानुक्रमणीतस्य कात्यायन कृतातुया ॥

व्याख्यान्तस्यास्तुहोलीरः कुर्वे नत्वा गणाधिपम् ॥ वि
 लोक्य बहूसूत्राणि भाष्याणि विविधानिचेति ॥ अ
 प्रापि मूलत्वोक्त्या प्रकृतशाखाया एव मुख्यत्वं रुचिर
 तयेवादर्शितम् ॥ अपि च सर्वानुक्रमसूत्रेपि वाजस
 नेयके यजुर्वेदास्मायेत्यत्र वेदपदेनैव सिद्धेर्थे पुनरान्मा
 यपदं आम्नाय श्रुतिमुख्ययोरिति नियमेन मुख्यार्थक
 मेव ॥ अतएव ब्रह्ममालाकारोप्येवमेवावादीत् ॥ तथा
 हि माध्यन्दिनयजुर्वेदः खं ब्रह्मान्त उदाहृतः ॥ ता
 र्पूर्वं हि त्रिगुणं नान्यशाखासु मुख्यतेति ॥ परा
 शरोपितयेवोदाजहार ॥ ओंकार पूर्व त्रिगुणं त्र्य
 क्षरं च त्रिदेवतम् ॥ त्रिषु ब्रह्मसु च प्रोक्तं त्रिः
 प्रोक्तं त्रिः प्रतिष्ठितम् ॥ सत्त्वं रजस्तमश्चेति त्रि
 गुणं तेन संस्मृतम् ॥ माध्यन्दिनीयशाखायां यजुर्वेदे
 पठन्तिहि ॥ इत्यादि ॥ किञ्च गायत्रीमन्त्रसारात्तु तै
 त्तिरीयोद्विजोधिकः ॥ ऋग्वेदीच ततः श्रेष्ठः सामगस्त्वे
 कदेशतः ॥ ततस्त्वयातया मायां शाखायां शीक्षितो
 द्विजः ॥ तस्मै ह व्यानिकव्यानि दातव्यानि द्विजातये ॥
 वाजिनेदत्तमेकन्तु तत्कोटि गुणितं भवेत् ॥ वाजेवाजे
 वत इत्यस्य मन्त्रस्यार्थो मया श्रुतः ॥ भुक्तेष्वन्येषु

विप्रेषु वाजिब्राह्मणभावना ॥ चन्दनेच विसर्गे च केचि
 दिच्छन्ति नित्यशः ॥ इत्यादित्यपुराणेपि स्पष्टमेव ॥
 ननु वाजेवाजे इति मन्त्रस्तदर्थश्च कथमिति चेदुच्य
 ते ॥ मन्त्रः वाजेवाजेवतवाजिनो धनेषु विप्रा अमृता
 ऋतज्ञाः ॥ आस्यमध्वः पिवतमादयध्वं तृप्तायातपयि
 मिर्देवयानैः ॥ अस्यार्थः ॥ हे विप्राः सूक्ष्ममतयः ऋ
 तज्ञाः ब्रह्मवादिनः अतएवाम्मृताः अमरणधर्माणः जी
 वन्मुक्ता इत्यर्थः ॥ तदुक्तं बृहदारण्यभाष्ये मधुकां
 ङीयदृत्यवालाकिवाक्ये चतुर्याध्याये श्रीमच्छंकराचा
 र्यैः ॥ अहोबृहदारण्याध्ययनवतां माध्यन्दिनीयानां अ
 ध्यनमात्रेणैव जीवन्मुक्ततेति ॥ वाजिनः वाजसनेयो
 शाखाध्यायिनः माध्यन्दिनाः हेत्राह्मणाः नोऽस्माकंहवि
 र्दातृणामिति यावत् ॥ अवतपरिपालयत ॥ अवरक्षणे
 अस्मात् प्रार्थनायां लोटिमध्यमपुरुषबहुवचनम् ।
 अस्य प्रकृतस्य प्रत्यक्षश्राद्धस्य मध्वः मधूनिहविष्वि
 इति यावत् ॥ पिवतपानं कुरुतमक्षयध्वमित्यर्थः ॥
 अतोमादयध्वंमतमिवत पश्चात्तृप्ताः सन्तः देवयानैः
 पयिभिर्भर्गैः यातगच्छतेति मन्त्रार्थः ॥ नचात्र वा
 जिशब्दस्य वाजसनेयोशाखापरत्वे प्रमाणाभावः शं

कयः ॥ वाजिनस्तेसमाख्याता इत्यादि विष्णुपुराणवा
 क्यस्योक्तपर्वतात् ॥ अतएव श्रीमत्तुलकाचार्यैर्ब्रह्म
 दारण्यभाष्ये योहवैज्यष्टं च श्रेष्ठञ्चेति कण्डिकाव्या
 ख्यानानुसारे प्राणोपासकस्य ज्येष्ठत्वेन श्रेष्ठतमुक्तम् ॥
 लोकेपि योज्येष्ठत्वेन श्रेष्ठः सएव पूज्योदरीदृश्यते ॥
 तथा चोक्तानेकश्रुतिस्मृतिपुराणादि प्रमाणालंकृतप्र
 कृतशाखाविशिष्टशिष्टस्यैवान्यशाखा विशिष्टशिष्टैर्हव्य
 कव्यादिषु जैष्ठ्यश्रेष्ठ्याभ्यामभ्यर्हितत्वेनाऽवश्यं पूज्यत
 या अन्नदानादिभिरेव कर्मसाफल्यम् ॥ अन्यथा ता
 न्निहत्वाभोजयेदन्यान् हव्यकव्येषु नारकी इत्यादिदोष
 कीर्तनात् ॥ किञ्चान्यशाखिभिः स्वशाखियेषु वाजि
 तमारोप्याननदानादिभिर्हव्यकव्यादिषु पूजितेषु सत्सु
 तत्कर्मनिरर्थकमेव प्रत्युतोक्तरीत्यातिशयदोषजनक
 मेवेत्यवधेयम् ॥ तच्छाब्दं तु माध्वश्राद्धवद्भवतीत्यपि
 बोध्यम् ॥ एवञ्चोक्तसम्प्रदायद्वये आदित्यसाम्प्रदा
 यस्यैव ज्येष्ठत्वेन श्रेष्ठ्यात् शुक्लयजुर्वेदस्यैव मुख्यत्व
 मिति सिद्धम् ॥ ननु वैशम्पायनएवैको इत्यत्र एवका
 रस्येतरव्यावर्तकतया वैशम्पायनातिरिक्तस्य मुख्य
 त्वाभावात्कथम्भवद्देवस्यैव मुख्यत्वेन तद्विशिष्टस्याभ्य

भ्यर्हितत्वमिति चेदुच्यते ॥ मुख्यामुख्यवेदसम्प्रदा
 यद्वये पूर्वं सर्वज्ञेन ब्रह्मणापातालतलतः हयग्रीवाग
 मनात् प्रागेव पञ्चदशशाखात्मकं शुक्लयजुर्भागो
 भानौ निहितः ॥ पूर्वं तदागमाद्ब्रह्मासारभूतं यजुर्ग
 णम् ॥ शुक्लमयातयामञ्च रविमध्याप्यचिक्षिपे इति
 जाबालसंहिता वचनात् ॥ तदुत्तरमिति चिरकालेन
 द्वापाराधिकरणकपाराशरक्तृकवेदविभागावसरेपि सा
 रभागस्य भानौस्थापनोत्तरमेव अवशिष्टं यजु
 र्भागः व्यासेन वैशंपायनायपाठितः नात्यायेति
 अतः स्तस्मिन्नेव तस्य मुख्यत्वं ॥ अन्यथा सर्वा
 शेमुख्यत्वे तु याज्ञवल्क्याधिकृतादित्यसांप्रदायेपि त
 स्य मुख्यतापत्तिरिति प्रदर्शितवाक्यानिव्याकुल्येरन् ॥
 किं च निष्णातो यजुषामुतेति अप्यर्थकेन उतशब्देनै
 वमेवावेद्यते ॥ अपि च तस्मिन्शेतस्य मुख्यत्वेपि न
 हितदीयवेदस्य मुख्यत्वं तेनवचसाऽवगम्यते ॥ तस्य
 यातयामत्वेन कृष्णत्वात् ॥ तद्वचनघटक मुख्यार्थक
 स्य एकशब्दस्य वैशंपायनविशेषणत्वाच्च ॥ अतस्त
 द्वचन घटकयजुःपदमपि कृष्णयजुपरं ॥ एवंचानेकश्रुति
 स्मृतिपुराणादि प्रमाणगणभूषिताणामुक्ताखिलारूपा

यिकानां उक्त संप्रदायद्वयेन मुख्यामुख्य शुक्लकृष्ण
तिअंशद्वयवान् यजुर्वेदभागोस्तीति तात्पर्यं ॥ न तु या
ज्ञवल्क्यस्य वेशंपायन शिष्यत्वेनामुख्यत्वं तद्गुरुत्वेन
वेशंपायनस्य मुख्यत्वमिति ॥ अन्यथा वक्षमाण आ
दित्यपुराणीय याज्ञवल्क्याष्टोत्तरशतनामघटकं कृष्ण
द्वैवोयनाचार्येति नामवैयर्थ्यमापद्यते त्यववधेयं ॥
तथा चेतावताप्रबंधेन शुक्लयजुर्वेदस्य ऋग्वेदादिभ्य
सामान्यतः मुख्यत्वं स्थिरीकृतं ॥ इतः परंतु सूत्रानि
खननन्यायेन कर्मापासनाज्ञानेति कांडत्रयात्मके वेदे
पिविशिष्यतस्यैव मुख्यत्वं प्रणिपाद्यते ॥ अथ प्रोक्तरीत्या
अयातयामस्य शुक्लयजुर्वेदस्यैव मुख्यत्वेन श्रेश्ठात् प्र
कृतशाखा विशिष्टशिष्टस्यैवाग्रपूज्यत्वेन प्रथमंत्राधिकारः ॥
एवं सकलेष्टापूर्तादिकर्म सुतथायावत्प्रकृति विकृतिया
गादिकर्मसु च यथोक्तकुंडमंडपाधिकरणक दक्षिणद्वा
रीयअध्वर्यु कर्माधिकारोपि मुख्यतया तेषामेवातिस्फु
टतरोवरीवर्ति ॥ तदुक्तं मात्स्ये कुंडमंडप प्रकरणे ॥ ब
ह्वर्चोऽपूरतस्थाप्यौ दक्षिणे तु यजुर्वेदौ ॥ सामगौ पश्चि
मे तद्बहु तरे चाप्यथर्वणौ ॥ कौर्मैपि ॥ पूर्वेण ऋग्वेदविदो
भवेताम् ॥ यजुर्विदौ दक्षिणतश्चकार्यौ स्थाप्यौ द्विजौ

समाविदौ तुपश्चादाथर्वणावुत्तरतश्चकार्यौ ॥ किं च त
लक्षणमप्युच्यते ॥ अथर्विजोवेदविदश्चकार्यः सुरू
पवेषान्वयशीलयुक्तः ॥ विधानदक्षाः षट्बोनुकूलायेचा
र्यदेशप्रभवाद्भिर्जेद्वाः ॥ १ ॥ गुरुश्चवेदार्थविदार्थदेशसमु
द्भवःशीलगुणानुरूपः ॥ कार्यपुराणामिरतोयदक्षः प्रस
न्नगंभीर सरस्वतीकः ॥ २ ॥ अत्रैववैशंपायनी यकृ
ष्णयाजुषायजुषा । अध्वर्यवमिति श्रुत्यापूर्वयजुभिरस्मा
भिरेवसर्वकुण्डमण्डपि यदक्षणाद्वारिअधिकारिभिर्भाव्यमि
ति संगिरन्ते ॥ तन्नसंगच्छते कुत इति चेत्तेषां पूर्वत्वा
भावकत्ववां ताशित्वेन च विशिष्टकृष्णत्व विशिष्टतया
शुक्लयजुर्वेद विशिष्टशिष्टैरना 'दरणीयतयाचायातया
मत्वनिरतिशय शुद्धत्वपूर्वत्वादि विशिष्टशिष्टानामेव
पूर्वाधिकारस्तेषांत्वपूर्वत्वेति ॥ नेदमामिमानिकतया
वदामः किं तु प्रमाणगणबलादेवनिगद्यते ॥ इदमं
शेतुत्रचुरतग्रंथ परिचयवद्भिर्विद्वद्भिस्म च्छाखाविशि
ष्टशिष्टैर्विरचितव्यवस्था साहायेन मयायथोपलब्ध
कतिपयग्रंथसंमतयः प्रदर्श्यते ॥ तत्रप्रतिष्ठा वासुदे
व्याकुण्डमण्डपीय दक्षिणद्वारेहोमकर्तारौतैतिरोयावेवव
रणीयौ ॥ तच्छाखायां सकलप्रधानहोममंत्राणांपाठात् ॥

माध्यंदिन मंत्राणां एतद्ग्रन्थोक्तप्रधानत्वाभावात् ॥
 जापकौतुमाध्यंदिन तैत्तिरीयावुभावपिवरणीयौ ॥ त्र्यु
 चंकूष्मांडसूक्तमाध्यंदिनामेव ॥ तैत्तिरीयाणांतुइमारुद्रा
 स्थिरधन्वने इति सूक्तं वर्तते ॥ जापकसूक्तग्रन्थे उभयोः
 पाठादुभयोरधिकारः ॥ प्रतिष्ठाहेमाद्रौ दक्षिणकुण्डेऽऋ
 त्विजौ तैत्तिरीयावेव तच्छाखायां हेमाद्रौ कयावत्प्रधान
 होमसत्त्वात् ॥ जापकावपितावेव जापकसूक्तेत्वमग्नेरु
 द्रा इति सोमोत्यजेति स्वकलजापक सूक्तपाठात् ॥
 ब्रह्म विदान्योतिपर मिति तैत्तिरीयं ऋचं वाचमि
 ति माध्यंदिनीयमिति उभयोरधिकारं बोधयति अतः
 प्रकृत ग्रन्थः उभयोरपि द्वारपालत्वबोधकः ॥
 दानकमलाकरेशाक्तं रौद्रमितिकारिकामादाय तद्गु
 क्तप्रतीकानि च ग्रहिला एतानि तैत्तिरीयाणामिति
 तात्पर्यवता प्रकृतग्रन्थेनोक्तमतस्तैत्तिरीयाणामेव ॥ दा
 नदिनकरद्योते तु सकलं मधुपर्कादिजपान्तमनुष्ठानं
 तैत्तिरीयाणामेव निगदितम् ॥ पूर्वकमलाकरे दक्षिण
 द्वारपालौ माध्यन्दिनावेव ऋचं वाचमित्याध्यायस्य
 पाठात् तथा जापकौ तु तैत्तिरीयावेव जापकसूक्तस्य त
 न्छाखोक्तत्वान्न माध्यन्दिनावित्यभिप्रायः ॥ दानकम

लाकरे कातीयमधुपर्कानुष्ठानमुत्त्वा अग्रे माव्यन्दि
नीयद्वारपालसूक्तान्युत्त्वा जापकसूक्तमपि ऋचंवाच
मिति तच्छाखीयमेवोक्तं तथाहीममन्त्रजप्यानि सूक्ता
निमाध्यंदिनानामेवकुत इति चेद्ग्रहहोमारंभे आकृ
ष्णेनेत्युपक्रमात् ॥ चंद्रस्यइमंदेवा इतिमन्त्रउक्तः ॥
अधिदेवतानां होमारंभेत्रयम्बकमित्युपक्रमात् ॥ प्रत्य
विदेवतानांहोमारंभे अग्निंदूतमित्युपक्रमात् विनयका
दिपंचकस्योक्तत्वाच्च ॥ तैतिरीयाणां तु ग्रहहोमारंभे
सत्यनेति सूर्यमन्त्रउक्तः ॥ चंद्रस्यअप्यायस्वेति ॥
अधिदेवतानांहोमारंभे अग्निंदूतमित्युपक्रमः ॥ तथाप्र
त्यधिदेवतानां होमारंभेएषामीशेत्युपक्रमः ॥ विनायका
दिचतुष्टयंतुदानदिनकरद्योतेउक्तं ॥ अतस्तदुक्तं स
र्वदक्षिणद्वारसंबन्धनुष्ठानं माध्यंदिनानामेवेतद्ग्रथता
त्पर्य ॥ पूर्तदिनकरद्योतेतुसर्वदक्षिणद्वारानुष्ठानंजापका
नुष्ठानव्यतिरिक्तं सर्वकातोयानामेव तद्ग्रंथकारेणो
पदर्शितम् ॥ जापकौतुतैतिरीय शाखिनौकार्यौ ॥ प्र
कृतग्रंथोक्तजापकसूक्तानां तैतिरीयशाखायां विद्य
मानत्वात् ॥ रामेश्वर भट्टविरचितशौनकोक्तविधाने
नोश्वत्योद्यापनेदक्षिण द्वारेहोमकर्तारौ तैतिरीयशाखि

नोकार्यो ॥ एतद्ग्रंथोक्तप्रधान होममन्त्राणां तैत्तिरीय
 शाखायां सत्त्वात् ॥ दक्षिणद्वारकारिकाप्यलेखी ॥ तथाहि
 दक्षिणे द्वारपालौ तु रुद्रगानपुरुषसूक्तं ॥ इलोकाध्यायं
 शुक्रियं च मंडलाध्यायमेव च ॥ यद्यप्यस्यार्थो नोक्तस्त-
 थापि मयूखादिपर्यालोचनयो एतत्कारिकोक्तद्वारपाल
 सूक्तानां माध्यंदिनशाखायां सत्त्वात् ॥ तच्छाखिनौ द्वा-
 रपालोक्तं व्यौ नान्यशाखिना वितिग्रंथकनुरभिप्रां-
 योभाति ॥ दानमयूखेदक्षिणद्वारसंबधि द्वारपालसू-
 क्तानि माध्यंदिनानामुक्तानि जापकसूक्तानि तुरो-
 द्रसूक्तभिन्नानि सकलानि माध्यंदिनानां प्रधानहोम
 मन्त्रा इत्याद्युक्तकाभाकृष्णेनेत्यारंभः कृतः ॥ तथाप्रत्य-
 धिदेवता नामग्निं द्रुतपित्यारंभः ॥ विनायकादिपंचकं
 चोक्तम् ॥ तत्र गणानां त्वा मम इति चोक्तम् ॥ त-
 था अधिदेवतानां पट् पष्ठिमन्त्रात्मनोरुद्राध्यायस्य परमे-
 ष्ठिऋषिरित्याद्युक्तम् ॥ तथानमस्तेदध्म इति चोक्तम् ॥
 दध्म इत्यंताः षोडशैव रुद्रसूक्तमिति नारायणीये प्रमा-
 णं चोक्तम् ॥ नमस्तेत्यादिः दध्म इत्यंतोरुद्राध्याय इत्यं-
 तं पूर्वोक्तम् सर्वमाध्यंदिनानामेवास्ति ॥ तैत्तिरीयाणां
 तु दानर्थो ते ग्रहो मारंभे उरसत्येनेत्याद्या रंभः तथापि

देवतानां अग्निं दूतमित्यारंभः ॥ तथा प्रत्यधिदेवता नाहो
 मारंभेष्वासीशइत्युपक्रमः विनायकादिचतुष्टयंवर्तते ॥
 गणानां त्वानम इति तैत्तिरीयाणमस्ति ॥ तयामहारुद्र
 पदतो तु नमकानां प्रथमानुवाकैः आद्याः कश्यप इति
 चोक्तम् ॥ नमस्ते इत्यादिः दधामि इक्ष्यं तो रुद्राध्या
 यो वर्तते ॥ अतो दानमयूखे सर्वं मनुष्ठानं माध्यंदिना
 मेवोक्तं नान्येषां ॥ उत्सर्गमयूखे दक्षिणद्वारपाल सूक्ता
 नि उक्तानि ॥ तन्मध्ये आदित्यो वा एतन्मण्डलमिति माध्यं
 दिनानां नास्ति वर्तते तु ऋचं वाचमिति अतो माध्यंदिनतै
 त्तिरीयाबुभावपि द्वारपालौ कार्यौ ॥ जापकौ तु तैत्तिरीया
 यावैव एतद्ग्रंथोक्तजापकसूक्तानां तच्छाखायां सत्त्वा
 न् ॥ होमकारौ तु माध्यंदिनावेव द्वादशानां प्रधानहोम
 मन्त्राणाम् वरुणदेवताकानाम् माध्यंदिनीय शाखायां
 सत्त्वात् ॥ तैत्तिरीयाणाम् तु प्रधानमन्त्रेषु एतेशतमि
 ति वनेष्वपि तस्मिन्मिति द्वयोर्मन्त्रयोरभावात् होमेतै
 त्तिरीयैः न कार्यौ एव मेतद्ग्रन्थस्य तात्पर्यम् ॥ प्रतिष्ठा
 मयूखे दक्षिणद्वारपालो माध्यन्दिनावेव एतद्ग्रन्थीय
 द्वारपालसूक्तानां माध्यन्दिनीये शाखायां विद्यमानत्वात्
 तैत्तिरीयाणां तु एतद्ग्रन्थोक्तसूक्तेषु आनीभद्रा नुवाकः

तथायद्देवादेहेडनंमितिस्त्रः कौशांडयः आकृष्णेन ऋ
 चंवाचमित्यन्तानिचसंति अतोतैतिरीयौ द्वारपालौ न का
 र्यौ एतद्ग्रंथाशयः ॥ रुद्रकस्पद्रुमेद्वारपालौ माध्यंदिना
 वेव एयद्ग्रंथोक्त द्वारपालसूक्तानां माध्यंदिनानामे
 वसत्वात् ॥ कण्वशाखां विहायमाध्यंदिनशाखैवकुत इति
 चेत् माध्यंदिनशाखेति विशिष्ट वचनस्य प्रकृत ग्रंथ
 संमतत्वात् ॥ स्मृतिदानतरंगेजपेयुः शान्तिकाध्यायं जा
 पकाः सर्वतोदिशं ॥ पठ्यध्वमिति तान्ब्रूयादाचार्यस्त्व
 भिपूजयेत् ॥ यजध्वमिति च ब्रूयाद् होतृकान्पुनरेव
 तु ॥ उत्कृष्टमन्त्रजप्येनतिष्ठध्वमिति जापकान् ॥
 इति तटागौत्सर्गे लिंगदर्शनात् ॥ शान्तिकाध्यायं
 शन्नद्राग्नोदित्यादिसूक्तम् ॥ सूक्तानां अध्यायोक्तिः
 अधीयतइत्याध्यायः इतियोगः ॥ यद्वाअध्यायपदम् ऋचं
 वाचमिति माध्यंदिनशाखाध्यायाभिप्रायेणान्यत्रोपचा
 रात् एवं लिखितं ॥ अतोमाध्यंदिनशाखा ध्यायिनौ
 द्वारपालौ कर्तव्यौ ऋचंवाचमित्याध्यायस्य माध्यंदिन
 शाखाध्यायिनौ द्वारपालौ कर्तव्यौ ऋचंवाचमित्याध्याय
 स्य माध्यंदिनशाखायामेव सत्वात् एव मेतद्ग्रंथाशयः ॥
 मदनरत्नेदानखंडे ॥ दक्षिणे तु द्वारपालौ रुद्रान्पुरुष

सूक्तकं ॥ इलोकाध्यायं शुक्रियंचमंडलाध्यायमेवच ॥
 रुद्रान्नमस्ते इत्याध्यायः ॥ सहस्रशोषैत्यादिषोडश
 र्चपुरुषसूक्तम् ॥ इलोकाध्यायं देवसवितेति त्रिंशतमा
 ध्यायं ॥ शुक्रियं ऋचं वाचमिति षट्त्रिंशाध्यायं मंडला
 ध्यायं यदेन्मंडल मित्यादिब्राह्मणम् ॥ एतानि जप्यानि
 सूक्तानि माध्यंदिना नामैव प्रसिद्धानि अतस्तावेव द्वार
 पालौ कार्यौ इति एतद्ग्रंथाशयः ॥ रेणुकाकारिकायां ॥
 बहूनां याजुषाणाम् च कथम् कुर्वेति शाकलाः ॥ दक्षिणे
 तु द्वारपालौ रुद्र्यावाजसनेयकौ ॥ एवं रामवाजपेयेषां
 यजुषो नेकशाखात्वात्संदेहेऽनुपस्थिते ॥ दक्षिणे द्वारपा
 लौ तु रुद्र्यावाजसनेयकौ ॥ इति रुद्रि पदघटितं त्रं
 यद्वयघटकं वाजसनेयोपदं माध्यंदिनशाखाविशिष्टे
 एवं रुद्रं ॥ यद्यपि कण्वशाखा विशिष्टयोगसत्त्वेऽपि क
 ण्वा इति व्यवहारेण रुद्र्यभावात् ॥ तैत्तिरीयशाखावि
 शिष्टे तु उभयाभावात् ॥ योगापहरिण्या रुद्रैर्बलीय
 स्वात् ॥ प्रकृतशाखा विशिष्टशिष्टावेव ऋविजां चितिः प्र
 कृतग्रंथद्वयाशयः ॥ न केवलमेतावदेवान्यदपि वदामः ॥
 भूपालयदन्तावपि माध्यन्दिनी तु याशाखा सर्वसाधा
 रणी हि सा ॥ शाखासूक्तसुसर्वासु ऋक् माध्यन्दिनस्मृ

(१४८)

तः ॥ अत्र ऋत्विक्माध्यंदिन इति कंठखोत्तयापूर्वोक्तं
 स्थूणानिखाननम्याय ब्रह्मटीवभूव ॥ अयैषाग्रन्यानाम्
 मुख्याशयः संक्षेपेणप्रदर्श्यते ॥ प्रतिष्ठावासुदेव्यांमा
 ध्यंदिनतैतिरोयैष्टौद्वारपालौ कार्यौइत्युक्तम् ॥ १ ॥ प्र
 तिष्ठाहेमाद्रावपिमाध्यन्दिन तैतिरीयावेव विधेयावित्यु
 च्यते २ मदनरत्नाकरेजापकसूक्त प्रतिपादकमात्रव
 चनम् लिखितम् सदाशयस्तुतैतिरीयावेव जापकावि
 ति ॥ ३ ॥ दानदिनकरद्योते दक्षिणद्वारीयमनुष्ठानम्
 सर्वमूतैतिरीयाणामेवोक्तम् ॥ ४ ॥ पूर्तकमलाकरेदक्षि
 णद्वारपालसूक्तानि माध्यन्दिनानामेवोक्तानि ॥ ५ ॥
 दानकमलाकरेदक्षिणद्वारीयंसर्वमनुष्ठानम् माध्यन्दिनै
 रेवकार्यमित्युक्तम् ॥ ६ ॥ पूर्तदिनकरद्योतेजापकानुष्ठा
 नातिरिक्तम् सर्वमनुष्ठानम् माध्यन्दिनानामेव लिखि
 तम् ॥ ७ ॥ रामेश्वरभट्टविरचित शौनकोक्तविधाने
 नाश्वत्योद्यापनेद्वारपालत्वम् माध्यन्दिनानामेवेति तात्प
 र्यम् ॥ ८ ॥ दानमयूखेपि सर्वमनुष्ठानं माध्यन्दिना
 नामेव ॥ ९ ॥ तथैवउत्सर्गं मयूखेसर्वमाध्यन्दिनाना
 मेवोक्तम् ॥ १० ॥ प्रतिष्ठामयूखे द्वारपालसूक्तानि
 माध्यन्दिनीयान्येव ॥ ११ ॥ रुद्रकल्पब्रुमेद्वारपालसू

(१४९)

क्तानि माध्यन्दिनानामेवोक्तानि ॥ १२ ॥ स्मृतिसिं
धुदानतरंगे द्वारपालौमाध्यन्दिनावेवे त्यनुवर्तते ॥ १३ ॥
मदनरत्ने द्वारपालसूक्तानि माध्यन्दिनानामेवोक्तानि
१४ ॥ रेणुकाकारिकायांसर्वमनुष्ठानम् माध्यन्दिनानामे
वोक्तम् ॥ १५ ॥ रामर्वाजपीथेपितथैवोक्तम् ॥ १६ ॥
भूपालपद्धतौ तु विशिष्य माध्यन्दिनमेव स्थिरीकृत
म् ॥ १७ ॥ तथाप्यत्रेदम् तत्त्वमवधेयम् ॥ प्रतिष्ठा
वासुदेव्याम् १ प्रतिष्ठाहेमाद्रौ २ दानरत्ना करे ३
दक्षिणद्वारीयमनुष्ठानम् माध्यन्दिनतैतिरीणाम् सहैव
लिखितम् ॥ दानदिनकरद्योते केवलतैतिरीणामेवल
खितस्या नुष्ठानस्य दानकमलाकरप्रतिष्ठा हेमाद्रिप्र
मुखबहुग्रन्थ विरोधादुपेक्षतेसिद्धोपिस्वकृतदिनेकरद्योत
विरोधा माध्यन्दिनानामेव मुख्याधिकारानुकूलत्वं द्योत
यति ॥ न केवलमेतावदेव किंलन्यनिबन्धग्रामानुयाह
कब्रमपि चरिवर्तितराम् ॥ तथाहि पूर्तकमलाकरे १
दानकमलाकरे २ पूर्तदिनकरद्योते ३ रामेश्वरमठ वि
रचिताश्वत्थोद्यापने ४ दानमयूखे ५ उत्सर्गमयूखे ६
प्रतिष्ठामयूखे ७ रुद्रकल्पद्रुमे ८ स्मृतिसिंधुदानत
रंगे ९ मदनरत्ने १० रेणुकाकारिकायाम् ११ राम

(१५०)

वाजपेये १२ भूपालपद्धतौ १३ एतेषु त्रयोदशग्रन्थेषु केवलं माध्यन्दिनानामेवानुष्ठानम् निर्णीतम् ॥ एतावतापूर्वं ग्रन्थ त्रयेष्वपि तेनिरोयाणामेव दक्षिणद्वारीयमनुष्ठानंलिखितम् तथापिमाध्यन्दिनेः सहैष ॥ निरुक्तत्रयोदशग्रन्थेषु तु केवलंमाध्यन्दिनानामेवाधिकारः स्थितः ॥ पुनरन्यत्रापि ॥ दानखंडे १ दानकाण्डे २ नारायणभट्ट कृतारमोत्सर्गपद्धतौ ३ प्रतिष्ठाकौस्तुभे ४ दानद्योते ५ देवपाज्ञिककृतहोमात्मकमहारुद्रपद्धतौ ६ विधानपारिजाते ७ रुद्रकल्पद्रुमे ८ एतेष्वष्टग्रन्थेष्वपि विस्पष्टं प्रकृतशाखाविशिष्टशिष्टनामेव दक्षिणद्वारानुष्ठानाधिकारो मुख्यत्वेन निर्णीतः ॥ एवंगवेषणायामारब्धायां इदमंशो पुनरपिबहुलं ग्रन्थजालंप्रकृतानुकूलं विलसति परंतुग्रन्थविसृतिभीत्याविशिष्यनान्विशिष्यते ॥ एवं चोक्तानेकग्रन्थसंमत्यामाध्यन्दिनशाखाविशिष्टानामेव यज्ञमंडपदक्षिणद्वारीयकर्मानुष्ठानाधिकारो मुख्यइतिसिद्धम् ॥ अत्रेदंविचार्यते ॥ न च क्वचिद्ग्रन्थेषुतैतिरीयसूक्तानांजपस्योक्तान्माध्यन्दिनानां होतृत्वेपि तेषांपापकत्वमेव शंकनीयम् ॥ ह्रुत्वेत्यत्रत्वाप्रत्ययस्य समानकर्तृत्वे एव संभवा

त् ॥ होमकर्तृभिरेवजपः कार्यइति तैरैवव्याख्यातत्वा
 च्च ॥ न च तैतिरीयसूक्तानिमाध्यन्दिनेः कथं जप्या
 नीतिविवदितव्यम् ॥ तान्यपि यद्यवश्यकतयापठनीया
 निचेत्तर्हि बह्वर्चानां श्रीसूक्तादिपठनेमिष माध्यन्दिना
 नामेवतत्सूक्तपाठे बाधिका भावात् न हि शुक्लयजु
 पाणामभावेतैतिरीयैरेवकेवलं सर्वेमनुष्ठानम्कार्यमिद
 मम् शोकिंचित्प्रमाणमुवगम्यते ॥ किं च निरुक्तग्रन्थ
 कृतायदि तैतिरीयस्थितिरेवाभिमतचेतेषामेयमधुपर्कं
 वर्णनादिष्युः नचतैः क्वचिदपि तदुक्तम् । तस्मात्त
 त्सूक्तपठणस्याकथनेपि प्रोक्तरीत्यासर्वानुष्ठान व्यव
 स्थितिः प्रकृतशाखा विशिष्टशिष्टानामेवेति सिद्धम् ॥
 एतेनोत्सर्गादिविषये मयूखकारादिभिः पठितानांतैति
 रीय सूक्तानां स्वानुकूलंवदंतोविव दंतोपितैतिरीयाः
 परास्तः ॥ तथाचगौणमुख्ययो र्मुख्येकार्यसंप्रत्ययइ
 तिन्यायात् गौणमुख्ययो सतिमुख्ये गौणस्य मुख्य
 चत्कार्यसंपदकत्वा भावा मुख्यानाम् माध्यन्दिनानामेव
 यज्ञाधिकुण्डमण्डप दक्षिणद्वारीयसर्वकर्माधि कारोऽने
 कग्रन्थीयप्रमाण गण भूषणतया सर्वसंमतइतिसिद्धं ॥
 ननु चरणव्यूहभाष्येअस्मिन् भरतखण्डे नर्मदांमध्यरै

(१५२)

षां परिकल्प्यप्राच्यामुदीच्यानैऋत्यां च दिशायांशुक्ल
वाजसनेयपंचादशशाखोत्पत्ति मुत्तवापुरतोदेशपरत्वेन
दक्षिणद्वारा दैवेदशाखाविभागउक्तः ॥ तच्च महा
र्णवे ॥ पृथिव्यामध्यरेखा तु नर्मदापरिकीर्तिता ॥ द
क्षिणोत्तरयोर्भागेशाखाभेदः प्रदर्श्यते ॥ १ नर्मदाद
क्षिणेभागे अपस्तम्बाश्च लाययनि ॥ नाराणायनीपि
प्पलाच यज्ञकन्याविभागिनः ॥ २ ॥ भाध्यन्दिनीशा
खायनी कौयुमीशोनकीतथा नर्मदोत्तरभागे च यज्ञक
न्याविभागिनः ॥ तुंगाकृष्णातथागोदा सह्याद्रिशिख
राविधि ॥ आंध्रादिदेशपर्यंतम् बङ्गर्चश्चाश्वलायनी ॥
उत्तरेगुर्जरदेशेदोवहर्च संज्ञकः ॥ कौशीतकीब्राह्मणंच
शाखाशारूपायनीस्थिता ॥ आंध्रादिदक्षिणाग्नीषी गंगा
सागरसंगमात् ॥ यजुर्वेदस्तैत्तिरोयो अपः स्तंबीप्रति
ष्ठिता ॥ सद्यचात्रे पर्वतारंभान्नैऋत्यां दिशिसागरात् ॥
हिरण्यकेशिशाखच परशुरामस्यसन्निधौ ॥ मयूरपर्वता
च्चैव यावद्गुर्जदेशतः ॥ व्यात्यावायव्य देशात्तु मैत्रा
यणपृष्ठिता ॥ इत्यादिप्रतिबंधेनयजुषां दक्षिणद्वारादौनि
बंधवृत्तः ॥ एतमेव निबंधमनुरुध्यवयमेव सर्वेद
क्षिणद्वाराधिकारिणः नान्येद्व्याद्यभिमन्यन्ते ॥ परंचन

(१५३)

नपयालोचयंतितत्रैवयदुक्तम् पुरतस्तद्यथा ॥ वाज
सनेयशाखा च माध्यन्दिनप्रतिष्ठिता ॥ ऋषिणायाज्ञ
वल्क्येन सर्वदेशेषु श्रुता ॥ इत्यादिवचोभिर्माध्यन्दिनी
य शाखायाः सर्वदेशव्यापकतया सर्वपूज्यत्वमभिहितं ॥
तथाबृहन्नारदीयेव शिष्टोपि ॥ माध्यन्दिनी तु शाखा
सर्वसाधारणीमता ॥ तामेवतुपुरस्कृत्य वचिष्ठेन प्रभा
षितम् ॥ अत्र सर्वसाधारणी तारतम्यरहितामुख्येति
यावत् ॥ अनेनापिवचनेन सर्वदेशसाधारणतया मुख्य
त्वमसम्भक्त्यसम्पादितम् ॥ ननु प्रकृतशाखायाः एवसर्व
त्रमुख्यत्वेपूर्वोक्त देशभेदेन शाखामेदापादकोग्रंथोनि
रर्थकः स्यादिति चेन्न ॥ मुख्यामुख्ययोर्मध्ये असति
मुख्येपरस्वीकारो युक्तः इतिन्ययात् ॥ असत्यामेव प्र
कृतशाखायां यथोक्तशाखानां यथादेशं यथायोग्यतया
मुख्यत्वमिति ग्रंथसार्थकतासमर्थनीया ॥ अन्यथोक्त
रीत्यामुख्यत्वामुख्यत्व प्रतिपादकानामनेकग्रंथानानिर
र्थकतयास्यात् ॥ न ह्येकेन द्वाभ्यांवावहूनां ग्रंथानाम्
नैरर्थक्यं समर्थयितुमर्हं ॥ कितनेकैरेकस्यैव ॥ तथा
च निरुक्तरीत्या सार्थकतासमर्थनमेवागतिगतिक
तयासमंजसमित्यवसेयं ॥ अत एव जैमिनिमुनिवैर्ये

(१५४)

णतृतीयाध्यायस्य द्वितीयपादे प्रथमाधिकरणे सिद्धान्ति
तप् ॥ शब्दो हि मुख्यार्थमभिधाय गौणमर्थमभिधातुं
न शक्नोतीति ॥ मुख्यार्थस्य नांतरोपकृत्यातेनैव प्र
योजनत्वादिति । एवं च सर्वसुशाखासु माध्यन्दिनशाखा
या एवोत्तमत्वेन मुख्यतया प्रकृतशाखा विशिष्ट शिष्टस
मवधाने प्रथमतो माध्यन्दिनानामेव मंत्रपाठादिकम्
युक्ततममिति सिद्धम् ॥ ननु माध्यन्दिनशाखा विशि
ष्टशिष्टानामुत्तमत्वबोधनानाम् निरुक्तश्रुत्यादि प्रमाणा
नाम् अर्थवादत्वेन वायुवैक्षेपिष्टदेवतेत्याद्यर्थवादवा
क्यवत्स्वार्थविषय कतात्पर्यशून्यत्वमिति चेन्न ॥ स्वा
र्थविषयकतात्पर्यं वतानिरुक्त श्रुत्यादिप्रमाणानाम्
न हि सर्वथा अर्थवादवद्वक्तुं शक्यम् ॥ अभिमानि
कतयैव उच्यते चेत् ॥ तत्रेत्यं समाधीयते । त्रिविधेऽप्यर्थ
वादे अनुवादगुणवादरूपतयोः अग्नि हिं सरथभेषजं ॥
आदित्योऽयूप इत्याकारकयोरर्थवादवाक्ययोः क्रमेण
ज्ञातार्थज्ञापकतया वाचितार्थकत्वेन प्रतिपादयार्थविष
यकतात्पर्यं शून्यत्वेऽपि भूतार्थवादरूपोक्तमोत्तमत्वबोध
क निरुक्तश्रुत्यादि वचसाम् आज्ञातज्ञापकत्वेन स्वा
र्थतात्पर्यवत्त्वे बाधकाभावात् ॥ न ह्यत्र ज्ञातार्थज्ञापकत्वे

(१५५)

नवाधितार्थकत्वं स्वार्थतात्पर्यं शून्यत्वे साधकम् वर्त
ते ॥ येन स्वप्रतिपाद्ये सर्वोत्तमत्वरूपार्थे प्रोक्तश्रुत्यादिव
चसां तात्पर्यं स्यात् ॥ अन्यथा वज्र हस्तः पुरंदर इत्यादि
मंत्राणां हरिनामादिसर्वपल जनक वचनानां चक्रमेण वि
ग्रहवत्त्वे सर्वफलजनकत्वे च तात्पर्यं शून्यत्वापत्तेरित्यव
धेयं ॥ इदं चोत्तरमीमासायां प्रथमाध्यायस्य तृतीयपादे देवं
ताधिकरणेशरीकभाष्यादावनुसंधेयम् ॥ एवं चेतावता
श्रुत्याद्यनेकप्रमाणगवता प्रबंधेन प्रकृतशाखावतशुक्ल
यजुर्वेदगतमुख्यत्वस्य वेदस्य पूर्वकर्मकांडे प्रदिपादनम
कारिद्विपः परंतु स्थूणानि खननं न्यायेन गायत्र्याद्युपास
नाकांडेपि तस्यैव मुख्यत्वं निश्चिनुमः ॥ अथात्र प्रथमं ग
र्भाधानादिआत्मज्ञानां तेष्वखिलसंस्कारेषु उपनयना
ख्यसंस्कार एव द्विजत्वापादकः ॥ यस्मिन् साक्षात्सावि
त्र्युपदेशेन संस्कृतः श्रौतस्मार्त कर्माधिकारि भव
ति ॥ इदमेव संस्कार्यस्य द्वितीयं जन्मेति व्यपदि
शंति ॥ यदाहमनुः ॥ मातुरग्रेधिजननं द्वितीयमौंजि
बंधने ॥ इत्याद्यारभ्य तत्र यद्ब्रह्म जन्मास्यमौंजीबंधन
चिह्नितम् ॥ तत्रास्यमातासावित्री पितात्वाचार्य उच्य
ते ॥ इत्थं तेन तृतीयप्रमाणाम् शीघ्रनिबन्धेनामिहितपै.

र्वमेव ॥ तत्रसावित्रीशब्देन साक्षात्परदेवतेत्युच्य
 ते ॥ यदुक्तम्भारद्वाजीये ॥ सावित्रीसर्वजगत्प्रसवि
 त्री सैवगायत्री इत्युच्यते ॥ गायंतं त्रायंतेत्यादि वचन
 तोपि गायंतं जपकर्तारं त्रायतत इतिसेव्यत्वेन शब्द
 ब्रह्मइत्युच्यते ॥ उक्तं च नारायणोपनिषदि ॥ गाय
 त्रीछन्दसाम्मांतरित्यादि ॥ इदम्ब्रह्मजुपस्वेति च ॥
 तयाभगद्गीतायाम् ॥ गायत्रीछन्दसामह मिति ॥
 संग्रहान्तरेपि ॥ गायत्रीपरदेवतेति विदितब्रह्मैवचि
 द्रूपिणि ॥ पाराशरस्मृतौ तु गायत्रीजपकृद्भक्त्या सर्व
 पापैः प्रमुच्यतेति ॥ तज्जपफलमुक्तम् ॥ भविष्येपिसर्व
 पापानि नश्यन्तिगायत्रीजपतो नृपेति ॥ अग्नेयेपि ऐहि
 कामुष्मिकम् सर्वगायत्रीजपतो भवेदिति ॥ पाद्मे तु ब्रह्म
 हत्यादिपापानि गुरुणि च लघूनि च ॥ नाशयत्यविशेषेणै
 व गायत्रीजावको द्विजः ॥ इत्यादिवचनेस्त्रिपदेवोपा
 स्येत्युच्यते ॥ ननु गायत्री कल्पकारैर्विश्वामित्रवसिष्ठा
 दिभिः तुरीयपादवटिन तन्मन्त्रजपस्येवमुख्यतया च
 तुःपदेवोपास्या इत्युच्यते न त्रिपदेति चेन् ॥ तस्य वेद
 विरोधित्वात् ॥ वेदोदितत्रिपदाया एव उक्तसंस्कारेऽ
 पदेशानुभावाच्च ॥ त्रिपदेवोपास्येति वैदिकः सिद्धां

(१५७)

तः ॥ अत एवोक्तम् शारदातिलके ॥ अथोवदामि
गायत्रीं तत्तरुपाम् त्रयामयीम् ॥ यथाप्रकाशतेब्रह्मस
च्चिदानन्दविग्रहम् ॥ प्रणवद्याव्यभ्राहतयः सप्तस्युस्त
त्पदादिकम् ॥ चतुर्विंशत्यक्षरात्मा गायत्रीसिरसा
न्विता ॥ सर्ववेदोधृतः सारोमन्त्रोपम् समुदाहतः ॥
इत्यादि ॥ एवम् च सर्ववेदोदध्युधृतसारभूतात्रिपदे
यम् गायत्रीप्रकृत माध्यन्दिनशाखारूपा इत्युच्यते ॥
कथमिति चेत्समवधार्यताम् ॥ योगीश्वरयाज्ञवल्क्य
मुनिवर्यैरेवस्वीयशिक्षाया मभिहितम् ॥ तथाहि ॥
अथशिक्षाम्प्रवक्ष्यामि याज्ञवल्क्यः परस्फुटम् ॥ य
जुर्वेदस्यमंत्राणां सम्यक्पाठस्यसिद्धये ॥ १ ॥ प्रण
वंप्राक्यं जीतव्याहतितृतयन्ततः ॥ सावित्रीचानुपूर्वेण
ततो वेदान्समारभेदित्यादि ॥ एतदर्थस्तु प्रणवस्त्रि
गुणः व्याहृतयस्तिस्त्रः सावित्र्यपित्रिपदैवेति ॥ एवं
माध्यन्दिनशाखापि त्रिगुणैवेत्यभेदः ॥ ननु कथम्माध्य
न्दिनशाखा कथम् त्रिगुणेति चेदुच्यते ॥ प्रकृतशाखा
सूत्रकारैः कात्यायनैरेवोक्तम् ॥ मन्त्रब्राह्मणयोर्वेद
स्त्रिगुणंयत्रपठ्यते इत्यादि ॥ प्रक् शाखायाम् त्रिगुण
तन्तु ॥ विधिर्विधेयस्तर्कश्चेति ॥ अरथायः ॥ विधिर्विधा

एकं वाक्यम् ॥ विधेमोमन्त्रः ॥ तर्कः अर्थवादः ॥
 तथा च शतपथब्राह्मणे सोसावाज्यमधिभ्रयतीति वि
 धिः ॥ इपेतेतिविधेयोमन्त्रः ॥ वृष्टेइति अर्थवादः ए
 तन्नत्रितयं माध्यन्दिनशाखायामेव ॥ इदमेवोक्तमभिपु
 क्तैः ॥ ओं० कारस्त्रिगुणः प्रोक्तः खंब्रह्मत्रिगुणंस्मृतम् ॥
 माध्यन्दिनशाखायाम् यजुर्वेदेपठंतिहि ॥ इतिपाराशर
 ब्रह्मोपदेशः ॥ अन्यच्च ॥ माध्यन्दिनयजुर्वेदः खंब्रह्मां
 तउदाहृतः ॥ तारपूर्वहित्रिगुणं नान्यशाखासुमुख्यतेति
 गृह्यमालाकाराः ॥ अपरमपि ॥ ऋषिच्छंदोदैवतरूपंत्रि
 गुणम् यत्रपठ्यते ॥ मंत्रब्राह्मणात्मके वेदेसयजुर्वेदो
 मुख्य इति ॥ निरुक्तपाराशर ब्रह्मोपदेशीयखंब्रह्म त्रि
 गुण मित्यम् शस्यकथम् त्रिगुणत्वमिति चेदुच्यते ॥
 खंब्रह्मे त्यत्रखोपलक्षितमेव ब्रह्मेत्यर्थः ॥ तथा च ब्र
 ह्मणस्त्रिधाप्रतीतिः ॥ विशेषणविधयाउपाधिविधयाउ
 पलक्षण विधयेति ॥ यथाअंतः करणावच्छिन्नंनचैत
 न्यमूतदुपहितम् तदुपलक्षितम् चेति ॥ अत एव
 शारीरकप्रथमाध्यायस्य द्वितीयपादेकम् ब्रह्म खं ब्र
 ह्मेत्यत्रखोपलक्षितमेव ब्रह्मेति भाष्यकारेरेपि भाषि
 तम् ॥ अत्रोपलक्षणत्वंतु अवर्तमानत्वेसंति कार्येन

(१५९)

न्वयित्वेसति इतरव्यावर्तकत्वम् तथाचेतोदृशत्रिगुण
 त्वम् माध्यन्दिनशाखामूर्धन्य खंत्रह्यशब्देसम्यकूवरी
 षतिइत्यवधेयम् ॥ एवम् च गायत्रीमारभ्य खंत्रह्यां
 तेषां माध्यन्दिनशाखा गायत्र्यभिन्नैवेतिद्वम् ॥ अत
 एवादिमध्यावसानेषु प्रणववत् गायत्र्याः आहृतिर
 पि प्रकृतशाखायामेवानुभूयते ॥ मनुऋषिछंदोदेवतरू
 पेणात्रिगुणत्वम् कथमिति चेदुच्यते ॥ कात्ययनाचा
 र्यैः सर्वानुक्रमसूत्राणामादिमंप्रति ज्ञासूत्रमुक्तम् त
 द्यथा ॥ मण्डलंदक्षिणमग्निहृदयंचाधिष्ठितं येन शुक्ला
 नियजूंषिभगवान् याज्ञवल्क्योयतः प्रापतम् विदस्व
 तम् त्रयमेयमर्चिष्मन्तमभिध्यायमाध्यन्दिनीये वाज
 सनेयके यजुर्वेदान्माये सपैसखिलेसशुक्रियेऋषिदेव
 तछंदांस्यनुक्रमिष्यामः इति ॥ एतदर्थस्तुभाष्यानुरो
 धेनातिसंक्षिप्यैवोच्यते ॥ पूर्वं तत्रेत्यमन्वयः ॥ व
 यंयजुर्वेदान्माये ऋषिदेवतछंदांस्यनुक्रमिष्यामः ॥ व
 क्ष्यामइत्यर्थः ॥ तत्र यजुर्वेदस्यब्रह्मांतिभेदात्मकत्वात्
 कस्मिन्-यजुर्वेदान्माये इतितंविशेषयति ॥ वाजसनेय
 केति ॥ तस्यापिपंचदशशाखात्मकत्वात् कस्मिन्नतः पु
 नर्विशेषयति ॥ माध्यन्दिनीयेति ॥ वाजसनेयावांतरभे

देमाध्यन्दिनीयसंज्ञके यजुर्वेदान्माये पुनः कीदृशोसर्पे
 सहस्रद्विर्वर्तमाने ॥ पुनः सखिले अत्र खिलशब्देना
 नारभ्याधीताः क्वचित्कर्मण्यविनियुक्ताः मंत्रगणाः उ
 च्यन्ते ॥ तत्सहितेत्यर्थः ॥ तथासशुक्रियेशुक्रोदित्यः ॥ ए
 ष एव शुक्रोयएपस्तपतीतिश्रुतेः ॥ अतः शुक्रस्यादि
 त्यस्यसंबन्धीयोमंत्राभागः ऋचंचावमित्याकारकः तत्स
 हिते इत्यर्थः ॥ किंकृत्वातंविब्रुवंतं सूर्यत्रयीमयंवेदत्र
 यात्मकं सेपात्रैर्येवविद्यातपतीतिश्रुतेः ॥ अर्चिष्मंतं
 दीप्तिमंतं अभिध्याय अत्यादरेण ध्यात्वामंत्रदृष्टारोऋ
 ण्यः तत्प्रतिपाद्याः देवताः गायत्र्यादीनिछंदांसिअनु
 क्रमेण वदिष्यामः ॥ इतियथाश्रुतः सौत्रोऽर्थः ॥ तथा च
 ऋषिदेवताछंदोरूपेणापि त्रिगुलम् संपन्तम् ॥ किंचयो
 सावादित्येपुरुषः सोसावहमित्यांतिमन्त्रेण गायत्र्य
 षिदेवताभेदापादकेनापि विस्पष्टं अस्याः गायत्रीरूप
 त्वम् ॥ एवं च गायत्रीमुपक्रम्यसो सावहमित्युपसंहारेण
 प्रकृतशाखाया एव निर्विचिकित्संगायत्रीरूपतया खं
 होतिमूर्धन्येनापि ब्रह्मरूपत्वमस्या मेवातिजागरूकत
 या वीरवर्तितराम् अथप्राणायामगायत्रीजपादौ अर्थ
 विभावनापूर्वकएव सावित्र्याः जपोभिहितः ॥ अत

स्तदर्थस्तुतद्वाप्यादविवेधानुसंधेयः ॥ तथाचथोक्तं
स्कारसंस्कृतान् आचार्योपनीतान् अभिवादनादिक्रि
यापट्टनपिबट्टन् सर्वशास्त्रीयाः निजपूर्वजपारम् पर्या
गत स्वशास्त्रीयस्वरपाठादिक्रमेण इमामेव माध्यन्दि
नगायत्री मुपदिशन्ति ॥ ननुसर्वेध्याश्चलायनादपो
आचार्याः स्वस्वाध्यायाध्ययनाधिकारसंपत्तये स्वस्व
शास्त्रीयामेव गायत्रीमुपदिशन्तीति कथम्माध्यन्दिन
शास्त्रीयामेव उपदिशन्ति इत्युच्यते इति चेन्न ॥ स्व
शास्त्राध्ययनाधिकारसंपत्तये स्वशास्त्रीयगायत्र्युपदेश
एवयुक्तः ॥ पञ्चस्वशास्त्रायाम् गायत्रीपूर्वकपाठाभा
वे तु अगतिगतिकतयायस्यांशास्त्रायां गायत्रीपूर्वक
त्वम् तच्छास्त्रीएव गायत्रीउपदेशोयोग्यः ॥ न ह्या
श्चलायनशास्त्रायां गायत्रीपूर्वकः पाठप्रसिद्धः ॥ किं तु
अग्निमीले इत्यादितएव तस्यगायत्रित्वाभावात् ॥ त
दनुपदेशाच्च ॥ एवम् तैत्तिरीयशास्त्रायामपि समुद्रो
अश्वस्ययोनिस्थितारभ्यसमुद्र इत्यंतायाः गायत्रीपूर्व
कत्वामाबोध्यक्तएव ॥ तथाकण्वशास्त्रायामपि इवेत्येवा
रभ्यनमउक्त्यंतायाः गायत्रीपूर्वकत्वभावः संभवति ॥
एवमेवान्यास्त्रपि यथायोग्यमवसेव ॥ तस्माद्गायत्री

(१६२)

छन्दसाम्मातरित्यादिबचनतः गायत्र्याः छन्दोमातृत्वम
 पि अस्यांप्रकृतशायामेवानुभवेनतदुपदेशस्यैव सर्व
 शाखाध्ययन प्रयोजकतयाद्विजत्वापादकतया च त
 स्या एव : मुख्यत्वमितिसिद्धम् ॥ अत्रयथाऋग्वेदाद्य
 ध्ययनवृत्तांसर्वेषां माध्यन्दिनीयगायत्र्युपदेशा तथा
 रुद्राध्यायजपोपि माध्यन्दिनैवेत्युच्यते ॥ कथमिति चे
 त्स म्रवधार्यताम् ॥ अथरुद्रकल्पद्रुमां तर्गतुरुद्राचं
 नचन्द्रिकाकारैः उक्तम् ॥ तत्रादौकतृविशेषंप्रतिशाखा
 विशेषेणरुद्रानुष्ठानंनिर्णीयते इतिप्रतिज्ञाययद्यपिवा
 जसनेयीशाखा सुश्रुतेपि रुद्रेरुद्रजपादिविधिस्तस्मैति
 कर्तव्यताधिविद्य न श्रूयते बोधायनस्तूत्रहेमाधुदा
 हतशौनकमतवृहत्पराशरस्मृति कालिकापुराणादौरुद्रे
 इति कर्तव्यताधिविधिर्नानाविधोदृश्यते ॥ अतस्तेषांम
 न्यतमः प्रकारो वैकल्पिकः प्रसक्तः ॥ तथापि अथामि
 धास्ये रुद्राणाम् शान्तयेग्रहभेदिनाम् ॥ पंचांगानाम्
 विधानान्तु यत्कृतंहेतिपातकमित्युपक्रम्यसमन्वीतइषे
 त्वादेषु मंत्रेषुखंत्रह्रान्तेषुपदेशत्रणवसंयुक्ताः भूर्भुवः
 स्वरितिषेति वृहत्पाराशरयाक्येखं ब्रह्मान्ततोपादाना
 त् इषेत्वादिकानां खंत्रह्रान्तानां माध्यन्दिनशाखाया

(१६३)

मेव समधीतत्वात् नान्यशाखासु ॥ अतश्चहृत्पराशर
स्मृतिविहित इति कर्तव्यताविधिर्माध्यन्दिनशाखाया
मेवेत्यवसीयते इत्युक्तम् ॥ किंच वक्त्रादीभिस्तु श्रौतक-
र्मानुष्ठानार्थं स्वपरंपरापरिग्रहीत यजुःशाखासमधीत
रुद्र जपादिकार्यं मित्युक्ततयात् ॥ ननु वक्त्रादीनां
रुद्राभावेपि तैतिरीयरुद्रस्तेरनुष्ठेय इति चेन्न ॥ तैति-
रीयशाखां समधीतरुद्रस्यांगोपांगादीनामश्रवणात् ॥
कृष्णत्वाच्च ॥ अतः सांगोपांगः शुक्लयजुर्वेदीय रुद्र
जपएवतेषामनुष्ठानेऽतिप्रशस्तः ॥ यद्यभित्तिकतया
तैतिरीयएष तैरनुष्ठेयते चेत् यथोक्त सांगोपांगरुद्र
जपफलं नस्यादित्यवधेयम् ॥ तत्ररुद्रसूत्रेऽहृत्पराश-
रोक्तविधिः ॥ अथपचांगरुद्रन्यासाः ओं मनोजूतिरिति
द्वदिविन्यसेत् ॥ मनोजूतिरिति कण्वानां ॥ अवोध्यग्नि-
रितिसिरसि ॥ मूर्ध्ना नदिव इति शिखायाम् ॥ मर्माणि
तदितिकवचम् ॥ मानस्तोकइत्यस्त्रं इति प्रथमः ॥ या
ते रुद्रशिवातनू रवोरिति चूडायाम् ॥ अस्मिन्महत्त्य
णंव इति शिरसि ॥ असंख्याताः सहस्राणीति लला-
टे ॥ त्र्यं वकं यजामह इति द्वयोः नेत्रयोः ॥ मानस्तो-
क इति नासिकायां ॥ अवततधनुरिति वक्त्रे ॥ नील

(१६४)

ग्रीवा इति द्वौ कंठे ॥ नमस्त आयुर्धायैति प्रकोष्ठयोः ॥
येति थानीति हस्तयोः ॥ नमवः किरिकेम्य इति हृदयोः ॥
नमो हिरण्यवाहवे इति नाभौ ॥ इमारुद्राये निगुह्ये ॥
मानोमहातमित्पूर्वोः ॥ एतत् रुद्रभाग इति जान्वोः ॥
अवरुद्रमिति जंघयोः ॥ अध्यषोचदिति कषथं । नमो वि
लिपने इति उपकवचं ॥ नमोस्तु नीलग्रीवायेति मुष्टितो
विभुक्त्या मध्यमयानेत्रम् ॥ प्रमुषधन्व इत्यस्त्रं ॥ एष
तावन्तश्चेति दिक्बन्धः ॥ इति द्वितीयः ॥ ब्रह्मरंध्रनासि
काललाटस्य हृदय दक्षिणबामकरनाभिपत्सु दशार्णस्य
वर्णान् प्रणवाबन् नमो तान् सानुस्वारानूक्रमात्रयसे
दितितृतीयः ॥ आतारविन्द्रं लं नो अग्ने ॥ तबसुगन्धुपं
थामसुन्वं तलायाम्यानो नियुद्भिर्वङ्गुसोतमीशान म
रुमैरुद्रास्योनापृथ्वीति दशत्रैर्दशदिक्षु प्राच्यादिषु संपु
टंकुर्यादितैर्मंत्रैरिन्द्रादीन् दिक्षु प्रणमेदिति तुरीयः ॥ पदं
गानि तन्मुद्राभिः शैवीर्बभिन्यसेच्छिवसंकल्पहृदयमे
कैबभ्रकण्वानां ॥ पुरुषसूक्तहृशिर उत्तरनारायण शि
खा प्रतिरथं कषत्रमशुः शिशान इति द्वादशमप्रतिरथ
मित्याहुस्तस्माद्ब्रह्मा प्रतिरथम् जपत्पाशुः शिशानो
चपमोनभीम इत्यैह मोभिरुपाद्वादशभवतीति श्रुतेर्वि

(१६५)

भाट्टदित्यनुवाको नेत्रद्व्यंशतरुद्रीयमल्लद्व्यंशत्रा ध्यायद्
शतरुद्रीयमित्याचक्षते ॥ पष्ठिश्चहवैत्रीणि च शतान्ये
तच्छत रुद्रीयमथत्रिद्व्यंशदथपंचत्रिद्व्यंशदिति श्रुतेरि
तिपंचमः ॥ पंचते रुद्रभाग इति मुद्रांप्रदर्शयेच्छिव मु
ष्टिः शिवस्येतिवचनच्छिक्कामशीर्ष्णिंतेजस्कामोनेत्रयो
रन्नायकामोमुखे रोगनाशकामोग्रीवायाङ् सर्वकामो
हृदये ज्ञानीनाभौप्रजाकामो गुह्येपशुकामोजंघयोर्भा
मकामोजाम्बोराष्ट्रकामः पादयोः ॥ वशीकरणकामोह
स्तेपापक्षयामिचारव्याध्यपगमकामाः वह्निः शरीरात्
कुर्वीरन्त्यासमन्त्राः । प्रणवादिकाः पूजामन्त्राश्चैवंन्य
स्ततनुः साक्षाद्ब्रूमेवति ॥१॥ अथ पाराशरबोधाय
नादिप्रोक्तविभिना जपेच्छिषसंकल्पं पुरुषसूक्तमुत्तरना
रायणमप्रति रथम्विभ्राडिति पंचागमन्त्रान् जपित्वा
ह्रगमन्त्रादित्येके ॥ तिसृणामह्वाव्याहनीनाङ् रुद्रस्यचा
दाविति च तारोतेचैवमित्यष्टौप्रणवाः अष्टप्रणवयुक्त
द् रुद्रद्व्यं सकृजपेद्ब्रौद्राध्यायद् रुद्रमित्याचक्षते ॥ नील
सूक्तद् शांत्याध्यायंचैवआद्योरुद्रः ॥ पूर्ववत्पंचागमन्त्रा
न् जपित्वाप्रणवयुक्त रुद्रमेकादशकृत्वोऽप्यद् सपंचां
गमन्त्रंवाजपेन्नीलसूक्तद् शांत्यध्यायंचैवद्वितीयः ॥

षड्गानिजप्त्वा पूर्ववद्गुद्रमेकादशकृत्वा नीलसूक्तं च
 सकृद्वयं सोमेत्यष्टर्चनीलसूक्तमित्याचक्षते ॥ सप्त
 र्चं कण्वानाह् शांत्याध्यायं चैववाद्वितीयः ॥ पंचां
 गानिजपित्वा पूर्ववद्गुद्रमेकादशकृत्वा जपेदंतरोतरा
 वाजश्च मइत्यष्टानुवाकानामेकादशधाकृतानामेकमे-
 कं जपेदाद्ये पठितेरुद्रेवांजश्चम इति च तस्त्रोद्वितीये
 सत्यंवेति चतस्रस्तृतीये ऊर्कैर्केति च तस्त्रस्तुरीये अ
 श्माचमेतितस्त्रः पंचमे अग्निश्चमेत्यूर्ध्वेन्द्रसंज्ञाः प्रं
 चानुवाकाः अहं शुश्चेतिग्रहसंज्ञाः पण्डोऽसप्तमे अग्नि
 श्च मेघर्मश्चमे इति यज्ञक्रतु संज्ञे २ एकाचमेत्युक्स्तो
 मसंज्ञा १ अष्टमे चतस्त्रश्च मइतियुग्मस्तोमसंज्ञा १
 नवमे त्रयविश्वमे इति धयः संज्ञे २ दशमे वाजायस्वा
 हेनिनामग्रहकल्प संज्ञे २ एकादशे इयंते इति त्रयोरि
 भक्ताः शांत्याशांत्याध्यायंचैवं द्वितीयः ॥ पंचांगानिज
 पित्वा रौद्रोऽध्यायमेकादश धाकृत्वा शांत्याध्यायमृचैवं द्वि
 तीयोऽस्य रुद्रइत्याख्येनह् सकृदावृत्य ब्रह्महव्यादिभिः
 सर्वे ममहापापैर्मुक्तौ भवतीत्याहुरन्निपराशरशातास्त
 पारुद्रमावृत्य रुद्रतां यातीति भगवान्पराशरो यावज्जी
 वंप्रत्यहं रुद्रं जपेत् सर्वेषु ग्रहदोषैर्दूः स्वप्नेद्भुतदर्शने

(१६५)

शाकिन्यादिग्रहदोषेष्वशदिसर्वरोग शान्तिकामः सर्वपा
पक्षयकामः श्रीकामः पुण्ड्रिकामः पुत्रकामः पशुकामः शिव
बेप्राप्तिकामो मोक्षिकामः सर्वकामो रुद्र एकादशगुणश्च
द्भु द्वीतामिरेकादशभिर्महारुद्रः एतेरेकादशभिरतिरुद्रः
स्याज्जपति इमारुद्रायेति जपनिषेदयेत् ॥ द्वापइत्यष्टांगं
प्रणम्य विकिरुदेति विसृज्य शिरूपो विहरेत् शिवरूपो वि
नरेत् ॥ इति रुद्रसूत्रे प्रथमोऽध्यायः ॥ एवं चोक्त रुद्र
सूत्रीयमहारुद्रानुष्ठानं यथा प्रकृतशाखाया एव मुख्य
नामुग्राहकत्वमाविष्करोति तथारुद्रकल्पद्रुमोक्तमपि ॥
अतस्तदपि प्रसंगसंगत्यादर्श्यते ॥ अथ रुद्रकल्पद्रुमे ॥
तत्राक्षौ संकल्पमारभ्य पञ्चविधांगमहान्यासपूर्वकं पूर्वं
बहुपस्थानांतं श्रीमहारुद्रस्याभ्यर्चनविधाय जाग्रत इ
त्यादीनां विभ्राडित्यनुवाकां तानामंगपंचकमंत्राणाम् प्र
णवस्येति सेणामूमहाव्याहनीनां शौद्राध्यायस्य वयङ्
सोमेति महच्छिरसोर्नेतं विदाथेति द्वयोरुग्रश्चेति जटा
याश्च यथोक्त मार्यादिस्मरणं शांत्याध्यायस्य च ॥
ओं यजाग्रत इत्यादिभिर्विभ्राडित्यनुवाकैस्तैः पंचभि
रङ्ग मंत्रैः पूर्वमभिषेकः ॥ ओं भूः ओं भुवः ओं स्वः
ओं नमस्ते रुदेत्यादिकस्य तमेपांजंभेदध्यः ओं भूः

ओं भुवः ओं स्वः ओं इत्यंतरुद्रस्य देसधा आचतिरभि
 पेकः॥ ओं यज्ञाग्रतइत्यादिभिर्विभ्राडित्यनुवाकान्तैः पूर्वो
 क्तैः पञ्चमिरंगमंत्रैः समन्वितया केवलया वा एकावृत्या अ
 भिपेकः ॥ ओं वयङ् सोमेत्यष्टाभिर्महच्छिरोनान्मी
 भिश्च कण्वानांतु वयङ् सोमेतिसत्यभि रिति विशेषः॥
 ओं नतं विदायेति द्वाभ्यां चैति देवपद्धतौ ॥ ओं उग्रश्चे
 तितिसृभिः सत्यभिर्षारुद्र जटानान्मीभिश्चेति परशुरा
 मादयः ॥ ओं ऋचं वाचमित्याध्यायेन शान्तिकरणं ॥
 ओं शान्तिरिति त्रिरुद्धारणमवा ॥ अयं प्रकारस्तु ॥ सां
 गमार्थं जपेद्रुद्रं केवलानि नवांतरा ॥ सांगं सशीर्षकं चांते
 निरंगभितिकेचन ॥ इति परशुरामकारिका कण्वमाध्यं
 दिनशाखानुसारिणी ॥ अथापरः प्रकारः ॥ तत्रादौ अ
 भिपेकमंत्राणां पूर्ववदार्पादिस्मरणं ॥ ओं यज्ञाग्रतइत्या
 दिभिर्मनस्ते रुद्रैः तिरौद्राध्यायां नैः पङ्क्तिभिरंगमंत्रैः पूर्व
 मभिपेकः॥ ओं भूः ओं भुवः ओं स्वः ओं इत्यं तस्या
 ष्ठप्रणवयुक्तस्य रुद्राध्यायस्यैकादशधा आचतिरभिपे
 कः ॥ तदन्ते ओं वयङ् सोमेत्यष्टाभिः शान्त्याध्यायेन
 चाभिपेक इति द्वितीयः ॥ ओं यज्ञाग्रतइत्यादिभिर्वि
 भ्राडित्यनुवाकान्तैः सह प्रथमावृत्तौ अष्टौ च मकानुवा

. कानेकादशधा विभज्यैकैकानुवाकान्ता आचृतिः 'कार्या
 अयं तृतीयः ॥ तत्रैतन्प्रकारः रुद्राध्यायस्य प्रथमावृ
 : त्तो ओ' वाज्रश्चमेति च तिसृभिः कण्डिकाभिरभिषेकः ।
 द्वितीयावृत्तौ ओ' ऋतं चमइति च तिसृभिः ॥ तृतीयावृ
 . त्तो ऊर्कचमइति च तिसृभिः ॥ आश्माचमेति तिसृभिस्तुरी
 यावृत्तौ ओ' आग्निश्चमइन्द्रश्चमेति तिसृभिः पंच
 मावृत्तौ 'अं अंशुश्चमेति तिसृभिः षष्ठावृत्तौ ओ'
 अग्निश्चमेधर्मश्चमेति द्वाभ्यां सप्तमावृत्तौ ओ' एकाच
 मेति एकया अष्टमावृत्तौ ओ' चतस्रश्चमेत्येकयानव
 मावृत्तौ ओ' त्र्यविश्चमेति द्वाभ्यां दशमावृत्तौ ओ' वा
 जायस्वाहेति द्वाभ्यामैकादशावृत्तौ अयमेकादशधा विभ
 क्तेन चमकेनाभिषेकः ॥ कौशिकबोवाय नमत एव ॥ पौरा
 शरादीनां मते तु न चमकानुवाकैरभिषेकः ॥ अस्मिन्
 पक्षे चमकानुवाकानाम् ऋष्यादिस्मरणाभावः ॥ ओ'
 ऋचं वाचमिति शांत्यध्यायेन शांतिकरणमिति तृतीयः
 प्रकारः ॥ वक्ष्ये रुद्रविधानं तु पंचांगे सर्वदंपरम् ॥ हृद
 यम् शिवसंकल्पं शिरः सूक्तं तु पौरुषम् ॥ शिखाद्भ्यः
 संभूतम् सूक्तमाशुक्वचमेव च ॥ वेदवादिभिरास्या
 'तमस्त्रं वेशत रुद्रियम् ॥ इत्यादि तथार्चायमेव रुद्रो

रुद्रैकादशनीरुद्रीतिसंज्ञात्रयंलभते ॥ एतस्यैव रुद्र
 स्थ एकादशावृत्याएकारुद्रीभवति ॥ अयमेवरुद्रोरुद्रै
 कादशनी लघुरुद्रैतिव्यपदेशभाक्भवति ॥ अयमेकः
 प्रकारः ॥ लघुरुद्रैकादशनीभिरेकादशभिरुद्रैभिरेकै
 महारुद्रोभवति ॥ अयम् द्वितीयःप्रकारः ॥ एवमेकादश
 भिर्महारुद्रैरेको अतिरुद्र इति तृतीयःप्रकारः ॥ बृहत्पा
 राशरेण तु प्रकारांतरमप्युच्यते ॥ शिरसासंहसरुद्राणां
 जप्तैर्दशशतैर्ध्रुवम् ॥ सर्वमन्त्राभवन्त्यस्य ब्राह्मण
 स्योक्तकारिणः ॥ इति ॥ पुनरुद्रस्योक्ताधिकप्रकाराः
 तथान्यासादिजालम् रुद्र इति कर्तव्यताविधिश्च रु
 द्रकल्पद्रुमेदृष्टे एवाधिकतया व्यक्तोभविष्यति इह तु
 अन्यविसृतिभिर्येवोपरम्यते ॥ अष्टौ चमकानुवाकानां
 एकादशधाविभागो रुद्रकल्पद्रुमीयवचनम् ॥ तद्यथा
 वेदांवेदांविधंरामांचरामांरामांध्यैकैकंकां ॥ द्वौद्वौ
 मंत्रौपृथक्प्रोक्तौ-नमकेचमकस्यकेति ॥ एवंचोक्त प
 र्वागोत्तरांगविराजतोयं-नमकचमकमंत्रमयशरीरोमहा
 रुद्ररूपः प्रकृतशाखाविशिष्टःशुक्लयजुर्वेद एवातिजाग
 रुकतयावरीवर्तितराम् ॥ अत एवोक्तंरुद्रकल्पद्रुम
 कारैः ॥ तद्यथा ॥ यज्ञः पदंशिवाख्यं शशिधरसिरसं पौ

रुप्योऽर्चयन्वाङ्मयः संपद्यच्चूडाप्रतिरयकवचं सप्त
 दिक ऋद्धिमंतं च १७॥ मैत्रं सूक्तं तु नेत्रंदशमुनि १७
 विहितम् शांभवं षोडश १६ चैशत्रोर्घातार्थमस्त्रं नम
 कचमकवपुर्मंत्ररूपो हिरुद्रः ॥ १॥ तथाचेतादृशरुद्राभाव
 वच्छाखाध्यायिनांबद्धर्चादीनां स्वशाखाधिकारप्रयोज-
 कमाध्यन्दिनशाखीयगायत्र्युपदेशवत् माध्यन्दिनीर्यो
 कतरुद्रानुष्ठानेनोपासनमतिप्रशस्तम् ॥ यद्यमिमानि कृत
 यातैस्तिरोयरुद्रानुष्ठाने तु यथोक्त सांगफललाभो न स्या
 त् ॥ प्रकृतशाखीयरुद्रानुष्ठाने तु यथोक्तफललाभः
 सुलभ एव ॥ यथा प्रकृतशाखिनां कुत इति चेत् प्रोक्तरी
 त्यासांगोपाङ्ग रुद्राध्यायरूपस्य प्रकृतशाखाविशिष्ट
 शुक्लयजुर्वेदस्य साक्षान्महारुद्राभेदेन ब्रह्मरूपत्वात् ॥
 अतोरुद्रस्वाहाकारादावपि प्रकृतशाखीयरुद्रानुष्ठानेन
 महारुद्रोपासनं अत्युत्तमोत्तमं फलजनकतया मुख्य
 मिति सिद्धम् ॥ एवम् च कर्मकाण्डे कुण्डमण्डपीयद
 क्षिणद्वारानुष्ठानं यथा प्रकृतशाखाविशिष्टशिष्टस्यैव
 मुख्यतया अभिहितं ॥ तद्दोमपासनाकाण्डेपि गायत्रीरु
 द्रायुपासनम् मुख्यतया प्रकृतशाखा विशिष्टशिष्टस्यैव
 ल्यवधेयं ॥ अथ पुनः पूर्ववादिनोप्यपूर्वतयैव शांभकामं कुर्य

(१७२)

तितयथा आश्वलायनः ॥ यः सनाभिन् विभक्तांश्च
 ज्ञातिदायादबान्धवान् ॥ याजयेत्सर्वयज्ञेषु पितृभ्रा
 तृसुतैर्विना इति ॥ पुनः स एव याजयेत्सर्वयज्ञेषु ज्ञा
 ति दायिदिवान्धवान् ॥ नयाजयेत्पितापुत्रं भ्रातृंश्चै
 वपरस्परम् ॥ किं च ऋत्विजोऽवृणुयात् न्यूनानतिरि
 क्तान् ॥ मातृतः पितृतश्चेति बोधायनोऽपि ॥ अथ ऋ
 त्विक् वर्णनं विज्ञायते ॥ ब्राह्मणा ऋत्विजोऽयोनिगोत्र
 श्रुतं नृत्तसम्पन्नाः इत्यादि ॥ पुनः स एव ब्राह्मणादीनां यो
 निग्रहणं मत्स्यन्ताय द्विपयन्ननियमः इदमप्यवादीत् ॥
 संग्रहहेतुते लङ्गकर्णाटकलिङ्गबङ्गसम्बन्धिनो माथुरीया
 इव विप्राः ॥ श्राद्धे विवाहे खलुपाकयज्ञे न पूजनीया
 अपि शंभुतुल्याः ॥ १ ॥ इत्यादिवचनैर्वैवाहिकाद्यखि
 लमङ्गलकृत्येषु हव्यकव्याद्यखिलकर्मषु च तथा यांगा
 द्यखिलकुण्डमण्डपीयदग्निगद्गाराधिकारेष्वपि येषां वि
 दुषां यौनादिसम्बन्धस्तेषामेवोक्तमस्वधिकारो नान्येषां
 शुक्लयाजुषाणां तु यौनसम्बन्धाभावान्नाधिकारः ॥ कि
 न्तु कृष्णयाजुषाणामेवेति वङ्गर्चाः पुनः प्रत्यवतिष्ठन्ते
 इति यत् ॥ तदत्यन्तासमञ्जसमित्युच्यते ॥ नार्थे निये
 मः कर्माधिकारे यौनसम्बन्ध एव नियामक इति ॥ यथा

क्षत्रियादिभिर्मङ्गलकार्यादिषु ब्राह्मणाएव शक्नोत्यन्ते
इतियत् तन्न स्यात् ॥ यौनसम्बन्धाभावात् ॥ किञ्च
ब्राह्मादिष्वपि निर्णयसिन्धुकारादिभिर्यदुक्तं पितृस्थाने
बद्धर्चादिभिः स्वशाखीयपूज्यः पितामहस्यानेतुया
जुषएव एवं याजुषैरपि तन्त्रयाजुषशब्देन यदि वैश
म्पायनीयएवेति चेत् वाजेवाजेइति श्रुतिर्वाजिब्राह्मणप्रा
र्थनाविषयाउपरुद्धेत ॥ एवमेव यजनकर्मण्यपि क्षत्रि
यादियाजने यौनसम्बन्धस्याप्रयोजकत्वम् । अपिच बौ
धायनेनापि ब्राह्मणादीनां धोन्यादिग्रहणं अत्यन्ताप
द्रिष्यन्न निर्यमइत्युक्तम् ॥ विद्वोक्तसंग्रहवचनोदितं
तैलङ्गादिसमुच्चयेपि शुक्लयाजुषाणामप्रवेशात् य
थोक्तरीत्या तेषां सर्वत्र सर्वपूज्यत्वमव्याहृतमेव ॥ न
चोक्ताइवलायनवावये यौनपदान्तिप्तसनाभिपदश्रवणे
ने स्वज्ञातिदायादग्रन्धूनामेव यजनादिकर्मणि सोमपा
नेर्वाभक्षादिप्रशस्तम् ॥ न यौनसम्बन्धरहितानां शुक्ल
याजुषाणामिति वाच्यम् ॥ माध्यन्दिनशाखाध्यायिनां
शुक्लयाजुषाणां स्वान्यशाखीयैः सह यौनसम्बन्धरा
हित्ये महत्तरं विनिर्गोकवीजमस्ति तत्किमिति चेन्मातु
लमगिन्यादिभिः पाणिग्रहणाभाव एवेतिवदामः ॥ त

भ्योधारयतीति अत्र सिद्धत्वान्नस्तावकम् , स्यात् ॥ अतः
 स्तेनापि विधिः कल्प्यतेतद्वत् ॥ न चायं रागं प्राप्तस्या
 नुवादः ॥ रागं प्राप्तस्याभावे दृष्टान्ततासंभवेन ऋ
 क्मन्त्रविरोधात् ॥ अन्यथा दृष्टान्तवद्भागेऽपि विगीतता
 संभावना स्यात् ॥ तस्मात्तदंशे विगीतत्वम् वाच्यम् ॥
 तच्च त्रिधिकप्लनमन्तरा अनुपपन्नम् ॥ अयं च विधि
 रसपिण्डानित्येकत्वाक्यतया अपूर्वविधिरेव ॥ नच राग
 प्राप्ते विग्राहे कयमपूर्वविधिः ॥ परिसंख्यानेपिश्रित्यभा
 वात् ॥ परिसंख्यापिसर्कल तद्विधायकत्वाक्यैकत्वाक्यतये
 तिदिक् ॥ तथा च मातुलकन्याविवाहस्योक्तश्रुतिस्मृत्यादि
 प्रमाणैर्विधानोक्तये च शिष्टाचाराच्च संविधिरेवेति चे
 न्न ॥ आयाहोद्रेत्यादिश्रुतौ साक्षान्मातुलकन्यापरिण
 यविधिवोधकलिङ्गादि पदमावान्न तस्य विधित्वम् ॥
 किंच तद्विधिवोचकाः अन्याः श्रुतयोऽपि नोपलभ्यन्ते यन्मूलो
 कतस्मृतिर्नातद्विधायकत्वमुक्तव्यम् ॥ तस्मादविधि
 रेवसः ॥ अन्यथा तद्विधायकस्मृतदोष्याकुप्येरन् ॥
 ननु कृष्णार्जुनप्रद्युम्नादीनामिहापारीयमीचोरम् दृष्ट्वा
 कलाचपि तथा चेति विहित इति चेन्न गोत्रान्मातुः
 सपिण्डाच्च विवाहो गोधस्तथेति ब्रह्मांडपुराणीयव

(१७७)

चनेन कलिवर्ज्यत्वप्रतिपादनात् ॥ युगान्तरविषयक
व्यवहितसंबन्धाच्च ॥ अत एव प्रद्युम्नाजुनादौव्यव
हितसम्बन्ध एवेति मीमांसावार्तिककारैरप्युक्तम् ॥
किं च ईश्वराणां वचःसत्यंतथैवाचरितंक्वचित् ॥ इत्या
दिवचनाच्च ॥ अन्यथाप्रजापति कृतस्वदुहितृपरिण
पम् श्रुत्वाकलिकालीनैरपि तथा चरितम्विहितंस्या
त् ॥ तस्यधर्मव्यतिक्रमसाहसरूपत्वात् ॥ अत एव
अनुष्ठितं तुषद्वेवैर्मुनिभिर्यदनुष्ठितम् ॥ नानुष्ठेयंमनु
ष्यैस्तत्प्रोक्तं धर्मसमाचरेदिति बौधायनेनप्य
भिहितम् ॥ तथोक्तमातुलेय्यादिपरिणयोऽविधिरेव ॥
न च सापिन्ध्य प्रदीपकारोक्तरीत्यासः विधिरेवेतिवा
च्यम् ॥ तस्यविधित्वाभावात् ॥ तथा हि विधिरित्यन्
तमप्राप्तौनियमः पाक्षिके सति ॥ तस्यचान्यत्रचप्रा
प्तौपरिसंख्येतिगीयते ॥ तथाचात्र प्रमाणांतरेणाप्रा
प्तस्यस्य प्रापकोविधिरपूर्वः सः वक्तुमशक्यः ॥ तस्यरा
गप्राप्तत्वात् ॥ तथा पक्षेप्राप्तस्य प्रापकोपिविज्ञेयः
सोपिवक्तुं न शक्यते ॥ तस्यपक्षे प्राप्त्यभावात् ॥
यदि परिसंख्याउच्येत ॥ सोपिवक्तुमशक्यः उभयो
श्च, युगत्प्राप्तौ इतरव्यावृत्तिपरोविधिः परिसंख्या

विधिः ॥ यथा पंचपचनखाः भक्ष्याइति ॥ अत्र पंचन
खापंचनखभक्षणयोर्युगपद्भागप्राप्तत्वेनेदंअपंचनखभ
क्षणनिवृत्तिपरं यथातथाप्रकृतेमातुल कन्याअमातुलक
न्यापरिणययोरुभयोरपिरागतःप्राप्तत्वेन परिसंख्यया
मातुलककन्यापरिणयएवविधेयः इतिनागोजीभट्टाश
यः ॥ कुतस्तद्विधायक वाक्यानुकूल्यादिति ॥ इदम
त्यन्तासमन्जसम् ॥ तत्रयदिपरिसंख्यया अमातुलक
न्यापरिणयनिवृत्तिपूर्वक मातुलकन्यापरिणय एव वि-
धीयेत ॥ तर्हि गुरुतल्पीसविज्ञो यो इत्यादिभूयाम् सि
चचांसिन्ध्याकुण्ठे रन् ॥ इष्टापत्तौ तु सपिन्डाविवाहः
प्रसज्येत ॥ अपिचासापिन्दामिति याज्ञवल्क्योक्त-
वचनीय विशेषणम् वेद्ययर्थं मापद्येत ॥ अपि च भ-
गिनित्व समानाधिकरणम् यदिमार्यात्वमचेत्तर्हिमा
तृत्वसमानाधिकरणेन तेनकिमपराहं ॥ एवम् सति
महदनाचारप्रयुक्तः संकर एवपर्यवस्यति ॥ अतो मा
तुलेय्यादिपरिणयो अनाचारएवेतिसिद्धम् ॥ किंच
तृतीयेसंगच्छावहे इति शतपथीयार्थवादश्रुत्याअख्या
यिकारूपया मातुलकन्यापरिग्रह विधानासंभवात् ॥
नचार्थवादानांविधि औपत्वेन प्रामाण्यात् तृतीयेसंग-

(१७९)

च्छावहै इति अर्थवादकल्पितेन मातुलकन्यांपरिगृह्णीयादिति विधिनातद्विधानंसंभवत्येवेति वाच्यम् ॥ तृतीये संगच्छावहै इत्यादेस्तदंग मूलकलौकिकार्थवादरूपतया विधिकल्पकत्वासंभवात् ॥ अलौकिकार्थवादस्यैव विधिकल्पकत्वात् ॥ यथातरतिमृत्युमंतरतिब्रह्महत्यांयोश्चमेधेन यजतेत्यत्र मृत्युब्रह्महत्यातरणकाम्रौ अश्वमेधेनयजेतेति विधिःकल्प्यते ॥ यदि अर्थवादमात्रस्य विधिकल्पकत्वम् चेत्तर्हि ॥ गर्भेनु नौजनितादंपती कर्ह्वस्त्वष्टासविताविश्वरूपइतियमयमुनासंवादरूपस्यार्थं वादस्यापि साक्षाद्भगिनी परिग्रहकल्पना स्यादिति न किंचिदेतत् ॥ अपि च तादृशऋन्मन्त्र घटकमातुलस्य योषेत्यत्रयोषा शब्दस्य स्त्री सामान्यवाचकतया कथंविशेषतया दुहितृवाचकत्वम् ॥ ननु सामान्यशब्दस्यापिलक्षणयाविशेषवाचकत्वात् योषाशब्देन विशेषतोदुहितृव्रतिपादनं संभवत्येवेति चेन्न ॥ तथा सतितत्समभिव्याहृतमातुलशब्दस्यापिसप्तन मातुलादौलक्षणास्वीकार्यः ॥ तथा च सप्तन मातुलकन्यापरिणय एवानेन वचनेन प्रतिपाद्यते इति चेत्तर्हि मातृगोत्रवर्जनस्मृतिर्निरावधैव

स्यात् ॥ अपि च येषांविशेषतो न मातृगोत्रनिषेधस्ते
 यामपि साक्षान्मातुलजन्या परिग्रहीनोचितः ॥ मातृ
 तः पंचमादूर्ध्वपितृतः सप्तमात्तया ॥ ग्रहस्थउद्वहेत्क
 न्यामन्यथा गुरुतल्पगइत्यादिस्मृतिवचनेमातृपक्षे पं
 चमादूर्ध्वं सापिण्ड्यतिवृत्तिमभित्येव विवाहस्याभिधा
 नात् ॥ पंचमादर्वाग्विवाहानुष्ठाने दोषस्यापिश्रवणा
 त् ॥ तस्मात्साक्षान्मातुल कन्यापरिणयो केषांचिद्वाक्षि
 णात्यानामनाचार एव ताया च बहुरूपतिरुवाच ॥ उ
 द्बुध्यतेदाक्षिणात्यैमातुलस्यसुताद्विजैः ॥ मत्स्यादाश्च
 नराः पूर्वव्यभिचाररताः स्त्रियः ॥ उत्तरेमद्यपाश्चैव
 रूपद्वयवृणारजस्वलाः ॥ इत्यादि ॥ किं च तत्ररागप्रा
 प्तस्याभागत्वे दृष्टान्तासंभवरूपो विरोधोपि नाशं क
 नीयः ॥ तादृशभागस्य दृष्टान्ततातुयुगांतरीय कृ
 ष्णार्जुनादिक्षत्रियविषया ॥ न तु प्रकृतकलिकालीन
 द्विजालिविषया ॥ तस्याः विरुद्धसम्बन्धत्वात् ॥ एव
 मेववैधायनोप्याह ॥ पंचधात्रिप्रतिपत्तिर्दक्षिणतः ॥
 अनुपनीतेनभार्यया च सहभोजनं मातुलदुहितृपितृ
 प्वसृदुहितृपरिणयः ॥ इत्याद्यारभ्यसर्वदेशेष्वनाचारो
 पथिताम्बूलचर्वण मित्यन्तेनानाचारकीर्तनात् ॥ या

ज्ञवत्कथोपि एव मेवावादीत् ॥ अस्वर्ग्यलोकविद्धि
 ष्ठंधर्मं मप्यावरेन्नतु इत्यादि निर्णयसिधुकारोपि
 एवमेव निर्णीतवान् ॥ गोत्रान्मातुः सपिन्डाच्चवि
 षाहोर्गौवधस्तथा ॥ नराश्वमेधोमद्यं च कलौ वर्ज्यं द्विजा
 तिभिः ॥ इदमेव वचनमनाचारत्वेन परिगृह्यव्याख्या
 तम् ॥ गोत्रात् गोत्रजायाः पितृश्वसुः मातुः सपि
 ण्डात् मातुलादित्यादि किं च तृतीयां मातृतः कन्यां
 तृतीयां पितृतस्तथा ॥ शुक्लानचोद्वहिष्यति कलौ पा
 पविमोहिताः ॥ इति शुक्लयाजुषाणामेव मातुले रोप
 णिधाभावो बोधितः ॥ एवं धर्मसिन्धु कारोपि ॥
 अथ मातृगोत्रवर्जननिर्णयः ॥ तत्र मातृगोत्रपदेन मा
 तामहगोत्रमेव वर्ज्यं ॥ तच्च गन्धर्वादिविषाहोढा पु
 त्राणाम् सर्वेषां वर्ज्यं ॥ ब्राह्मविषाहोढा पुत्राणां सर्वेषां
 मातामहगोत्रं न वर्ज्यं ॥ किं तु माध्यन्दिनानामेव
 मातृगोत्रम् माध्यन्दिनानामिति सत्याषाढवचनात् ॥
 तथैव शिष्टाचाराच्चेत्यादि ॥ न चोक्तरीत्या मातुले
 य्यादिपरिणथो शिष्टाचार इति वाच्यम् ॥ तत्र शिष्ट
 त्वम् तु वेदोक्तज्ञानेन वेदविहितकर्मकारित्वमेव ॥
 वेद विहिताहिंसा दिकर्तारिवोद्धे अतिप्रसंगभंगाय

(१८२)

तृतीयांतम् ॥ तथा च मातुलसुतोद्वाह रूपकमणः
वेदविहितत्वाभावात् तादृशकर्मकर्तृषु शिष्टत्वासंभव
एव संभवति ॥ किं तु मातुलगोत्र प्रवरैक्यमेवा स
हिष्णूनामाध्यन्दिनानामेव तादृशशिष्टत्वं सम्पत्सं
वजाघटीतीतिज्ञेयम् ॥ अतएव धर्माब्धिकारैरपि ह्येतद्वारे
ण शिशिष्टत्वम् तेष्वेव निश्चितम् ॥ किं च शिष्टत्वा
निमानेन पितृसमानपिण्ड्यापितृष्वसुसुतया तथा मातृ
समानपिण्ड्यामातुल सुतया परिणय पक्षपातेन तदे
शे प्रतिकूलानामपि स्मृत्यादीनामनुकूलत्वं बलादेवा
कलय्य पुनरनाचारेऽप्याचारत्वं भारोप्य तदाचरणे
न शिष्टत्वमपि स्वस्मिन्नेवारोपयन्ति न वास्तवंत
दित्यत्र धेयम् ॥ अन्यथा अनाचारेऽप्याचारत्वं संप्रसासं
करस्यान् ॥ अत एव बोधयनवद्विद्यारण्य स्वामि
श्वरणैरपि मातुलकन्यापरिणयो केषांचिद्वाक्षिणात्या
नामनाचार एवेति कंठरवेणीक्तमधिकरणरत्नमाला
याम् ॥ तद्यथा ॥ यो मातुल विवाहादौ शिष्टाचारः
समानवा ॥ इतराचारवन्मातृममात्रं स्मार्तवाधनात् ।
स्मृतिमूलो हि सर्वत्र शिष्टाचारस्ततोत्र च ॥ अनुमे
या स्मृतिः स्मृत्यावाध्याप्रत्यक्षया तुंसा ॥ केषु चि

दक्षिणदेशेषु मातुलस्य दुहितरंशिष्टाः परिणयन्
 ति ॥ सोपम् शिष्टाचारः प्रमाणंशिष्टाचारत्वात् ॥
 होलकाद्याचारवत् ॥ इति चेन्न ॥ स्मृतिविरुद्धत्वेन
 कालात्ययाप्रदिष्टत्वात् तथा च स्मृतिः ॥ मातुल
 स्यसुतामूह्वमातृगोत्रां तथैव च ॥ समानप्रवरांचैव
 त्यक्त्वाचान्द्रायणम् च रेदिति ॥ न चस्मृत्याचारयो
 मूल वेदानुमापकत्वसाम्यात् समबलत्व मिति वा
 च्यम् ॥ होलकादिसदाचारस्य मन्वादिस्मृति वद्वेदा
 नुमापकत्वायोगात् ॥ नहि इदानींतनाः शिष्टाः मन्वा
 दिवद्वेशकालविप्रकृष्टं वेदं दिव्यज्ञानेन साक्षात्कर्तुं
 शक्नुवन्ति ॥ येन शिष्टाचारो मूले वेद मनुमापयेत् ॥
 शक्नोति तु यः कोपि शिष्टेयत्रक्वापि देशविशेषे काल
 विशेषे च यंकंचिदपि होलकाद्याकारस्य मूलभूतम् स्मृ
 तिग्रन्थ मवलोकयितुम् ॥ तस्मात् शिष्टाचारेण स्मृ
 तिरेवानुमातुमशक्यते न तु श्रुतिः ॥ अनुमिता च
 स्मृतिः विरुद्धाप्रत्यक्षस्मृत्या बाध्यते ॥ अत एवा
 हुः ॥ आचारात् स्मृतिं ज्ञात्वा स्मृतौ च श्रुति कल्प
 नम् ॥ तेन चांतरितम् तेषां प्रामाण्यम् विप्रकृष्य
 ते ॥ १ ॥ तस्मादप्रामाण्यमीदृशा चारस्याभ्युपगंत

व्यमिति ॥ प्रथमाध्यायस्यतृतीयपादीय पंचमाधिकर
 म् ॥ तस्मात् बह्वचिदीनांमातुलेय्यादिपरिणयो अ
 नाचारएवेति सिद्धम् ॥ अत्रकैश्चिद्व्यते ॥ मातुल
 स्य सुतामूढ्वामातृगोत्रान्तथैवच ॥ समानप्रवरांचैव
 त्यक्त्वेचांद्रायणं चरेदिदं सामान्यवचनम् अत्र प्रवर
 युक्तम् मातृगोत्रम् वज्यमित्युक्तत्वात् ॥ इदमसमं
 जसम् ॥ तत्रमातृगोत्रवर्जत्वोक्तिः किं मातृगोत्रत्व
 रूपसामान्यधर्मेण उतप्रवरविशिष्टमातृगोत्रत्व रूप
 विशेषधर्मेणेति ॥ तत्र नाद्यः ॥ प्रवरविशिष्टमातृगोत्रं
 त्वरूपविशेषधर्मेण तद्गोत्रं वज्यं मित्युक्तत्वात् ॥
 नापिद्वितीयः तादृशविशेषधर्मेण तद्गोत्रवर्जत्वोक्
 तेः इदंतावच्छिन्नस्य सामान्यवचनात्वसाधकत्वात् ॥
 कथमयं हेतुस्तस्य सामान्यवचनत्वसाधकः येनतत्सा
 मान्यवचनं भवेत् ॥ किं च मातुलस्य सुतामूढ्वेत्यने
 नैवमातुलकन्यापरिणये सूचिते सति तेनैवमातृस
 मानगोत्रांतत्समान प्रवरमिति पदद्वयस्य चारितार्थ्या
 तत्पदद्वयम् व्यर्थं स्यात् ॥ अतस्तत्सार्यं कयायप्रति
 बन्धकवेलक्षण्यमवश्यं वक्तव्यम् ॥ तद्यथा मातुलसु
 तापरिणयं प्रतिमातृसपिण्डयं मुख्यतया प्रतिबन्ध

कम् ॥ अमातुलसुता परिणयं प्रति सापिन्ड्यस्या
 प्रतिबन्धकत्वेपि तत्रमातृसमानगोत्रत्वं प्रतिबन्धकम् ।
 यत्र भृग्वादिगणेषु गोत्रप्रसक्तिः ॥ तत्र समानप्रवरत्व
 मेव प्रतिबन्धकम् ॥ एवम् . चेतत्त्रितयायतप्रतिष्ठं प्र
 तिबन्धकता निरूपितप्रवध्यताशालि तत्तत्कन्यापरिण
 त्रयंसंपन्नम् ॥ तथा च विशिष्य परिणीततत्कन्यात्या
 गमुद्दिश्यचांद्रयणाख्यं प्रायश्चित्ता घरणम्विधीयतेति
 उद्देश्यविधेयभावेसमुदिते सति उद्देश्यसिद्धिरेवविधेय
 स्य फलमिति न्यायात् तादृशविधेयफलीभूतविशिष्यप
 रिणीततत्कन्यात्यागसिद्धिरेववैधंपरामकृतम् परमति
 जागरुकतयावरीवर्तितराम् ॥ तथाचात्रसामान्य विधे
 रदर्शनात् ॥ तादृशप्रवरविशिष्ट मातृसमानगोत्रस्या
 प्रतिबन्धकत्वाच्च ॥ प्रवरविशिष्टमातृ गोत्रवर्ज्यत्वेक्त
 त्वहेतुना इदं त्वावच्छिन्ने सामान्यवचनत्वसाधनत्व
 प्रयासः वदतोव्याघातत्वप्रतीयते ॥ अपि च मातुलस्ये
 ति वचनादिमोपस्थित मातुलशब्दस्यमुख्ययावत्त्या
 मातुलत्वा वच्छिन्नवाचकतया तदवच्छिन्नत्वेनसप
 न्न मातुलस्यापिसंग्रहात् ॥ तत्कन्यापरिणय प्रसक्त्या
 परिणीतसपत्न मातुलकन्या त्यागमुद्दिश्यतादृशप्रां

(१८६)

पश्चित्ताचरणापत्तेः ॥ अपि च तत् व्यवहितोच्चरि
तमातृ शब्दस्यापि मातृत्वावच्छिन्न वाचकतयातत्त्वा
वच्छिन्नत्वेन ससुतसपत्न मातुःसंग्रहेणपरिणीततत्सु
तात्प्रागमुद्दिश्यतादृश प्रायश्चित्ताचरणापत्तेः ॥ समा
नप्रवरस्थलेऽप्येवमेव ॥ एवंचेतद्दोषजाल मनवलोच्यैव
कथं पत्सामान्यवचनमिति ॥ पुनर्वादिनोच्यते ॥ तदप
वादः ॥ प्रवरान्पितृगोत्रेषु मातृगोत्रेण चिंतयेत् ॥ गो
त्रमेवत्यजेन्मातुरितिकात्यायनोब्रवीत् इति ॥ किंचात्र
मातृपदस्य मुख्यामुख्यमातृ परत्वेसपत्नमातृणांसपु
त्रापुत्रभेदेन बाहुल्यात्सर्वासां गोत्रवर्जनेप्राप्तेगोत्रं
मातुरपुत्राया वर्जयेत्प्रवरान्नातु । सपुत्रायास्तु नोगोत्रं
प्रवरान्नतु चिंतयोदित्यादि ॥ एवंचापुत्रसपत्नमातृ
गोत्रमेववर्ज्यमित्युच्यते ॥ इदमत्यन्तातमंजसं ॥ प्र
थमवचने तदपवादकत्वासंभवः ॥ तत्पदपरामृष्टस्यव
चसः अध्यारोपत्वाभावात् । द्वितीयवचनीयमातृश
ब्दस्यसपत्न मातृपरतया मुख्यमातरितात्पर्योभावात्
तद्गोत्रचिंतनं विधेयम् न वा इतिसंदेहः समुदेति ॥
प्रवरान्नतु चिंतयदित्यनेन प्रवरचिंतनस्यैव निषेध इ
ति चेत् ॥ तस्यापुत्रसपत्न मातृपरतया मुख्यमातरि

तात्पर्यस्य असंभवात् । तत्र प्रवरचिंतनं विधेयमेव ॥ ए
 तदत्रापि प्रवरचिंतनं विधेयमिति चेत् ॥ विनिगमना
 विरहात् तत्र गोत्रचिंतनमपिन स्यात् ॥ तत्रोभयचिंत
 नाभावे तु मातृसापिन्ध्य भंग प्रसंगेन शुक्लयाजुषा
 णामपि मातुलकन्यापरिणयः प्रसज्येत ॥ तत्समान
 गोत्रतत्समान प्रवरयोरप्रतिबन्धकतयानिरुक्तविधिरपि
 व्याकुप्येतेति न किंचिदेतत् ॥ अस्तुतस्तु धर्माब्धौ त
 त्रगोत्रलक्षणम् ॥ विश्वामित्रो जमदग्निर्भरद्वाजो य
 गौतमः ॥ अत्रिर्विशिष्टः कश्यप इत्येते सप्त ऋ
 षयः ॥ सप्तानामृषीणां अगस्त्याष्टमानां यदपत्यंत
 द्गोत्रमित्याचक्षते ॥ यद्यपि केवल भार्गवेष्वार्षिषेणा
 दिषु केवलांगिरसेषु हरिताद्विषु च नैतल्लक्षणं पृग्वंगि
 रसोरष्टऋषिष्वनंतर्गतत्वात् ॥ तथैव प्यत्र प्रवरे क्वा
 देवा विवाहः ॥ यद्यपि गोत्राणि अनंतानि ॥ गोत्राणां
 तु सहस्राणि प्रयुतान्यर्बुदानि चेत्पुक्तेः ॥ तथापि कुन
 पंचाशदेव गोत्रभेदाः संति ॥ व्यावर्तकप्रवरभेदानां
 तावतामैव दर्शनात् ॥ प्रवरलक्षणं तु गोत्रवंशप्रव
 र्तक ऋषिणां ठयावर्तकाः ऋषिविशेषाः प्रवरा इत्ये
 व संक्षेपतोद्दीयम् ॥ तत्र समान प्रवरत्वं समानगोत्र

(१८८)

त्वं च पूगक् पूयक् विवाह प्रतिबन्धकं ज्ञेयम् ॥ तत्र
 प्रवसाम्यं द्विविधं एकप्रवरसाम्यं द्वित्रिप्रवरसाम्यंचे
 ति ॥ तत्र भृग्वंगिरोगणे तरेषु एक प्रवरसाम्यमपि वि
 वाह प्रतिबन्धकम् ॥ केवलभृगुगणेषु केवलांगिरागणे
 षु एक प्रवरसाम्यं न विवाह प्रतिबन्धकम् ॥ किं तु
 त्रिः प्रवरेषु द्विप्रवरसाम्यं पंचेषु त्रिः प्रवरसाम्यं विवाह
 प्रतिबन्धकम् ॥ पंचानां त्रिषु सामान्या विवाहस्त्रिषु ह
 योः ॥ भृग्वं गिरौ पञ्चवंशेषे ष्वेकोपिवारयौ दिति वचना
 त् ॥ समानगोत्रत्वम् ॥ एक एव ऋषिर्वा त्प्रवरेष्व
 नु वर्तते ॥ तावत्समानगोत्रमृते भृग्वं गिरोगणादि
 वचनेन एकऋषिकृतृकोयादृशप्रवराधिकरणकः प्रवेश
 स्तादृशप्रवरत्वं सगोत्रत्वम् ॥ तद्विन्नत्वमसगोत्रत्वम् ॥
 एवमेव पंचप्रवराधिकरणक एक द्वित्रयन्यतमप्रवरस
 मानत्वम् सवरप्रत्वम् ॥ तद्विन्नत्वमसप्रवरत्व मिति ज्ञे
 यम् ॥ एवं च मातृ गोत्रे प्रवरचितनाभावे भृग्वंगिरोग
 ण भिन्नेषु तादृशसमानगोत्रत्वमेव विवाहप्रतिबन्ध
 कम् ॥ भृगवादिगणेषु तादृश समानप्रवरत्वमेव विवाह
 प्रतिबन्धकमिति तत्त्वम् ॥ तथा च केचिन्माध्यन्दिनेक
 देशिनः निरुक्तवचने मातृगोत्रे प्रवरचितनमकुर्वाणास्ते

षांभृग्वादिगणे. तरगणेषु समान समानगोत्रत्वमेव वि
 वाहप्रतिबन्धकं भृग्वादिगणेषु तादृशसमानप्रवरत्वमे
 एवंसत्यपिप्रतिबन्धके विवहेयुश्चेत्तेषां वङ्गर्चदिवन्मा
 तुलकन्यापरिणय दोषवत्तयाप्रकृतशाखा बहिर्भूतत्वं
 स्यादित्याद्यवधेयम् ॥ एवं च मातृ गोत्रप्रवरैक्यमप्य
 धर्म एवेत्यभिमानेन मातुल भगिन्यावितृष्वसुसतया
 च सहोद्वाहोमहाननाचार इति तदाचारजन्यपापभीरु
 भिमौध्यन्दिनैः सहतेषांयौवनसंबन्धाभावेपिययोक्तशिष्टा
 नांसदाचारपराणामपि शुक्लयाजुषाणां अध्वर्यवादि
 कर्मणिप्रोक्त रीत्यामुख्यत्व मव्याहृत मेवेतिसिद्धम् ॥
 न च यत्र कन्यादानं तत्रैव हविर्दानमिति व्याप्तिभंग
 प्रसंगः स्यादितिवाच्यम् ॥ क्षत्रियादौव्यभिचारात् ॥ ना
 पियत्रकन्यासंबन्धा भावस्तत्रहः संबन्धाभावः इति
 व्यतिरेकव्याप्तिरपि ॥ ब्राह्मणक्षत्रियेव्यभिचारात् ॥
 ब्राह्मणक्षत्रियोनाम ब्राह्मणसंस्कारेण ब्राह्मण्यवान् क्ष
 त्रिय इत्याजीवनत्रांश्चयः सः ब्राह्मणक्षत्रियइत्युच्य
 ते ॥ तत्र कन्यासंबन्धसत्त्वेपिहविः संबन्धाभावात् ॥ ए
 वं च कन्यादान योग्यतासमानाधिकरणा हविर्दानयो
 ग्यतेत्ययंतावदनियम एवेतिफलितं ॥ तथा च प्रकृत

(१९०)

शाखाविशिष्टःशिष्टः बद्धर्चादिभ्योऽग्रपूज्य इति व्यव
स्थितम् ॥ नन्वस्मत्पूर्वजैर्येभ्यो हविर्नदन्त अस्माभि
रपि तेभ्योहविर्दातुमशक्यते पूर्वराचरितं कुर्यादन्य
थापतितो भवेदितिवेन्न ॥ पूर्वजेरभिमानिकतया शा
स्त्रपुलंध्यहविर्नदत्तं चेदपि स्वेनानुलंध्य शास्त्रं तदप्रा
प्तं हविर्देयमेव ॥ तस्माच्छास्त्रं प्रमाणंते कार्यका
र्यं व्यपस्थिताविति भगदुक्तेः ॥ ननु यजुषां बहुशाखा
त्वात्संदेहेसमुपस्थिते ॥ तत्र बोधायनं ब्राह्मं बद्धर्चादि
भिरादित्यादिवचनानां कागतिरितिचेदच्यते ॥ निरु
क्त बहुदारण्यायिकायांजनक महाराजयने अस्मत्कुला
धिकृतानामाश्वल शाकलादीनां पराभवपूर्वकब्रह्मिष्ठ
पणेभूतगौगस्वीकरण धुरीणयाज्ञवल्क्यो त्कर्षभसह
द्वि बद्धर्चादिभिः समत्सरं घातधाममपिबोधायनं यजुर
ध्वर्यं वेग्नहोतं ॥ यथा जगत्प्रकाशकादित्योत्कर्षमस
हिष्णुना चक्षुष्मतापुरुषेणदीप प्रकाशस्तद्गत्वा एवं कृ
ष्णयाजुषे वैशिंपायनादिभिरपि प्राप्तब्रह्महत्या पापा
याकरण प्रायश्चित्ताचरणावसरेष त्वष्टकालेन एक
कर्तृकं तदनष्टकालेनाने कर्तृकंमाभूयादितिगौरवा
भिमानवतं गुरुभक्तिमन्तन्धीममन्तमपि सच्छिष्यम्

याज्ञवल्क्यं शिष्यबुध्यातिरस्कृत्य स्वशाखाभिमानिक
 तथा स्वशाखीयेभ्येर्वाध्यर्षवं समर्पितमिति प्रतीय
 ते ॥ विष्णु पुराणीयपंचमाध्याये ॥ अथाहयाज्ञवल्क्य
 स्तुकिमेभिर्बहुभिर्द्विजैः ॥ क्लेशितैरप्लसारैश्च चरष्येहं
 सुदुष्करम् ॥ १ ततः ऋद्दोगुरुः प्राहयाज्ञवल्क्यमहा
 मते ॥ मुच्यतांयत्त्वयाधोतम् मतोविप्रावमानक ॥२॥
 याज्ञवल्क्य स्ततप्रहभत्तयातत्तेमयोदितम् ॥ ममाप्य
 लंत्वादाधीतं यन्मयातदिदं द्विज ॥ ३ ॥ पराशशरोवा
 च ॥ इत्युतवारुधिराक्तानि सरूपाणियजूषिसः छर्दयि
 त्वाददौतस्मैययौ चस्वेछायामुनिः ॥ ४ ॥ यजूप्ययवि
 सृष्टानियाज्ञवल्क्येन वैद्विजाः ॥ जग्रदुस्तितिराभूत्वा
 तैतिरीयास्तुतेततः ॥ ५ ॥ ब्रह्महत्याव्रतं चिर्णगुरुणाचो
 दितैस्तुयेः ॥ चकारध्यर्षवांस्तांस्तु चरणान्मुनिसत्त
 मः ॥ इत्यादि ॥ एवं च प्रचंड मार्तण्डमंडलापरिचय
 सचिखैः पेचकनिचवैर्निजपाणि पिहितलोचनै रसज्जनै
 र्वा इलावलये सर्वदांसोरः प्रकाशेनास्त्येवेति शतकृत्यः
 प्रोक्तं चेदपि सूर्योपासकैस्तन्मिहिरमरिचि जीवनवीचि
 निचयवदलीकमेव मन्यते तद्वदेषादिऋलुषित मनोपा
 वता कृष्णाजुपादीनामपि शुक्लयाजुषविषयै स्वापेक्ष

योर्कर्षाभावकल्पनमित्यवधेयं ॥ अथ यजुषांअध्यय
 वंकर्तव्यमित्यत्र शुक्लेन वाकृष्णेतिद्वापरे संमुदिते
 सति विनिगमनाविरहादिति पूर्वपक्षिमिराक्ष्यते ॥
 यजुष्याविशेषादिति ॥ अत्रोच्यते ॥ इमानिशु
 कलानि इत्यादिश्रुतिबुद्धिमालिन्यहेतुत्वतद्यजुः कृष्ण
 मीरितमित्यादिस्मृतिभिश्च शुक्लस्यैव शुद्धत्वेन सरस
 त्वेन क्रमेण सर्वकर्मब्रह्मप्रतिपादकत्वेन व्यवस्थितप्र
 करणवत्त्वेन च परंमुख्य यजुर्वेदलक्षणीभूतमंत्राभिन्न
 ब्राह्मणत्वेनोपि हरिहरादिरुण्डेश्वरकतृकानुष्ठान साध
 नत्वादिभिः स्तूयमानत्वात् ॥ स्तूयमानत्वार्थविधेस्ता
 त्पर्यस्य पूर्वमीमांसायांसं दिग्धेवाक्यशेषादितिसूत्रे जै
 मिनि मुनिवर्यैर्निर्णीतत्वात् ॥ तथाहि ॥ अक्ताः शक
 राः उपदधातीत्यत्र अंजनसाधनेतैलवसादिद्वयद्रव्यमा
 त्रे प्रात्येवासदिग्धेतेजो वैवृतमिति वाक्यशेषेण घृत
 स्यतेजस्त्वेन स्तूयमानत्वात् ॥ घृतेएवपूर्वोक्तविधेस्ता
 त्पर्यनिर्णीतम् ॥ तद्वद्यजुषाअध्ययवंकर्तव्यमिति विधेः
 शुक्लयजुष्वेवतात्पर्यनिर्णीयते ॥ तस्यैवोक्तश्रुत्यादि
 प्रमाणविषयशुद्धतादि हेतुभिः स्तुतत्वात् ॥ किं च
 विधिः स्वार्थपुरुषप्रवर्तयितुं स्तुतिमपन्नते ॥ स्वतः

(१९३)

सुन्दरेपि वस्तुनिस्तुतिं विनालोकेपुरुषप्रवृत्तेरदर्शनात् ॥ अतः पुरुषप्रवृत्तिं प्रतिबधकीभूतबलवदनिष्ठानुबन्धितबुद्धिनिरसक बलवदनिष्ठाननुबन्धित बुद्धिप्रयोजकास्तुति समर्पकार्थवाद वाक्यार्थाभावेन पुरुषाणां प्रवृत्तिर्निरंकुशानस्यात् ॥ किं तूक्तरोत्याशुक्लयजुष्येव तादृश प्रवृत्तिं जनकेनविधिना अध्वर्यवविधानावधारणमित्यादिवहुतरं सूरिवरैः सुचिरं विविच्यरुचिरतया विभावनियम् ॥ अपिच कृष्णयजुषाअध्वर्यवंनकर्तव्यमिति निषेधोप्युन्नियते ॥ तथाहि ॥ कृष्णयजुषः याज्ञवल्क्य कर्तृकवमनगोचरतेना शुद्धतयानीरस सत्त्वेनक्रमेण सर्वकर्मब्रह्मप्रतिपादकत्वाभावेन च परंबुद्धिमालिन्यहेतुतया सर्वज्ञ हरिहरादिरूपेश्वरकर्तृकसत्कर्मानुष्ठानाभावेन किंचिज्ञजोव कोटिघटकापस्तम्भवायुस्तंभादिमनुष्यकर्तृकसत्कर्मानुष्ठानं साधनत्वादिना निन्दितत्वात् ॥ यथा कदाचिदेवैः स्वीयहविर्भागस्वीकारायोप रुद्धहविर्भुक् रुरोद॥तदासोरोदित्यादिना निन्दितत्वात्॥तदश्रुपरिणतंरजतं बर्हिषिणदेयमिति निषेधस्य यथाप्रत्यक्षत्वात्॥तथा कृष्णयजुषाअध्वर्यवं न कर्तव्यमिति निषेधस्याप्र

त्यक्षत्वेपि निरुक्तहेतुभिरनु मातुं शक्यत्वादित्यादिसं
 भावेनियम् ॥ तथाचोक्तरीत्याशुक्लयाजुषेवाध्वर्यवंवि
 धेयमिति सिद्धम् ॥ अत एवेन्द्र प्रमितिनामकब्रह्मर्चं क
 र्तुं कानुष्ठानविषयीभूत यज्ञादिकर्मणि ईन्द्रप्रमितिना
 मकयजमानांगीकृतशुक्लयाजुषऋत्विक्भावस्यभारतो
 दौश्रवणात् ॥ किं च शुक्लयाजुषः कृष्णोपकारकतयापि
 मुख्यत्वं तद्यथा ॥ अप्यशमीगर्भस्येति वाजसनेयकम् ॥
 पूर्णाद्वृत्तिं वा कुर्यादिति वाजसनेयकम् ॥ अल्पशीरो
 माणि वापयेदिति वाजसनेयकम् ॥ इत्यादिना अप-
 स्तम्भः सूत्रयाञ्चकार ॥ अतएव मच्छाखाप्रत्ययं हि
 त्वाकुतः सूत्रात्मनोगतिरिति कालिकाखण्डीययाज्ञव-
 ल्क्योक्तिरपि सा साधुसंगच्छते ॥ किञ्च वैशम्पाय-
 नीयापस्तम्भाद्यपेक्षितेति कर्तव्यताप्रकाशकतया का
 त्यायनसूत्रस्योपकारकत्वमपि ॥ धन्यामाध्यन्दिनीशा
 खापरशाखोपयोगिनि इत्यादि वचनादित्यवधेयम् ॥
 एवञ्चेतावतोक्तश्रुत्याद्यखिलप्रमाणगणवता प्रबन्धेन
 कण्डत्रयनियन्त्रितवेदत्वावच्छिन्नस्य पूर्वकांडीययज
 मानकर्मणि पूर्वमीमांसाद्यनुकूलतया शुक्लयाजुपाणा
 मैव दक्षिणद्वाराधिकारमुख्यतानिश्चयपूर्वकमुपासना

कांडेपि गायत्रीरुद्राद्युपासनामुख्यत्वस्थिरीकारमका-
 र्पित् ॥ इतः परन्तु स्थूणानिखननन्यायेन तृतीयेज्ञा
 नकांडेपि तेषामेव मुख्यत्वनिश्चीयते ॥ अथद्वापारादौ
 त्रिकालज्ञः पाराशरमुनिवर्यः यथावेदविभागात्पूर्वमेवा
 यातयामंसारवत्तरं शुक्लयजुर्भागं याज्ञवल्क्यमुद्दिश्य
 भानोनिहितवान् ॥ ततः याज्ञवल्क्योपि पूषाणंसन्तो
 ष्षनैजंभागमवापेत्युक्ताख्यायिकाख्यापनेन सार्वज
 नीनमेव ॥ तद्वदस्मिन् प्रवलकलिकालेपि वेदोद्धितध-
 र्मावनायतत्प्रतिपादककाण्डत्रयात्मकवेद व्यवस्थाप
 नाय चपरमकरुणार्णवःसाक्षादन्नपूर्णारमणएव द्विजा
 पदेशौर्द्विविजैः सममवतीर्यसर्वसारभूतं शुक्लयजुर्वे-
 दोपनिषदोरेव मुख्यत्वं व्यवस्थापयामासा॥ननु शांकर
 रमाप्यकारैस्तावत् चतुर्वेदशाखाशिखाकाराणां सर्वो
 पनिषदां साधारणमेव भाष्यमकारि तत्र शुक्लयजुर्वे
 दस्योपनिषदएव मुख्यत्वं कथमिति चेत्समवधार्यताम्
 एकआसीद्यजुर्वेदस्तच्चतुर्द्वौव्य कल्पयदित्यादिवचन
 तः वेदविभागावसरे पूर्वं एकविंशतिशाखाः ऋग्वेद
 स्याभूवन्॥ततो नवाधिकशतंशाखाः यजुषः सामशा-
 -खाः ६६स्त्रं अथर्वणरय तु पञ्चाशच्छाखाः ॥ तत्रप्रति

(१९६)

शाखमेकैकोपनिषदेवमाहृत्य आशीत्यधिक एकादश
 शतसंख्याकाः उपनिषदः सम्पन्नाः ॥ एवंच तासु-
 साक्षाद्रामचन्द्रेणांजनेयाय सारभूतमुपनिषदामष्टोत
 रशतमेवोपदिष्टं ॥ स्पष्टञ्चेदम्मुक्तिकोपनिषदि ॥ तत्रा
 पि सारवत्तरस्योपनिषदशकस्यैव भाष्यकारैर्भाष्यमका
 रि ॥ तच्च ईशकेन कठप्रश्नमुण्डमाण्डुक्यतित्तिरिः ॥
 ऐतिरेयंचछान्दोग्यबृहदारण्यकन्तथा ॥ इति एतद्विशो
 पनिषदाम्मध्येपि आदिमान्तिमयोरेव शुक्लयजुर्वे
 दोपनिषदोर्निरतिशयसारवत्तयैव मुख्यत्वमिति वदा
 मः ॥ कुत इति चेत् तयोरेव शुद्धतात्मविद्याप्राचुर्यास
 र्वोपनिषदामन्तर्भावयोग्यत्वेन व्यापकतया च मुख्य
 त्वात् ॥ अपिच उपक्रमोपसंहारावभ्यासोपूर्वताफलम्
 अर्थवादोपपत्तिश्च लिङ्गन्तात्पर्यनिर्णये इत्यादिवचन
 तोपि वेदत्वावच्छिन्नस्य ब्रह्ममात्रतात्पर्यनिर्णायकउ
 पक्रमोपसंहारयोरेक्यरूप्यस्यावश्यकतया सन्न्यस्य
 श्रवणं कुर्यादिति वैधवचसासन्न्यासमुद्दिश्य अव्यवहि
 तोत्तरमेव श्रवणविधानात् ॥ तथा चशोपनिषदादि
 ममन्त्रेसन्न्यासमुपक्रम्य एतावदरे खल्वमृतत्वमिति
 होतवायाज्ञवल्क्यः प्रवव्राजेत्यन्तेन बृहदारण्योप-

षाध्यायगतमैत्रेयीब्राह्मणेनोपसंहारस्य एकरूपत्वात् ॥
 तदन्यासांतदभावाच्च ॥ प्रकृतवेदोपनिषदोरेवेतादृश
 मैकरूप्यस्य जागरूपतया भाष्यकारैस्तत्स्फुटतरम
 ङ्गीकृतमित्यवधेयम् ॥ अतएवोक्तमभिपुक्तैः ॥ वार्ति
 कान्ताब्रह्मविद्येति ॥ तथाच बृहदारण्यवार्तिकान्तैव
 ब्रह्मविद्येतिसिद्धम् ॥ अतएवोक्तं विद्यारण्यस्वामिचर
 णैः शंकरदिग्विजयस्य त्रयोदशसर्गं तदयथा ॥ अथैक
 दाखिलविनेयवरःसुरेश्वरःश्रीसद्गुरुपरिसरमुपससारा ॥
 चपरं निजकरद्वन्द्वेन गुरुपदद्वन्द्वं विधिवदभिवादया
 मास ॥ ततोऽद्वैतभाष्यभूषकं सूत्रभाष्यवार्तिकं वि
 धातुं प्रवृत्तमनाः सन् श्रीसद्गुरुचरणावब्रीभणत् ॥
 श्रीमद्विनेयगणगणितेनामुनाअधुनाय दद्वैतसरणिक
 रणीयं विद्वत्सरणीयं रमणीयं किमपि स्वनियोगेन
 विवरणीयमाचार्यचरणैरिति ॥ तत्त्ववणजनि तानन्द
 साङ्गोदोशिकेन्द्रोपि अवादीत् ॥ हेन्रियतममामकभा
 ष्यभूषकोद्वैतमतद्रूपकोमुमुक्षुभिभुतोपको वार्तिकाभि
 धेयः प्रबन्धोविधेयइति ॥ ततोविश्वरूपउवाचाहेगुरु
 वर्धातिप्रसन्नतरे भवदीयातिगम्भीरभाष्यविचारे यद्य
 पि मम शक्तिर्नास्ति तथापि श्रीमत्कृपाकटाक्षवीक्षित

(१९८)

स्तद्विधानदीक्षितोभवामीति गौरवीमाज्ञामादायनिर-
गात् ॥ ततस्तदसहिष्णवोवहवोभेदधियः पद्मपादाचा-
र्यादयः रहसिगुरुवरमूचुः ॥ अयंविश्वरूपः श्रीमद्भाष्यं
भाट्टमतपक्षपातेन सर्वकर्मपरतयैवयोजयिष्यतीत्यतः
श्रीमद्दिनेयादिमोपद्मपादाभिधेय एवेदंभूपयत्विति॥तत्र
पादाचार्योप्यवादीत् हेगुरुवर्य आनन्दगिरिर्वाहस्ताम-
लकोवाश्रीमद्भाष्यंभूपयतु॥ततोभाष्याकृदभाषे॥अंतर्नि-
रतोयं हस्तामलकस्तत्कर्तुं नालं॥ किंतुसुरेश्वराचार्य ए-
वतत्कर्तुंसमर्थो नान्यस्तथापि सर्वेषां भवतामनभो
ष्टंचेतवारयिष्यामिद्वत्युत्तवा गुरुवर्योपिसुरेश्वराचार्य
परिसरमवापवाचं चोवाच ॥ हेमनीपिन्तमद्भाष्यवा-
र्तिकंमाकुरु॥एतेसर्वेविनेयवरः समत्सराः संस्त्वयिक-
र्मजडत्वमारोपयन्ति ॥ किंच तमेकं स्वतंत्रं निबन्धम-
निरुचिरं विरचयायेन एतेषांभवत्स्वरूपावगमोभवेत्॥
ततः सुरेश्वरोपि गौरवाज्ञयानैष्कर्म्यसिद्धिः संज्ञक-
मपूर्वं प्रबन्धंविधायश्रो सद्गुरुवरणो प्रायनं व्रथात्॥
गुरुवर्योपि तां दृष्ट्वा परमतिहृष्टः समभूत् ॥ सर्वोश्च द-
र्शयामास ॥ स्वभाष्यभूपकवार्तिकरचनाविघातजन्य
खेदं ज्ञानैर्नैवाशमयत् ॥ सुरेश्वराचार्योपि पद्मपादादि

(१९९)

भिराचरितस्वकृतिविघ्नजन्या मर्षेणपद्मपादकृत्प्रत्यः
 पृथिव्यांप्रथां तथा समाप्तिं च न गमिष्यति ॥ किं
 च हुतमुक् दहिष्यतीतिशशाप ॥ गुरुसविधावेवाभा
 ष्यकारोपि सुरेश्वरमुवाच ॥ हेविनयिन् अवयोर्था जु
 पो शाखास्ति ॥ तत्रापिकृष्णामदीयाशुक्लामवदि
 या ॥ अतः पूर्वतैतिरोयोपनिषद्भ्य वातिकंविधा
 य ॥ पद्मपादेव बृहदारण्य भाष्यवार्तिकंविधेयमिति श्र
 र्स्फुटमाज्ञापयामास ॥ सोपिगौरवाज्ञयानिरुक्तभाष्य
 वार्तिकयुगंविधाय सद्गुरुचरणयोरर्पयामास ॥ एवम्
 पद्मपादाभिधेयोपिभाष्यटीकामकरोत् ॥ गुरुवरोपितां
 दृष्ट्वातद्ब्रह्मगतीं च समीक्ष्यावदत् ॥ हेवत्सभवद्ब्रन्थी
 यपंचपादा एव पृथांगमिष्यन्ति ॥ तत्रापिब्राह्मणेण च
 तुः सूत्र्येवेति ॥ पुनरपिसुरेश्वराचार्यमवदत् ॥ कार्तिके
 दुसमंभवद्वातिकं तु आसूर्यचंद्रपर्यंतपृथिव्यांप्रथांगमि
 ष्यति ॥ अपिच प्रारब्धकर्मावशेपेणभुविवाचप्सतिमि
 श्राभिर्धामवान्भूविसमवतीर्यस्वतंत्रांमद्राप्यभूपिकांटि
 कंविधारयसि ॥ सापिआप्रलयंजगतिजीयादिति ॥ आ
 हो स्वित्कलो ब्रह्मविद्यापिभवद्बृहदारण्य वार्तिकंते
 वमविष्यतीति वरपूरणेन गुरुवरः सुरेश्वरं परमतितो

पयामांस॥इत्यादि॥ एवं चाखिलभ्रुति शिखामुखीभूता
नामपि सर्वोपनिषदांमध्येवृहदारण्यस्यैवशिरस्त्वेन मु
रुच्यतयाकृष्णयाजुषैरपिशांकरभाष्यकारैर्निरमिमानिक
तयाशुक्लयजुर्वेदीयईशादिवृहदारण्यतैवच्यापिकेयं ब्र
ह्म विद्यासमष्टिर्व्यवस्थापितेतिसिद्धम् ॥ अतएवोच्य
ते पद्यं॥ईशोत्पादित पादपद्मयुगुलाकेनोत्काया कठ
भ्रुत्यावद्वकटिर्द्वयवहदयामाण्डुक्यमुण्डस्तनि ॥ तिति
युद्धवदैतिरेयविलसद्वस्तत्रयान्मुखं छान्दोग्यमहितम्
शिरस्तु वृहदारण्यमूच पुण्यम् विदुः ॥ १ ॥ सेषा
चोपनिषत्समष्टि रुदितायाब्रह्मविद्यापरासिद्धैय्यासक
सूत्र पुत्रमुदिनागितासुताभिस्तुता ॥ श्रीमच्छांकर
भाष्यकारभगवत्पादैर्व्यवस्थापिता मिथ्याज्ञानविरोधि
नीविजयते मुक्ताभित्तामुक्तिदा ॥ २ ॥ ननुउपनिषच्छ
वदस्यविद्यावाचकतया कथंअथवाचकत्वमिति चेदुच्य
ते ॥ उपनिषदित्यत्रउपनि इति उपसर्गोत्तरंशदल्वि
शरणगत्यवसादनेशुइत्यनुशासनेन शदल्व्यातोर्विश
रणाद्यर्थवाचकत्वात् ॥ प्रकृतेदेहाभिमानादिदुःखानि
निश्चयेन उपनिषीदयतिविसारयतिशिथिलयेति तथा
ब्रह्मप्रत्यगात्मत्वेन निररांगमयति ॥ किं च सर्वानर्थ

मूलभूतामविद्याम् त्यंतमधसादयति उन्मूलयेति ॥
 इत्थंपनिषद्ब्रह्मविद्या ॥ तथाचोपनिषच्छब्दः प्रतिपा
 दकतौसंवधेत तादृशग्रन्थवाचकः ॥ प्रतिपाद्यतासंबु
 धेन ब्रह्मविद्यावाचकः ॥ एवं च संबंधभेदेपिधात्वर्थस
 मान्यात् तस्यसंबध्यभेदाभिप्रायेणब्रह्मविद्यापरत्वेपि
 नक्षतिरित्यवधेयम् ॥ अत्र यद्यप्यनवद्यानाद्यब्रह्म
 विद्या पादाद्यंगत्वेनोपन्यस्तानांसमस्तानामीशादिवृ
 हदारण्यान्तानामुपनिषदां अवयवत्वेन समानत्वेपि सर्वे
 पुगात्रेषु शिरःप्रधानमित्यादिवचनतोप्यस्ति कश्चिद्व
 स्ता दिसमस्तापेक्षयामस्ते अवयवातिशयस्तेनापि बृ
 हदारण्यस्यैवशिरस्त्वेन व्यष्टौयथामुख्यत्वं प्रतिपद्यते ॥
 एवं समष्टावपि एकआसिद्यजुर्वेदस्तं च तु धाव्यक
 ल्पयदित्यादि प्रमाणगणाभरणस्यागण्यपुण्य जनक
 स्यबृहदारण्यस्यैव निरपक्षकमुख्यत्वंशांकरभाष्यका
 रानुमतं मितिनिश्चीयते ॥ तस्मादभिनवशिवावतारा
 णां शांकरभाष्यकाराणां भगवत्पूज्यपादश्रीमदाचार्यच
 रणानामीशादिवृहदारण्यांतो ब्रह्मविद्यारूपः शुक्लय
 जुर्वेद एव निरतिशय ब्रह्मप्रतिपादकतयामुख्यो ना
 न्य इति परमाकूतमतिजागरूकतयेवाविर्भूतमितिसि

(२०२)

द्वम् ॥ एतावताप्रकृतवेदस्योक्तरीत्याकाण्डत्रयेयथामु
 ख्यत्वमेवं प्रस्थानत्रयेपितस्यैव मुख्यत्वमित्युच्यते ॥
 अत एव वेदान्तसूत्रकारैः साक्षान्नारायणस्यज्ञानकल
 याअवतीर्णैर्वादरायणैरपि निरुक्तव्यापकताधिकरणस्य
 बृहदारण्यस्यैवादिमसूत्रेणवक्ष्यमाणाधिकरणगणापेक्ष
 यामुख्यत्वमभाणि ॥ यमधिकृत्यैवजन्माद्यस्याद्यधिक
 रणानिसर्वाण्यनवद्यब्रह्मविद्यासाधनतया शुद्धब्रह्मवि
 चारपराणिभवेयुः । येन चातिप्राचविरंच्यादिपंचीकृता
 पंचीकृत भूतपंचकप्रपंचेद्वैतमतवंचकोऽद्वैतप्रपंचः अति
 विकचमिहिरमरीचिनिचयेवत्सुस्फीतः स्फुरिति ॥ पुर
 स्तादपिउपनिषद्वाप्यकृत्सम्मतं यथा तन्मुख्यत्वमवो
 चाम ॥ तथेदानीमपि स्थूणानिखननन्यायेन प्रकृतव
 जल्लेपीभावानुभवाय सूत्रकारसंमतं तस्यैवादिमाधिक
 रणेमुख्यत्वं सम्यक् प्रतिपादयामः ॥ तत्रादौ अधिकर
 णनाम वक्ष्यमाणपंचवद्यवदितसमुदायत्वं । तच्च पंच
 विधं यथा विषयोविशयश्चैवपूर्वं पक्षस्तथोत्तरम् ॥ सं
 गति इचेतिपंचांगंप्राचोधिकरणंविटुः ॥ वेदांतस्याविर
 णंद्विनवत्युत्तरंशतम् ॥ सूत्राणिपंचपञ्चाशदुत्तरं शत
 पंचकम् ॥ सूत्रलक्षणं तु ॥ अल्पाक्षरमसंदिग्धं सारव

(२०३)

द्विष्टवतोमुखं ॥ अस्तोभमनवद्यं च सूत्रं सूत्रविदोविदु-
रिति ॥ तथा भाष्यलक्षणमपि ॥ सूत्रार्थोवर्ण्यते यत्र वा-
क्येः सूत्रानुसारिभिः ॥ स्वपदानि च वर्ण्यते भाष्यं भाष्य-
विदोविदुरिति ॥ एवं चोक्तलक्षणलक्षितमादिमाधिकर-
णन्तु अथातो ब्रह्मजिज्ञासेति ॥ अत्राथशब्दः मंगलानंत-
रारंभेति वचसा आरंभवाचक एव यदि उच्येत ॥ तर्हि
ब्रह्मजिज्ञासारंभ इत्यनर्थ एव पर्यवस्यति ॥ न हि प्रत्य-
धिकरणं ब्रह्मजिज्ञासाक्रीयते ॥ किं तु तथा ब्रह्मविचा-
र एव क्रीयते ॥ किं चाथ योगानुशासनमिति सूत्रीयाथ-
शब्दवन्मंगलवाचकत्वमपि वक्तुमशक्यम् ॥ तस्य
वीणापणवादिश्रवणवन्मङ्गलफलकस्वरूपत्वात् ॥ अतः
अथातो धर्मजिज्ञासेति सूत्रनियंत्रिताथशब्दवदानंतर्त्य-
वाचकत्वमेव वक्तुम्युक्तम् ॥ तत्रापि पूर्वतन्त्रीयाधि-
रणसहस्रं न हि ब्रह्मजिसांप्रतिपूर्ववृत्तितया कारणम् ॥
तस्य धर्ममात्रनिर्णायकत्वात् ॥ एवं कर्मनिर्णयोपि न
कारणं तस्यानुष्ठान हेतुत्वात् ॥ अर्थोऽसमर्थो विद्वान्य-
जेतेति श्रुत्या अर्थोऽदीनामधिकारविशेषणत्वाच्च ॥ न
चिह्नस्वाध्यायाध्ययनानंतर्त्यसाम्ये न कर्मावबोधानंत-
र्यं मथशब्दार्थ इति चेन्न ॥ धर्मजिज्ञासायाः प्रागपि

(२०४)

आधीतवेदांतस्य ब्रह्मजिज्ञासोपपत्तेरिति भाष्यकारे
 रेवोक्तत्वात् ॥ अतः कर्माणितदवबोधस्तन्यायविचा
 रो वानकारणं अतः न ब्रह्मजिज्ञासायाः धर्मजिज्ञासा
 नंतर्यमिति ॥ किं च जिज्ञास्यभेदोप्यस्ति ॥ तथाहि
 धर्मजिज्ञास्यः सचभव्यः अत्र ब्रह्मजिज्ञास्यंतच्च नि
 त्यनिवृत्तम् अपिचधर्मफलंसाध्यम्पुरुषव्यापारंतत्रत्वा
 त् ॥ जिज्ञास्यं ब्रह्मतुनित्यनिवृत्तत्वात् न पुरुषव्यापा
 रतंत्रं ॥ चोदनाप्रवृत्तिभेदाच्च यथास्वर्गकामोयजेते
 ति चोदनावाक्यं यागादौपुरुषंप्रवर्तयदेवावबोधयति॥
 अयमात्माब्रह्मेत्यादिवाक्यं तुत्वमर्थकेवलमप्रपंचब्र
 ह्मबोधयति ॥ न तत्र प्रवर्तयति ॥ यथेन्द्रियसंनि
 कृष्टेअर्थेऽवबुध्यमानेन प्रवृत्त्यपेक्षातद्वत् ॥ तथा च
 प्रवृत्तमानमेवो धर्मोददासीनमानमेयं ब्रह्मेतिजिज्ञास्य
 भेदः ॥ अत एव यथाभूत ब्रह्मात्मविषयमपिज्ञानं न
 चोदनातंत्रं ॥ तद्विषयेलिङ्गादयः भूयमाणा अपिअ
 नियोज्यविषयत्वात्कुन्ठीभवंति ॥ उपलादिषु प्रयुक्तक्षु
 रतैक्ष्ण्यादिवत् अहेयानुपादेय वस्तुविषयत्वादिति सम
 न्वयसूत्रेभाष्यकारोक्तत्वात् ॥ तस्माद्धर्मविज्ञासास
 मभिव्याहृताथशब्दवाच्यवेदाध्ययनानन्यवाचकत्वं ब्र

ह्यनिज्ञासापूर्वापस्थिताय शब्दस्यवक्तुमशक्यं ॥
 किंतु माप्यकृद्वापितययोक्तसाधनचतुष्टयसंपत्त्यानंत
 र्थार्थकत्वमेव वक्तव्यम् ॥ साधनसंपत्तौययोक्तत्वं
 तु ॥ नित्यानित्यवस्तुविवेकः ॥ इहामुत्रफलभोगवि
 रागः शमदमादिषट्कसंपत्तिः ॥ मुमुक्षुत्वंचेति ॥
 इदं चतुष्टयमप्यागमगम्यं कथमितिचेदुच्यते ।
 तद्यथेहकर्मचितोलोक्तोच्यते ॥ एवमेवामुत्रपुण्यचि
 तोलोकः श्रेयतेति श्रुत्या ॥ यत्कृतकंतदनित्य
 मिति न्यायवत्या ॥ नजायतेसीयते वा विपश्चि
 योवैमूमातदमृतमतोन्यदार्त इत्यादिश्रुत्याच । मूमा
 आत्मानित्यः ॥ ततोऽन्यदनित्यमिति विवेकेलभ्य
 ते ॥ परित्यक्तान् कर्मचितान् ब्राह्मणानिर्वदमाया
 न्तास्त्यकृतः कृतेन ॥ आत्मनस्तु कामायसर्वं प्रियम्
 वति ॥ इत्यनयाश्रुत्या ॥ इहामुत्रफलभोगे अनात्ममा
 जेदेहेन्द्रियाद्यखिलपदार्थजालेच विरागवल्लभोपि
 सुलभएव ॥ शान्तोदान्तोऽपरस्तस्तिष्ठुः ॥ अद्यावि
 चोमूमा आत्मन्येवात्मानं पश्येदित्यनयाश्रुत्या शमा
 दिषट्कमपि प्रसक्तं संघट्टे ॥ तत्र शमोनामध्वजा
 दिव्यतिरिक्तविषयेभ्यो मनोविग्रहः ॥ दमोनामतद्यति

(२०६)

रिक्तविषयेभ्यः बाह्यविषयेन्द्रियाणां निर्वर्तनम् ॥ तद्वि-
तिरिक्तविषयेभ्युपरमणमुपरतिः ॥ विहितानां कर्मणां
विधिनापरित्यागेवातितिक्षा ॥ शीतोष्णादिद्वन्द्वसहि-
ष्णुता ॥ उत्तनिग्रहीतस्यमनसः श्रवणादौ तदनुगुण-
विषयेचसा ॥ गुरुवेदान्तवाक्येषु विश्वासः श्रद्धा ॥
समाधिस्तु ॥ निग्रहीतस्यापिमनसः स्थिरीभावः ॥ मु-
मुक्षातु ॥ नसंपुनरावर्ततेति श्रुतिप्रसिद्धो मोक्षरतदि-
क्षा ॥ एवंभूतः प्रमाताअधिकारि ॥ तल्लक्षणन्तु ॥ वि-
धिवधीतवेदवेदांगत्वेनापाततोऽधिगताखिलवेदार्थो अ-
स्मिन् जन्मनिजन्मान्तरेवाकाम्यनिषिद्धवर्जनपुरःसरं
नित्यनैमित्तिकप्रायश्चित्तानुष्ठानेन निर्गतनिखिलकल्म-
षतया नितान्तनिर्मलस्वान्तः साधनचतुष्टयसम्पन्न-
प्रमातेति ॥ अत्र विकादोनामुत्तरोत्तरहेतुत्वेनाविका-
रिविशेषणत्वमभ्युपगन्तव्यम् ॥ अतएव एतेषु सत्सु
प्रागपि धर्मजिज्ञासायाः ऊर्ध्वञ्चशक्यते ब्रह्मजिज्ञा-
सितुं ज्ञातुं च ॥ नविपर्यये ॥ तस्माद्यथोक्तसाधनस-
म्पत्त्यनन्तर्यमेवायशब्दार्थः इतिफलितम् ॥ एवमय-
शब्दसमभिव्याहृतोऽतशब्दोपि धर्मजिज्ञासाव्यवहि-
तपूर्ववृत्तिवेदाध्ययननिष्ठदृष्टार्थवाचकोऽतः शब्दसमा

(२०७)

नार्थकोनभवति ॥ किन्तु विपक्षपक्षीयाभेपसंक्षयलक्षण
एव ॥ तथाहि अक्षयंहवेचातुर्मस्ययाजिनः सुकृतं भ-
वतीत्यनयाश्रुत्या कर्मफलस्य नित्यत्वेन ततो वैराग्या
सिद्धेः ॥ ब्रह्मापेक्षयाजीवत्वेन जीवस्यभेदात् ॥ तदभे-
दरूपमोक्षोपिलोप्लकाप्लठादिवदसिद्धइत्याभेपपरिहारार्थं
कएव अतः शब्दः ॥ तथाच तद्यथेहकर्मचितोलोकः
क्षीयते इत्यादिश्रुत्या अक्षय्यश्रुतिबाधात् ॥ किञ्चत्र-
ह्यविदाप्नोतिपरमित्यादिश्रुत्या ब्रह्मज्ञानवतः साक्षान्
मोक्षदर्शनाद्वेतोरित्यर्थ एवसः ॥ किञ्च ब्रह्मपदसममि-
व्याहनजिज्ञासेइत्यत्र कर्तव्यपदस्याध्याहार्यत्वेन तादृ-
शकृतिसाध्यत्वं जिज्ञासायां बाधितमतः प्रकृतिप्रत्यय-
योर्लक्षणिकत्वं वक्तव्यम् ॥ तत्र प्रकृतिभूतं ज्ञानं अ-
जहत्स्वार्थलक्षणया महावाक्यजन्यवृत्तिश्रुतिफलित-
चेतन्यरूपफलीभूतज्ञानपरं वक्तव्यम् ॥ जहल्लक्षण-
याप्रत्ययार्थोभूतेच्छासाध्यविचारलक्ष्यकः सन्प्रत्ययः ।
एवञ्चोक्तागमावगम्यमान विवेकादिसाधन चतुष्टयस-
म्पत्तिसत्त्वाद्देतोस्तादृशसाधनसम्पत्त्यनन्तरं तद्विशिष्ट-
शिष्टेनाधिकारिणाब्रह्मज्ञानाय वेदान्तविचारः कर्तव्य-
इतियथाश्रुतः सोत्रोऽर्थःसम्पन्नः ॥ इतोप्यधिकस्तुगा

(२०८)

शरीरकभाष्ये एवानुसन्धेयः ॥ तथाचेतादृशादिमाधिक-
रणस्य विषयवाक्यन्तु ॥ आत्मावा अरेद्रष्टव्यः श्रोत-
व्योमन्तव्योनिदिध्यासितव्यइति ॥ अत्र श्रवणादिक-
मन्तराआत्मदर्शनं नभवतीति ॥ श्रोतव्योद्रष्टव्यइति
वक्तव्ये ॥ कथन्द्रष्टव्यः श्रोतव्यइतिकेचन शंकांमकु-
रीयन्ति ॥ तैतावदित्यम्प्रत्याख्यातव्याः ॥ इयं श्रुति
स्त्वर्थक्रमानुसारिणि नपाठकानुसारिणि इति ॥ अर्थ
क्रमस्य पाठक्रमापेक्षयाप्रबलत्वात् ॥ यथा अग्निहोत्रं
जुहोति यवागूं पचतीत्यत्रहोमप्रयोजनक एव यवा
न्वाः पाकः प्रयोजनवशेनपूर्वमनुष्ठीयतेति नकोपि
शंकापंककलंकावकाशः ॥ पुनरत्रयथाप्रयाजादयोसकृ
दनुष्ठिता एव कथंभावाधाकांक्षापूरकतयाअंग्युपकारक
तामापादयन्ति एवं सकृद्विहिताएव श्रवणादयोपिअं
ग्युपकारकतामापादयेयुरित्यपरेसंगिरन्ते । तदप्यसमंज
समेव ॥ आत्मदर्शनपर्यवसानानिश्रवणादीनि ॥ आ-
त्मदर्शन पर्यंतं असकृदावर्त्यमानान्येवदृष्टार्थसमर्था
निभवन्ति ॥ यथात्रीहि न वह्न्यादितिवाक्यावगतानित
कृदवहननादीनिनिस्तुपतंडुलनिष्पत्ति पर्यवसानानित
इत् ॥ अत एवा वृत्त्यधिकरणे शारीरकतुरीयाध्यायाद्य

(२०९)

पादोप आचक्षिप्तसकृदुपदेशादित्यादिमसूत्रे भाष्यकारे
रपि तस्मात्सकृदुपदेशेऽप्येवञ्चिद्विरसकृदुपदेशस्त्वाच-
क्षिप्तसूचक इति समाधाय ॥ पुनर्लिङ्गाच्चेतिद्वितीयसू-
त्रेण लिङ्गमपिप्रत्ययान्वृत्तिं प्रत्यापयतीतिप्रतिपाद्य ॥
मंदा मंदप्रज्ञयोर्मंदप्रज्ञविषये असकृदाचक्षिप्तरुदाहृता ॥
तथाहिछांदोग्येतत्त्वमसिश्चेतकेतो इत्युपदिश्यभूय एव
माभगवन् विज्ञापयत्विति पुनः पुनः परिचोद्यमान
स्तत्तदाशंकाकारणंनिराकृत्यतत्त्वमसीत्यवासकृदुपदिश-
ति ॥ तथैवंप्रकृते श्रोतव्योमंतव्यनिदिध्यासितव्यइ-
त्यादिदर्शितमिति च सिद्धांतितम् ॥ तथाचाचक्षिप्तसिद्ध्या
एक प्रत्ययार्थं विशेष्यक एव शाब्दबोधोभवति ॥ त-
थाहि आत्मदर्शनसाधिका श्रवणकराणिकामनननिदि-
ध्यासन इतिकर्तव्यकाभावेनेतिमुख्यभावनाविशेष्यकये-
व वाक्यार्थः प्रतिफलति ॥ अत्र श्रवणं नामोपक्रमा-
दिषड्विधलिङ्गैरशेष वेदांतानांअद्वितीये वस्तुनितत्त्व-
र्थावधारणम् ॥ अथवाएवावधारणानुकूलामानसी-
क्रियातदिति ॥ मननंतुश्रुतस्याद्वैतवस्तुनोवेदानानु-
गुणयुक्तभिरनवरतमनुचिंतनम् ॥ शब्दावधारितेऽ-
र्थे मानांतरविरोधशंकायांतनिराकरणानुकूलतर्कात्म-

कज्ञानजनक्रोभानसव्यापारोवातत् ॥ विजातीयदेहादि
 प्रत्ययरहिताद्वितीयवस्तु नितदाकाराकारितायाः चतुः
 सजातीयप्रवाहोनिदिध्यासनम् ॥ अथवाधनादिदुर्वा
 सनया विषयेष्वकृष्यमाणस्यमानसस्य विषयेभ्योऽ
 पकृष्यात्मविषयकस्थैर्यानुकूलोमानसव्यापरस्तत् ॥
 येतेषु त्रितयेष्वपि चरमं निदिध्यासनमात्मसाक्षात्कारेसा
 क्षात्कारणं ॥ तेष्वध्यानयोगानुगता अपश्यन् ॥ देवात्मश
 क्तिं स्वगुणैर्निगूढामित्यादिश्रुतेः ॥ तादृशनिदिध्यास
 नेचमननं हेतुः ॥ अकृतमननस्यार्थदाढ्याभावेन तद्वि
 पयकनिदिध्यासनायोगात् ॥ तादृशमननेच श्रवणं
 हेतुः ॥ श्रवणाभावेतात्पर्यानिश्चयेन शब्दानुदयात् ॥
 श्रुतार्थविषयकेयुक्तायुक्तत्र निश्चयानुकूलमननायो
 गाच्च ॥ एवं चोक्तरीत्या एतानि त्रीण्यपि ज्ञानोत्पत्तौ
 कारणानि इति पूर्वोच्यार्थाः समूचिरे ॥ अपूर्वाचार्यास्तु
 श्रवणमेव प्रधानं श्रवणमनुजायमानयोर्मनननिदिध्या
 सन्नयोः श्रवणफलात्मदर्शननिर्वर्तकत्वेनाराट्टपकारकत
 या लंगत्वमित्याहुः ॥ यथाच घटादिकार्यैर्मृत्पिण्डादीनां
 प्रधानकारणताचक्रादीनामवान्तरकारणतेति प्राधा-
 न्याप्राधान्यव्यपदेशः ॥ तथाश्चक्ष्णमनननिदिध्यासना

नामपीति ॥ तथाचैतेषां श्रवणादीनां आत्मदर्शनं मु-
 क्यम्फलम् ॥ अवान्तरन्तु अप्रतिपत्तिविप्रतिपत्तिअन्य-
 याप्रतीपतिनानिच्छतिरिति वदामः ॥ तत्राप्रतिपत्तिर्नाम
 नाहं ब्रह्म अपितु संसारी जीवविशेषः इत्याज्ञानं इदमेवासं-
 भावनेति व्यपदिश्यते ॥ अहं ब्रह्मवानवेति संशयभाव-
 नैव विप्राप्तपत्तिः ॥ अन्यथा प्रतिपत्तिस्तु देहादावात्मा
 व्यास्तः ॥ इयमेव विपरीतभावनेति व्यपदिश्यते ॥ इ-
 ति भावनात्रयनिवर्तकं श्रवणादिकं श्रोतं यथाक्रमं वे-
 दान्तविदानुमतमिति तेषामेवैवावान्तरफलोपलब्धि-
 रिति ॥ एवञ्च श्रोतव्यइत्यत्र तव्यप्रत्ययार्थिभूतायाः
 भावनायाः प्रवृत्त्यर्थो विचारो विषयः विचारस्य वेदा-
 न्ताः विषयाः आत्मान्नष्टव्यइत्यत्र आद्वैतात्मदर्शनमु-
 द्दिश्य श्रोतव्यइति विचारविधानात् ॥ नहि विचारः सा-
 क्षादर्शनहेतुरप्रमाणत्वात् ॥ अपितु प्रमाणविषयत्वात्
 प्रमाणंचाद्वैतात्मनि वेदान्ता एव ॥ तन्तोपनिषदंपुरुषं
 पृच्छामि ॥ वेदान्तविज्ञानसुनिश्चितार्थाः इति श्रुतेः ॥
 वेदान्तानांतु प्रत्यक् ब्रह्मैव विषयः ॥ तत्त्वमसि अहं ब्र-
 ह्मास्मीति श्रुतेः ॥ एवं विचारविधेः फलमपि ज्ञानद्वारा
 मुक्तिः ॥ तरनिशोकमात्मवित् ब्रह्मविद्ब्रह्मैव भवतो

ति श्रुतेः ॥ तथासम्बन्धोपि ॥ अधिकारिणाविचारस्य
कर्तव्यतारूपः ॥ फलस्यप्राप्यतारूपश्चेतिबोध्यम् ॥
एवंचत्वारोप्यनुबन्धाः सुबोधाएव ॥ तथाचोक्तागमाव
गम्यमानामधिकार्यादीनां निर्णयार्थसमर्थकमिदमादि
मंसूत्रमतिरुचिरतयाजयति ॥ अतएव प्रकृतसरणि
विरुद्धसरणिशरणानांमते श्रवणविध्यनङ्गोकारेण श्रव
णविध्यधिकार्यादिनिर्णयकमिदमादिमं सूत्रवैषम्यमा
पद्येतेत्यवधेयम् ॥ एवञ्चोक्तश्रवणागमाभरणादिमा
धिकरणविजातीयाधिकरणगणानेकस्तवकरुचिरः पुन
रौपनिषत्पुरुष विशेषभूषकाशेषोपनिषन्मणिगणाधिक
रणस्तथा गणितसौत्रगणरमणीयः कमनीयविचित्रसूत्र
नियन्त्रितः मुमुक्षुभिश्चुद्धदयाल्हादचतुरः शांकरभाष्य
कारविरचितोयं समन्वयाविरोधसाधनफलाभिधेचतुरा
ध्यायाकारोमुक्ताहारः जीवन्मुक्ताभिमतः परमतिजाग
रूक्तयावरीवर्तितराम् ॥ तथाचादिमाधिकरणस्यैव
मुख्यत्वेन द्रष्टव्यः श्रोतव्येतिवृद्धदारण्यीयश्रुतिसमा
नाकारकतया सर्वोपनिषद्व्यापकवृद्धदारण्यपूर्वकएव
सूत्रभागः सूत्रितः सूत्रकारैर्व्यवस्थापितश्च भाष्यकारै
रिति सिद्धम् ॥ अतएव शांकरभाष्यं व्याकुवाणैरामा

नन्दचरणैरत्र श्रवणसमानार्थत्रावकर्तव्येतिपदमध्या
 हृतव्यमध्याहतञ्च भाष्यकृतेतिस्पष्टमुपदिष्टम् ॥ एव
 मैव भगवद्गीतायाश्चतुर्थध्यायेप्रथमश्लोकभाष्ये ॥
 इमं विवस्वतेयोगम्प्रोक्तवानहमव्ययमित्यत्र ॥ इमं
 अध्यायद्वयेन प्रोक्तयोगंविवस्वते सूर्यापप्रोक्तवानहम
 व्ययमिति ॥ एवंद्वितीयश्लोकभाष्ये ॥ एवंक्षत्रियपर
 म्परयाप्राप्तसिमं योगंराजर्षयोविदुस्त्यन्वयं दर्शयि
 ता ॥ सयोगः इह जीवलोके महतादीर्घकालेन नष्ट
 इत्युक्तवान् ॥ क्षत्रियपरम्परयाप्राप्तत्वेन नष्टइत्यर्था
 त्स्पष्टोभवति ॥ अपिचरहस्यमेतदुत्तममित्यत्र रहस्य
 शब्दः बृहदारण्योपनिषद्बोधकः ॥ तथाच स एवायंम
 यातेद्ययोगः प्रोक्तः सनातनः ॥ इत्यत्र ॥ साक्षान्नाराय
 णेनैव स एवायमित्यनेन सूर्यायोक्तोबृहदारण्यान्तोशु
 क्लयजुर्भागएव गीताशास्त्ररूपेण सांख्यज्ञानयोगा
 त्मकोयोगः प्रकृतेः उक्तः ॥ अनेनापिशुकुल्यजुषएव
 गीताशास्त्रमूलत्वमभिहितं भवति ॥ सूर्यमुद्दिश्यभगव
 त्कर्तृकस्योपदेशान्तरस्याप्रसिद्धेः ॥ एवञ्चेतावताप्रब
 न्धेन वेदस्यकांडत्रये मुख्यत्ववत् प्रस्थानत्रयेपि शुक्
 लयजुर्वेदस्यैव मुख्यतरत्वं सिद्धान्तितम् ॥ इतःपरन्तु

स्थूणानिखननन्यायेन तत्तमस्यादिचतुर्वेदमहावाक्ये
 ष्वपि प्रकृतस्यैव चरमम्मुख्यतमत्वं प्रचलितांशान्त
 पर्यंतं सम्यक् प्रतिपादयामः ॥ अथ आत्मावाअरेद्वष्ट
 व्यश्रोतव्यइत्यागमेन विहितश्रवणादिसाधनेनात्मद
 शनमेवंद्देश्यत्वेन फलतयाअभिहितम् ॥ तद्वित्तम
 स्यादिमहावाक्यजन्याखण्डार्थावबोधरूपं मिथ्याभूतद्वै
 तभ्रमग्रामशामकं निर्विकल्पकमद्वैतप्रत्यक्षम् ॥ इदमे
 वानाद्यविद्योवमर्दकतयासाक्षात्सच्चिदानन्दानु भवार्थ
 समर्थनेनैव ब्रह्मविद्येति वेदान्तविदांव्यवहारः ॥ स-
 म्यक् ज्ञानेत्यादिभिरपि जागरूकतयावरीयर्तितराम् ॥
 यथाविस्मृतिनिजकरचामीकरीनरवरः कदाचित् दैवव
 शात्परमाप्तवरेण सद्भुक्तिनिर्बोधितः सन् निजकरगतं
 चामीकरमनुभवति ॥ तथा सदातिद्विमेवाद्वैतं वस्तुप्र
 स्तुत्येव सर्वोपनिषदः सन्नद्धाः ॥ साक्षात्परम्परयात
 देकप्रतिपादनपराः ॥ प्रारब्धोपलब्धगुरुवरमुखोदोरि
 तायदिभवेयुस्तर्हि तज्जन्यानुभवरूपं मुमुक्षुवपेक्षंनिर
 पेशमपि मोक्षफलंकराम उक्तवत्सुलभंभवतीति ॥ ब्रह्मवि
 दाप्नोतिपरम् । ब्रह्मविद्ब्रह्मैव भवतीत्याद्यागमैरवगम्य
 ते ॥ तत्रापि परापरब्रह्मप्रतिपादनपराप्यर्थाऽन्यपि विधि

च्छायापन्नानि वाक्यानि साक्षात्परम्परयाब्रह्मप्रतिपा-
 दकान्यनेकानिसन्ति ॥ परञ्च तेष्वपि तत्त्वमस्यादीना
 मेव चतुर्णां साक्षाद्ब्रह्मावबोधकतया महावाक्यत्वेन
 व्यवहारः ॥ अतएवाद्वैतदीक्षायां योगपट्टावसरेप्रचुरत
 या एतेषामेवोपदेशदर्शनात् ॥ तथाच तत्त्वमसोत्यत्र
 तत्त्वमित्यंशस्य प्रातिलोम्येनत्वं तदसीत्युक्त्याप्यभेद
 एवावभासते ॥ यथा लौकिकवाक्येषु क्वचिदनुपूर्वभे-
 देनार्थभेदएवदरीदृश्यते ॥ तद्यथाकालिमानीलिमेत्या-
 दौ मालिकामालिनीति ॥ क्वचित्तु न तथाचिरं विरञ्चि-
 नंचिरं विरञ्चिरिति ॥ काशिका ॥ कालिका ॥ गङ्गाप्र-
 षागेति ॥ सरसेत्यादिवदवसेयम् ॥ अथछान्दोग्योपनि-
 षदि ॥ श्वेतकेसुर्हारुणोय आसतच्छंहपि तोवाचश्वेतके
 तोवसन्नब्रह्मचर्यन्नवै सोम्यास्मत्कुलीनोननूच्यब्रह्मबन्धु-
 रिष भवतीति ॥ सहस्रादशवर्षमुपेत्यचतुर्विंशतिवर्षः
 सर्वान्वेदानशीत्यमहामनाजनूचानगानीस्तब्रयंप्रयाय ॥
 तच्छपितोवाच ॥ श्वेतकेतोयन्नुसोम्येदं महामनाजनू-
 चानगानीस्तव्योस्युततमादेशमब्राह्म्यो येनृभृत्पृभृत्
 भूवत्यमत्तमतमविज्ञातं विज्ञातमिति ॥ पुत्रः ॥ कथन्तु
 भगवः सआदेशोभवतीति ॥ पिता ॥ ययाएकेन मृत

पिण्डेन सर्वं मृन्मयं विज्ञातं स्यादाधारं भणम्विकारो
 नामधयं मृत्तिकेत्येवसत्यम् ॥ यथा सोम्येकेन लोहम
 णिनासर्वं लोहमयं विज्ञातमित्युक्त्वा पुनः सदेवसो
 म्येदमग्रआसीदेकमेवाद्वितीयं ब्रह्मेत्याद्युपदिश्य ॥ पु
 नस्तप्तपरशुपर्यन्तं दृष्टान्तोक्त्या ॥ ऐतदात्म्यमिदंसर्वं
 तत्सत्यं स आत्मातत्त्वमसीद्वेतकेतो रित्यन्तं नववारं
 श्वेतकेतुं प्रत्युद्दालकेनोपदिष्टम् ॥ ननु नववारमेवोपदि
 ष्टं न्यूनाधिकं कुतोनेति चेदुच्यते ॥ मन्दमतिमुद्दिश्येति
 चेत् ॥ श्वेतकेतोः कुशाग्रबुद्धित्वात्तदप्रसिद्धेः ॥ अस्म
 दादीन्मुद्दिश्येत्यपि वक्तुमशक्यम् ॥ अस्मदादीन्प्रतिन
 वसहस्रवारमुपदिष्टं चेदपि संसारित्वाग्निवृत्तेः ॥ अतः
 विद्वन्मतिरोचकं यद्बुचिरन्तदुच्यते ॥ अस्मिन् जगति
 एकमारभ्यनवांकपर्यन्तमेवांकपरिसमाप्तिर्दृश्यते ॥ न
 वांकस्यतु पुनरेकांकावयवत्वंमपिप्रतीयते ॥ अपिच नि
 र्विकारतयानवांकस्य ब्रह्मरूपताप्यनुभूयते ॥ तथाहि
 नववारं गुणितोपि नवांकोनवत्त्वनव्यभिचरति ॥ दश
 वारं गुणिते सति नवतितामापन्नोपिपुनः शून्यद्वय
 रूपतामापद्यते ॥ तद्विशून्यद्वयं शुद्धं शबलमिति ब्रह्म
 द्वयम्भवति ॥ न केवलमिदं यौक्तिकमेवेति ॥ किन्तु श्रु

तिरपि इदमेवावेदयति ॥ तथाहि ॥ पूर्णमदःपूर्णमिदं पू
 र्णात्पूर्णमुदच्यते ॥ पूर्णस्यपूर्णमादायपूर्णमेवावशिष्य
 तेइति॥ अस्वब्दात्स्थानं ॥ पूर्णमितियत्देशतः कालतोव
 स्तुतश्चपरिच्छेदविरलतत्पूर्णम् ॥ अद इतिपरोक्षानि
 धायोसवेनाम ॥ निरुपाधिकत्वात्तदेव शुद्धं पूर्णं ॥ यदि
 दंपदवाच्यं व्यवहारापन्नं तदपि पूर्णशबलात्मना व्या
 त्पत्वात् ॥ यददःपदवाच्यं कारणभावापन्नं पूर्णं ब्रह्म नदेवे
 दंपदवाच्यं ॥ कार्येऽप्याध्यवच्छिन्नमिवभाति ॥ वस्तु
 तः कार्यकारणकल्पनाविरलमित्यर्थः ॥ यदेवेहतदेवा
 मुत्रेतिश्रुतेः ॥ इदंशब्दगोचरत्वे तत्प्रपञ्चाधिकरणत्वे
 न पूर्णात्प्रपञ्चापेक्षायादधिकरणतया पूर्णं ब्रह्मोदच्य
 तेऽत्रिच्यते ॥ अतिरिच्यतेत्यर्थः ॥ एवंकार्यकारणात्म
 नः पूर्णस्यवस्तुनः व्यष्टिसमष्टिस्वाविद्योपाधिसापेक्षका
 यंकारणकल्पनाविरलं ॥ अहंब्रह्मास्मीतितयाविधंपूर्णमा
 दायविदितातद्वेदनसमकालस्वातिरिक्तकार्यकारणकल्प
 नानास्तीतिधर्मापहनवमितिसिद्धमाययपि एकमेवेतिश्रु
 तिप्रतिपादितमेकमेवतत् ॥ तथापितादृशमायासाहाय्य
 तयासद्वितोयं निवसमभूत् ॥ पुनस्तदेवतद्गुणवत्तया
 त्रिविधमपि त्रिरावृत्तवत् त्रिरावृत्तसद्वेन न वत्तामा

पन्नम् ॥ तादृशत्रिकारविधुरनवांकस्य दशवारगुणनोपल-
 ब्धशून्य इयस्य तत्त्वमस्यादिमहावाक्य विचारेण एकमे-
 व पूर्णमवशिष्यते तदेव शुद्धं ब्रह्म ॥ सदेव सोम्येदमग्र आ-
 सीदेकमेवाद्वितीयं ब्रह्म नेह नानास्ति किञ्चनेत्याद्युपनिषद्
 बोधितत्वात् ॥ द्वितीयस्य स्वस्मिन्कल्पितत्वेन मिथ्या-
 त्वात् ॥ तादृशद्वैतसिद्धेर्द्वैतमिथ्यात्वसिद्धिपूर्वकत्वा-
 द्वा ॥ अत एव द्वैतसिद्धिकारैर्मधुसूदनाचार्यैरपि निज-
 निबन्धरचनारंभे इदमेव स्थिरीकृतम् ॥ तथाहि ॥ तत्रा-
 द्वैतसिद्धेर्द्वैतमिथ्यात्वसिद्धिपूर्वकत्वात् द्वैतमिथ्यात्वमे-
 व प्रथममुपपादनीयमिति ॥ अत्र प्रथमंतच्छब्दप्रयोगः ॥
 तच्छब्दस्य सर्वनामत्वात् सर्वनाम्नांबुद्धिविषयत्वावच्छे-
 दकावच्छिन्नशक्तत्वात् ॥ तत्तेनेदं तावच्छिन्नस्यापि सा-
 म्यात् पूर्वमत्रेति प्रयोग एव युक्त इति केचन शंकासंकु-
 रियन्ति ॥ तेतावदित्यं प्रत्याख्यातव्याः ॥ सर्वनामत्वाव-
 च्छिन्नस्यापि इदं शब्दस्यापूर्वपरामर्शकत्वेन तादृश-
 पूर्वपरामर्शकस्यैव तच्छब्दस्य प्रयोगो युक्त इति ॥ किं त-
 तच्छब्देन परामर्श्यते इति चेदुच्यते ॥ श्रद्धाधनेन मुनि-
 ना मधुसूदनेन संगृह्यशास्त्रनिबन्धरचितातिथ्यत्वात् ॥
 बोधायनादिविज्ञेयामच सत्त्वरणामद्वैतसिद्धिरियमस्तु

मुदेबुधानां ॥ १ ॥ अस्मिन् पूर्वपद्ये ग्रंथकारेण निज
 नामपूर्वकं निबन्धनामप्रदर्शितं ॥ अनुबन्ध चतुष्टयं
 च ॥ तद्विषय संबन्धप्रयोजनाधिकारीति ॥ तत्र वि
 षयस्तावदेकमेवाद्वितीयं ब्रह्मेति श्रुतिजन्यः अद्वैतलोप
 लक्षितनिर्विकल्पकसाक्षात्कारः ॥ अयमेवाद्वैतसिद्धिपदा
 यः प्रतिपाद्यः प्रतिपादकोपि अद्वैतसिद्धिसंज्ञको ग्रंथ एव ॥
 अत्र यद्यपि प्रतिपाद्यप्रतिपादकयोरैकैवामिधा ॥ तथापि
 विषयेयोगः ग्रंथेरुदिरितिभेदः ॥ संबन्धभेदश्च ॥ तथा
 चाद्वैतसिद्धिसंज्ञको ग्रंथ एव तच्छब्देन परामृश्यते ॥
 एवं च तत्र तस्मिन्नद्वैतसंज्ञके ग्रन्थेपूर्वं तादृशं द्वैते
 मिथ्यात्वमेव साधनीयं कुतः अद्वैतसिद्धेर्द्वैतमिथ्यात्व
 सिद्धिपूर्वकत्वात् ॥ तत्राद्वैतसिद्धिपदोत्तरं पञ्चमर्थः नि
 ष्ठत्वं तस्यद्वैतमिथ्यात्वसिद्धिपूर्वकत्वेस्वरूपेणान्वयः ॥
 द्वैतमिथ्यात्वसिद्धिपूर्वकत्वं च ॥ मिथ्यात्वप्रकारद्वैत
 विशेष्यकतिश्चय निष्ठजनकतानिरूपितजन्यताश्रय
 त्वम् ॥ इदमद्वैतसिद्धौ अवयवशक्त्यैवलभ्यते ॥ तथा
 हिद्वैतमित्यत्र द्वाभ्यानामरूपाभ्यां इतंप्राप्तंकथमिति
 चेत् ॥ अस्तिभातिप्रियंरूपं नामचैत्यंशपञ्चकम् ॥ आ
 ह्यत्रयं ब्रह्मरूपंजगद्भूतंततोऽयमित्यादिबचनतः ॥ द्वै

(२२८)

तपदेवाच्छ्रवियदादिजगदेव ॥ तन्नविद्यतेयत्रेति व्यु-
त्पत्तौ यत्रेतिसप्तम्यर्थः अधिकरणत्वं तस्य निरूपित-
त्वसंबन्धेन नयर्थेअभावे अन्वयः ॥ तस्यप्रतियोगितासं-
बन्धेन द्वैतपदार्थेअन्वयः ॥ एवं च यदधिकरणवृत्त्यभा-
व प्रतियोगिद्वैतमित्युक्तौ ॥ वक्ष्यमाणलक्षणमेव मिथ्या-
त्वंसंपद्यते ॥ तद्विप्रतिपन्नोपाधौत्रैकालिकनिषेध प्र-
तियोगित्वम् ॥ तथाचोपाधौप्रतिपन्नत्वं तु भासमानत्वं
तद्विस्वप्रकारकधीविशेष्यत्वं ॥ द्वैतत्रकारिकायाअद्वै-
तविशेष्यकाधोः तद्विशेष्यत्वमद्वैतेपर्यवसितम् ॥ तथा
च तादृशाद्वैते ब्रह्मणित्रैकालिकः कालत्रयेवर्तमानः
नासीन्नास्ति न भविष्यतीति प्रतीनिसान्निकोनिषेधः
समानाधिकरण धर्मावच्छिन्न व्यधिकरणधर्मावच्छि-
न्न एतदन्यतरप्रतियोगिताको अभावस्तत्प्रतियोगित्वं
वियदादिजगतिविलसतीति मिथ्यात्वसंपत्तिः ॥ एवं च
तुल्यवित्तिवेद्यतया संबन्धसामान्यावच्छिन्न द्वैतत्वावच्छि-
न्न प्रतियोगिताकाभाववदद्वैतमिति फलितं ॥ तस्य
सिद्धिर्नामनिश्चयः एकमेवेति श्रुतिजन्यः अद्वैतत्वेपि
लक्षितनिर्विकल्पकब्रह्मविषयकसाक्षीत्कारः सः एकमेव
तिश्रुतिजन्यः कथमितिचेदुच्यते ॥ एकमेवाद्वितीयंब्रह्म

(२२१ -) .

ति श्रुतौ एकं एव अद्वितीयमिति ब्रह्मविशेषणीभूतं पद
त्रयेण विशेष्ये स्वसजातीयं स्वविजातीयस्वगतभेदशू
न्यत्वप्रतिपादनेन स्वस्मिन्नद्वैते तादृशाद्वैतभेदो नास्ती
ति प्रतीतिसाक्षिकः अद्वैतभेदाभावः सः अद्वैतत्वस्वरूपः ॥
भेदाभावस्य स्वप्रतियोगितावच्छेदस्वरूपत्वमिति नि
यमात् ॥ तस्य तादृशश्रुतिजन्य निर्विकल्पकसाक्षात्कारे उप
लक्षणविधया भानात् ॥ एवं च तादृशश्रुतिजन्यः अद्वै
तत्वोपलक्षितनिर्विकल्पकब्रह्मविषयसाक्षात्कारः अयमे
वाद्वैतसिद्धिपदार्थः ॥ एतादृशाद्वैतसिद्धेर्तमिथ्यात्व
साधनं विना अप्रसिद्ध्या तथोक्तमद्वैतसिद्धिकारैर्मधुसूदना
चार्यैरिति ॥ एवं च तादृशाद्वैतसिद्धेर्तमिथ्यात्वसि
द्धिपूर्वकैवेति द्विम् ॥ तादृशाद्वैतमिथ्यात्वे श्रौतान्यपि प्र
माणानि प्रदर्शयन्ते ॥ तथा हि अतो न्यदार्तं ॥ न तु तद्वैत
मस्ति ॥ मात्रका च न भिदास्ति ॥ सर्वविकारजातं मा
यामात्रं ॥ प्रपञ्चो यदि वर्तते तन्निवर्तते न संशयः ॥ मायामा
त्रमिदं तद्वैतमद्वैतं परमार्थतः ॥ विकल्पो विनिवर्तते तत्कल्पि
तो यदि केनचित् ॥ उपदेशादयं वादाज्ञाते द्वैतं न विद्यते ॥
द्वितीयकारणाभावादनुत्पन्नमिदं जगत् ॥ दृश्यरूपं
जगद्ब्रह्म पूर्वशशविषाणवत् ॥ बंध्याकुमारवचनाद्वैति

(२२२)

इवेदस्तिदंजगत् ॥ शशशृंगेण नागे ब्रोमूतइवेदस्ति
दंजगत् ॥ मृगतृष्णिजलंपीत्वातृप्तइवेजगदस्ति
त् ॥ मासात्पूर्वमृतोमर्त्योह्यागतइवेजगद्वेत् ॥ स
च्चिदानंदमात्रोहमनुत्पन्नमिदंजगत् ॥ इतिसंक्षेपः ॥
एवं चलक्षणप्रमाणाभ्यामवगतं तादृशदे तद्विसमन्तरं
मेवादे तसिद्धिस्तदुत्तरमेवोक्तीत्यासआत्मातत्त्वमसिइवे
तकेतोरित्युपदेशः ॥ तथाचेतावता तत्त्वमसीतिमहा
वाक्यसंगतिमभिधाय इतः परन्तद्यथाश्रुतं विविच्यते ॥
तत्रयद्यपि सुखमात्मस्वरूपतया नित्यप्राप्तमेव ॥ त
याप्यनाद्य विद्ययाविस्मृतनिजगलग्नं वैयकवदप्राप्तत्वं
भ्रमात्संसारसुखाभासायात्यायासेनानेककर्मोप्याचरन्त
त्कलान्यपि सुखदुःखादीन्यनुभवन् सर्वोपिनिजदेव
सच्चिवोजीवनिचयः दुरंतदुर्वारतरसंसारकांतरेतिचिरं
भ्रमीति ॥ अतः सर्वानर्थहेतुस्वस्वरूपानवबोध इति
नित्यनिरति शयस्त्रप्रकाशसच्चिदानंदरूपयोजीव ब्र
ह्मणोरेक्यरूपशुद्धविन्मात्रगोचरनिर्विकल्पकसाक्षात्का
रद्वारातदुपमर्द्यापि च कणभक्षाक्षचरणमुनिजैमि
निपतंजलिकपिलाद्यखिल देतिकुलदलनाय ॥ तत्त्वम
सि ॥ अहं ब्रह्मस्मीत्यादेताममराजः स्वविचारपरंर

वरं स्वस्वरूपसाम्राज्येपरमतिजागरुकतयेवाभिषिं च
 तिस्मि ॥ तथा हि तत्त्वमसीतिवाक्यब्रह्मापदजन्य पदा
 र्थोपस्थितिद्वाराखंडार्थावबोधकंभवतीत्यतस्तत्त्वं पदा
 र्थावाच्ययोर्लक्ष्ययोर्ब्रह्मपुपस्थितयोः पदार्थयोः प्रकृ
 तवाक्यार्थानुकूलयोरन्यतोऽसिद्धत्वात् ॥ तोवाक्यशेषे
 णैव प्रमातव्यौ ॥ तथा च प्रदार्थग्रहीतवृत्तिकस्य तत्त्व
 दादेज्ञानेनतदर्थोपस्थितिद्वारावक्ष्यमाणवाक्यार्थसम
 र्थनं भविष्यतीत्यवग्रेयं ॥ भूपाहवनीयादिपदार्थवत् ॥
 यथा यूपेपशुंबध्नातीतिवाक्यात् यूपेपशुंबंधनसंसर्गे
 प्राप्तेयूपपदार्थाकांक्षायां अन्यतोप्राप्तं यूपपदार्थं यूपं
 क्षतीति वाक्यं यूपोतद्देशेनतक्षणादिसंस्कारविधायकम्
 तक्षणादिसंस्कारविशिष्टंकाष्ठंयूप इति वाक्यमयौद
 याप्रमापयति ॥ एवमावहनीयेजुहोतीति वाक्येआवह
 नीयसंसर्गेप्राप्तेआवहनीय पदार्थाकांक्षायांअन्यतोप्रा
 प्तमावहनीयपदार्थंरसंते ब्राह्मणोअग्नीनादधीत ॥
 नक्तम् गार्हपत्यंदिवाशावहनीयमितिवाक्यं दिवाधानां
 दिसामिग्रीविशिष्टे अग्निरावहनीय इति एवं ब्रह्मातत्त्वं
 पदोपस्थितयोर्वाच्यलक्ष्यार्थबोधकानि वाक्यानि तु ॥
 यतो वाब्रह्मानिमूर्तीनिजायंतेत्याद्याः सृष्ट्यादिश्रुतयस्त

(२२४)

त्पदवाच्यबोधकाः ॥ तद्यथामहामत्स्व उभेकुलेऽनुसं
रनि पूर्वचापरंचैवमेवायंपुरुषः एतावुभावंतानुसंचरति
स्वप्नांतंबुद्धांतं चेत्याद्यास्तुलं पदवाच्यार्थगमकाः ॥
सत्यंज्ञानमनंतं ब्रह्म ॥ नित्यंविज्ञानमानंदं ब्रह्मेत्या
द्यास्तुतयोलेक्ष्यार्थं प्रतिपादकाः ॥ एवं चैतद्वाक्य
प्रमिततत्वं पदप्रतिपाद्य विशिष्टशुद्धवाच्यलक्ष्यार्थं
हीत वतिकतत्पदादिजन्य तत्तत्पदार्थोपस्थितिद्वारांअ
हंताखंडार्थावबोधजननयोग्येतत्तमसीतिवाक्ये अत्रां
तरवाक्यानुभूतयोः शुद्धजीवब्रह्मणोः मुख्यार्थान्वयानु
पपत्त्यालक्षणा वत्यानिर्विकल्पकस्मरणो पपत्तिरित्युच्य
ते ॥ यथासकलकरण ग्रामशामक्र सुषुप्त्यवस्थायां
साक्षिचैतन्यविषयको अनुभवः अविद्यापरिणाम एव ॥
सुखमहमप्स्वाप्समिति स्मरणान्यथानुपपत्त्याविवरणा
चार्यांगीकृतस्तद्वत् ॥ तत्र यदिप्राक्कालोनस्तादृक्प्रत्वं
यो न स्मृतिः किं त्वनुभव एव साक्षिणः सुषुप्त्यव्यव
हितोत्तरमनुस्पृततथा अनुभवकालत्वात् ॥ अत एव
वार्तिककारैरपि ॥ न सुषुप्तिगमज्ञानंनज्ञाशिषमिति
स्मृतिः ॥ कालाद्यव्यवधानत्वात् न त्वात्मेत्यमतीतभा
क् इत्युक्तम् ॥ तथा चैत्यानकालेसीभिर्ण एवानुस्यूतः

(२२५)

त्वेन तादृशकारानुभव एव नस्मृतिरिति चेदुच्यते ॥
 अस्मिन्तीयब्रह्मविजिज्ञापयिषया प्रवृत्त निरुक्तश्रुतिघटक
 सत्यादिपदानां शुद्धचैतन्यतात्पर्यं कणांविशिष्टचैतन्य
 वाचकत्वेऽपि शुद्धचैतन्य तात्पर्योद्बुद्धसंस्कारजन्या नि
 र्विकल्पकस्मृतिरेव भवति ॥ यथा ताकिं कवरैरपि आ
 काशः शब्दाश्रयः इत्यत्र आकाशशब्दादपि निर्विकल्प
 कं मुरोक्रियते ॥ अन्यथा आकाशपदस्य शब्दश्रयवा
 चकतया शब्दाश्रय शब्दाश्रय इति पुनरुक्तिभिर्येवाभि
 मत्तशब्दबोधानुपपत्तिरतो आकाशपदात् शुद्धाकाश
 तात्पर्याधीनव्याशुद्ध्यर्थस्मरणम् ॥ तथा प्रकृतेऽपि
 व्यवधेयम् ॥ न नुसत्याद्यन्तर वाक्यैरेव सत्यादि
 पदवाच्यार्थोपस्थितिः । रातत्पदलक्ष्यान्तरवाक्यार्थबो
 धः ॥ एवंत्वंपदलक्ष्यस्यापि तथाचालं प्रकृत विचारेणे
 ति चेन्न ॥ न ह्यन्तरवाक्यघटकसत्यादिपदजन्यः
 खंडशः शाब्दबोधः समूलबन्धोपमर्दको भवितुमर्हति ॥
 तयोरभेदाज्ञानात् ॥ अतस्तयोरज्ञातमेक्यं बोधयन्म
 ह्यवाक्यमेव तदभेदप्रतिपिपादयिषया अखंडार्थबो
 धायप्रयतते ॥ किं च लक्ष्यस्यैकत्वादानुवादकतया अ
 खंडार्थता ॥ तदेकतात्पर्योद्बुद्धसंस्कारजन्यस्मरण

स्यापि निर्विकल्पकत्वात् तादृशनिर्विकल्पकपदोत्प
 न्नार्थोपस्थितिजन्योमहावाक्यीयाखंडार्थावबोधोपि नि
 र्विकल्पकएवेतिसिद्धम् ॥ एतस्यैवाखिलाज्ञानजन्य
 सविकल्पकद्वैतभ्रमग्रामोपमर्दकतया प्रमात्वमिति अ
 द्वैतसिद्धांतः ॥ अत एव लक्ष्यतावच्छेदकविधुरयालक्ष
 णाव्यातादृशलाक्षणिकपदजन्यशुद्धलक्ष्यार्थोपस्थिति
 हेतुकएव निर्विकल्पकोमहावाक्यार्थबोधइत्यवधेय
 म् ॥ अत्रवाक्यार्थस्याखंडत्वंअसंसृष्टत्वमेव ॥ वाक्य
 स्याखंडार्थत्वं तु व्यावृत्तकपदोपस्थितिविषयार्थ
 संसर्गानवगाहिप्रमाजनकत्वम् ॥ अत एवोक्तमभियु
 क्तैः । संसर्गासंगिसंन्यग्धीहेतुतायागिरामियम् । उक्ता
 खंडार्थतायद्वातत्प्रातिपदिकार्थता इति ॥ ननुतत्रम
 सीत्यत्रेतत्त्वंयदयोः शुद्धचैतन्येएवशक्तिः स्वीक्रीयता
 म् । तथाचाभेदान्वयोपि साधुसंगच्छते ॥ यथा घटो
 ऽनित्यइत्यत्र घटपदवाच्यैकदेशघटपदस्यान्वयायोग्य
 त्वेपि योग्यघटपदव्यक्त्यासहानित्यत्वस्यान्वयः ॥ य
 त्रपदार्थैकदेशस्यविशेषणतयैवोपस्थितिः तत्रैवस्वा
 तंत्रेणोपस्थितयैलक्षणाभ्युपगमः ॥ यथाघटोनित्यइ
 त्यत्र घटशब्दाद्घटत्वस्थशक्त्याऽनुपस्थितत्वेन ता

(२२७)

दृशोपस्थितये घटपदस्य घटत्वे लक्षणा ॥ अन्यथा गेहे घटः घटे रूपं घटमानयेत्यत्र च घटत्वादेरभिमतान्वयवो धायोग्यतया तत्रापि घटादिपदानां विशिष्यमात्रे लक्षणा पत्तिः ॥ तस्माल्लक्षणास्वीकारोऽर्थ इति चेदुच्यते ॥ यद्विज्ञातदृशपदजन्यपदार्थोपस्थितिः शक्तयेव जायेत ॥ तर्हि शुद्धचेतन्येवाच्यत्वमापद्येत ॥ तथा चेद्यद्वाचनभ्यु दितं येन वागभ्युद्यते ॥ यतो वाचो निवर्तते इत्याद्याः श्रु तयो व्याकुप्येरन् किं च यद्वाच्यं तदनित्यमिति नि यमेनानित्यत्वमापद्येत ॥ अतः शुद्धे ज्ञातिर्वक्तुमशक्या विशिष्टे एव वक्तव्या ॥ न च लक्षणाया अपिशक्यसंबंध रूपतया असंगो ह्ययं पुरुष इति श्रुतिर्व्याकुप्येतेति वा च्यम् ॥ तात्त्विकसंबंधस्यासत्त्वेऽपि कल्पितसंबंधस्वीका रात् ॥ तथा चात्र जाग्रदाद्यवस्थात्रयवानविद्योपाधि जीवस्त्वं पदवाच्यः ॥ अविद्योपाधिर्जीव इति श्रुतेः ॥ तत्पदवाच्यस्तु कारणभूता ज्ञानोपाधिरीश्वर एव ॥ मा योपाधिरीश्वरः इति श्रुतेः ॥ सोऽपि त्रिविधः स्वोपाधिभू ता विद्यागुणत्रयभेदेन ब्रह्मविष्णुरुद्रभेदात् ॥ तत्र रजो पाधिको ब्रह्मास्त्रष्टा ॥ सत्त्वोपाधिको विष्णुः पालकः ॥ त मोपाधिको रुद्रः संहर्ता ॥ एवं चेकस्मै वैश्वरस्य चतुर्मु

(२२८)

खचतुर्भुजपंचमुखाद्याः पुमाकारास्तथा श्रीमवांनिभार
 त्याद्यस्त्रयकाराः अवताराः भक्तानुग्रहार्थलीलयेवावि
 र्भवन्तीत्यवधेयम् ॥ एवंचोपाधिभेदेपि उपधेयाभेदएव ॥
 स्वरूपाभेदात् ॥ अत एवोच्यते ॥ हरिरूपीमहादेवो
 लिंगरूपीजनार्दनः ॥ ईपदप्यन्तरंनास्तिभेदकृन्नरकं
 ब्रजेदिति ॥ अयमेव साक्षीत्युच्यते ॥ एवंतत्त्वपदार्थो
 षयोक्तरीत्याविविच्य सम्यक्संशोधितयोस्तयोरसिपद
 भैक्यबोधयति ॥ तथाहिनाहमीश्वरः इत्यादिप्रत्यक्षे
 ण किञ्चिज्ज्ञातसर्वज्ञत्वादिविरुद्ध धर्माश्रयत्वादिलिंगेन
 च ॥ अपि चद्वासुपर्णीसयुजावित्यादिश्रुतिभिः ॥ द्वा
 विमौपुरुषावित्यादिस्मृतिभिश्च जीवशिव भेदोवधायै
 ते ॥ अतः स्तत्त्वमस्यादिवाक्यनियथाआदित्योयूपः ॥
 यजमानः प्रस्तः इत्यादिवाक्यबहुपचरितार्थान्येवेति
 चेन्न ॥ नाहमीश्वरइत्यादिप्रत्यक्षस्यसंभावितकरण
 दोषजन्यतयाअसंभावितदोषश्रुतिजन्यज्ञानेनबाधदर्श
 नात् ॥ यथाचन्द्र सूर्यादिग्रहमण्डलपरिमाणग्राहकेन
 जोतिःशास्त्रेणप्रादेशिकश्चन्द्र इति चन्द्रगतप्रादेशिक
 त्वाधदर्शनंतद्वत् ॥ द्वासुपर्णावित्यादिवाक्यपेक्षयाउ
 पक्रमोपसंहाराद्यवगताहते तात्पर्यवतस्तत्त्वमस्यादि

(२२९)

वाक्यस्य प्रबलत्वादेवजीवशिवैक्येविरुद्धधर्माश्रयत्वानु-
पपत्तिः ॥ स्वभावशीतस्यैवजलस्योपाधिकोष्ण्याद्याश्र-
यत्ववात् ॥ एवं च स्वभावतोनिर्गुणस्यैव जीवस्यान्तः
करणाद्युपाधिवशात् कर्तृत्वाद्याश्रयत्वप्रतिभासत्वोप-
पत्तेः ॥ अपिचचैत्रपुत्रस्तेजातइत्यादौसिद्धेपिसंगति
ग्रहदर्शनेनकार्यपराणामेव वाक्यानांप्रामाण्यमितिबदं
तोष्वपास्ताः ॥ एवं, च तत्त्वंपदवाच्ययोर्विशिष्टयो-
रेक्यायोगेपिलक्ष्यस्वरूपयोस्तयोरसिपदमुक्तीत्येवैक्यं
सम्यक्बोधयतीत्यवधेयम् ॥ पूर्वोक्तभेदप्रत्ययस्तुअत्यु-
च्चगिरिशिखरवर्ति महातरुवरविषयकोभूमिष्ठस्पद्गुर्वा
प्रवालनिर्भासप्रत्यवत् भ्रमएवेतिमन्तव्यम् ॥ तथा च
तत्त्वमसीतिवाक्यस्य भागत्यागलक्षणयासोयंदेवदत्ते-
तिवाक्यवदखंडार्थकतेतिसिद्धम् ॥ एवंचोक्तमहावाक्य
जन्यनिर्विकल्पकाखंडार्थावबोधेएवाहैतसिद्धिरिति फ-
लितम् ॥ एतदेवोक्तं विद्यारण्यस्वामिचरणेः ॥ एकमे-
वाद्वितीयं तन्नामरूपविवर्जितम् ॥ सृष्टेः पुराधुनाप्य-
स्यतादृक्त्वं तदितीयंते ॥ श्रोतुर्देहेंद्रियातोतं वस्त्वत्र
त्वंपदेरितम् ॥ एकताप्राप्त्येसीतितदेवमनुभूयता-
म् ॥ २ ॥ इतिसामवेदीयम् ॥ ऋग्वेदीयंतु ॥ येनेक्ष

(२३०)

तेश्रुणोतीदं जिघ्रति व्याकरोति च ॥ स्वाद्वा स्वादु विजा
नाति तत्प्रज्ञानमुदीरितम् ॥ १ ॥ चतुर्मुखं देवेषु मनु
ष्याश्वगवादिषु ॥ चैतन्यमेकं ब्रह्मातः प्रज्ञानं ब्रह्ममयं
पि ॥ २ ॥ स्वप्रकाशापरोक्षत्वमयमित्युक्तितोमतम् ॥
अहंकारादिदेहांतात्प्रत्यगात्मेति गीयते ॥ १ ॥ दृश्यमा
नस्य सर्वस्य जगतस्तत्त्वमीर्यते ॥ ब्रह्मशब्देन तद्ब्र
ह्मस्वप्रकाशात्मस्वरूपकमिति ॥ २ ॥ इत्यथर्वणीयम् ॥
यजुर्वेदीयं तु ॥ परिपूर्णपरात्मास्मिन् देहे विद्याधिकारि
णि ॥ ब्रह्मः साक्षितया स्थित्वा स्फुरन्नहमिति र्यते ॥ १ ॥
स्वतः पूर्णः परात्मा ब्रह्मशब्देन वर्णितः ॥ अस्मीत्ये
क्यपरामर्शस्तेन ब्रह्मभवाम्यहम् ॥ २ ॥ इदमेवानुभ
ववाक्यमित्युच्यते ॥ नन्वनुभवस्य वाक्यजन्यत्वात्कथं
वाक्यस्यानुभवरूपत्वमिति चेत्कार्यकारणयोरेक्याभि
प्रायेणेवेति वेदामः ॥ तथा सति सर्वेषामेव अनुभवरूप
त्वं समानं किमधिकमेकस्येवेति ॥ किं चानुभवजन्यसं
स्कारस्याप्यनुभवरूपत्वापत्तिः ॥ संस्कारजन्यस्मृतः
संस्कारत्वापत्तिश्च ॥ इति केचन शंकां कुरीयंति ॥
ते एवं प्रख्यातव्याः ॥ न वयं कार्यत्वविशिष्टत्वे न
कारणत्वविशिष्टत्वेन वा अभेदं वदामः ॥ किं तु स्वस

ताअतिक्तसत्ताशून्यत्वेन कारणस्थैवकार्यकारेणपरि
 णामादभेद इति ॥ अपि च महावाक्योपदेशावसरे
 सद्गुरुर्मुमुक्षुं शिष्यं यदा समुपदिदेश हे शिष्यप्रज्ञानं ब्र
 ह्मास्ति तथा अयमात्मा ब्रह्म अस्ति ॥ तत्त्वमसि ॥ इत्यु
 पदिष्टः शिष्यः सद्गुरुमभिवाद्य वदति भो स्वामिन् भ
 वत्प्रसादादहं ब्रह्मास्मि इति ॥ अपि चोपदिष्टवाक्यत्र
 ये प्रथममध्यमपुरुषप्रयोगेनोपदेशवाक्यत्वं त्रयस्य ॥
 तुरीयस्योत्तमपुरुषप्रयोगादेवोत्तमत्वम् ॥ अनुभवरूपत्वा
 च्चा ॥ अत एवोक्तमभियुक्तैः ॥ परोक्षावापरोक्षे च विद्या
 द्वेधा विचारजा ॥ तत्रापरोक्षविद्या त्र्यौ विचारोयं समाप्य
 ते ॥ १ ॥ अस्ति ब्रह्मेति चेद्देदपरोक्षज्ञानमेव तत् ॥
 अहं ब्रह्मेति चेद्देदसाक्षात्कारः स उच्यते इति एवं चाहं
 ब्रह्मास्मीति महावाक्यस्यैवानुभवरूपतया उक्तमत्वमि
 ति सिद्धम् ॥ तथाहं ब्रह्मास्मीत्यत्राहंपदेन व्यष्टिबुद्ध्युप
 लक्षितलिंगशरीरसाक्षित्वेन प्रकाशमान उच्यते ॥ लक्षण
 या ब्रह्मशब्दोऽपि उपदेशकालाद्यनवच्छिन्नसच्चिदानंद
 रूप एव अस्मि शब्दस्तु पदद्वयसामानाधिकरण्यलभ्यं जी
 वब्रह्मणोरैक्यपरामृशते इत्यवधेयम् ॥ एवं चानेन वाक्ये
 नाखंडार्थे वधारिते अतिकारिणः अहं नित्यसत्य शुद्धबुद्ध

(२३२)

मुक्तस्वभावपरमानन्दानन्ताद्वयं ब्रह्मास्मि इत्यखंडाकारा
कारिताचित्तवृत्तिरुदेति ॥ सातुचित्प्रतिविम्बितासतिप्र
त्यगभिन्नमज्ञातं विषयीकृत्यतद्गताज्ञानमेव बाधते ॥
तदापटकारणतंतुदाहेपटदाहवत् ॥ आखिलकार्यकर
णाज्ञाने बाधिते सति तत्कार्यस्याखिलस्य बाधितत्वा
त् तदंतर्भूताखंडाकाराकारिताचित्तवृत्तिरपि बाधिता
भवति ॥ तत्र वृत्तौ प्रतिबिंबितं चैतन्यमपि यथाप्रदो
पप्रभा आदित्यप्रभावभासना समर्था सति तु याभिभूता
भवति ॥ तथा स्वयं प्रकाशमानप्रत्यगभिन्न परब्रह्मा
वभासनानर्हंतया तेनाभिभूता भवति ॥ तथा च स्वो
पाधिभूताखंडवृत्तेर्बाधितत्वात् ॥ दर्पणाभावे मुखप्र
तिबिंबस्य मुखमात्रत्ववत् ॥ प्रत्यगभिन्नपरब्रह्ममा
त्रं भवति ॥ इदमेव वृत्तिव्याप्यत्वं एतस्येव तावदंगीका
रः न फलव्याप्यत्वस्य एतदेवोक्तमभियुक्तैः ॥ फलव्या
प्यत्वमेवास्म्यशास्त्रकृद्भिर्निराकृतं ॥ ब्रह्मण्यज्ञाननाशा
य वृत्तिव्याप्तिरपेक्षते ॥ स्वयं प्रकाशमानत्वान्नाभास
उपयुज्यते ॥ इति ॥ जडाकाराकारितांतः करणवृत्ते रतु
विशेषो दृश्यते स यथा अर्धघट इत्यत्र घटाकाराकारिताचित्त
वृत्तिरज्ञातं घटं विषयीकृत्य तद्गताज्ञानानिरसनपुरःसरं स्व

(२३३)

भासातदवभासयति ॥ अत एवोक्तमभियुक्तैः ॥ बुद्धि
तस्यचिदाभासौद्भावेतौ व्याप्नुतो घटम् ॥ तत्राज्ञानं वि
यानस्येदाभासेन घटः स्फुरेदिति ॥ अत्रधीशब्देनांतः क
रणवृत्तिरभिधीयते ॥ साद्विविधासम्बधरूपा अवरणभं
गरूपा च इत्यन्यत्र विस्तरः ॥ एवमहं ब्रह्मास्मीति स्वरू
पाद्वैतसाक्षात्कारपर्यंतं मुमुक्षोः साधकस्य श्रवणमनननि
दिध्यासन समाध्यंतानि साधनानि अवश्यकतया अपेक्ष
ते ॥ तत्र श्रवणादि त्रीण्युक्तपूर्वाण्येव ॥ अधुना समाधिर
भिधीयते ॥ समाधिर्द्विविधः सविकल्पको निर्विकल्पक
श्चेति ॥ तत्र सविकल्पको नाम ज्ञातृज्ञानादिविकल्पलल
यापेक्षया अद्वैतवस्तुनितदाकाराकारिताया इयन्वृत्ते
रवस्थानम् ॥ तदामृण्मयगजादिभानेपि मूढानवत् द्वै
तभानेपि अद्वैतवस्तुभासते ॥ तदुक्तं भवति ॥ दृ
शिस्वरूपंगगनोपमं परं सकृत् विभातं त्वजमेकमव्ययम् ॥
अलेपकं सर्वगतं यदद्वयम् तदेव चाहं सततं प्रमुक्
तः ॥ १ ॥ निर्विकल्पकस्तु ज्ञातृज्ञेयादि भेदलया
पेक्षया अद्वितीयवस्तुनि तदाकाराकारितायाः बुद्धिवृत्ते
रितितरामेकीभावेनावस्थानम् ॥ तदा जलाकाराका
रितं लवणानवभासेन अलमात्रावभासवद्वितीयं च

(२३४)

स्नुमात्रमेवावभासते ॥ अत एवसुषुप्तिवैलक्षण्यम् ॥
उभयत्रवृत्तिभानेसमानेपि विषयविधायातत्सद्भासद्भा-
मात्रेणानयोर्भेदोपपत्तेः। यमनियमादयोप्यष्टावस्मैत्रांगा-
नि ॥ किंचास्यैवाग्निः लयविक्षेपकषायरसास्वादलक्ष-
णाश्चत्वारोविघ्नाः संभवन्ति ॥ तत्रलयस्तावदखण्डव-
स्त्वनवलम्बनेनचित्तवृत्तेर्निर्वा ॥ अखण्डवस्त्वनचलम्बनं
विक्षेपः ॥ लयविक्षेपाभावेपि चित्तवृत्तेरागादिवासन-
यास्तब्धीभावादखण्डवस्त्वनवलम्बनंकषायः अखण्डव-
स्त्वनवलम्बनेनापिचित्तवृत्तेः सविकल्पकरसातन्दास्वा-
दनं रसास्वादः॥समाधारम्भसमयेसविकल्पानन्दास्वा-
दनम्वा ॥ एतद्विघ्नचतुष्टयरहितचित्तं निर्वातदीप-
ज्वालादिवदचञ्चलंसदेवाखण्डचेतन्यमात्रमवतिष्ठते ।
यदातदानिविकल्पकसमाधिरित्युच्यते ॥ तदुक्तमभियु-
क्तैः॥ लयेसम्बोधयेच्चित्तं विवक्षिप्तंशमयेत्पुनः ॥ सक-
शायन्विजानीयात्छमप्राप्तन्नचालयेत् ॥ नास्वादयेद्-
सन्तत्रनिःसंगःप्रज्ञयाभवेदिति ॥ एवमुक्तसाधनपरिप-
क्वचित्तःसाधकः पुमान् सिद्धदशानुभवन् जीवन्मुक्त-
इत्यभिधीयते ॥ सएव स्वरूपरूपाखण्डसच्चिदानन्द-
शुद्धबुद्धमुक्तस्वभावो ब्रह्मैवाहमस्मीतिज्ञानेन तदज्ञाः

(२३५)

नवाधनद्वारास्वस्वरूपे साक्षात्कृते सति अज्ञानतत्कार्यसंशयतकर्मसंशयविपर्ययादीनामपि बाधितत्वादखिलबाधरहितोभवति ॥ मिथ्यते हृदयग्रन्थिः छिद्यन्तेसर्वसंशयाः ॥ क्षीयन्तेचास्यकर्माणितस्मिन्दृष्टेपरावरैः ॥ इत्यादिश्रुतेः ॥ अत्रकर्मपदोत्तरम्बहुत्वम्प्रारब्धकर्मातिरिक्तकर्ममात्रेविभ्रान्तम् ॥ अन्ययानांभुक्तं क्षीयते कर्मकल्पकोटिशतैरपि ॥ प्रारब्धकर्मणांभोगादेवक्षयःइत्यादिवचांसिठ्याकुप्येरन् ॥ अतएव ज्ञानाग्निसर्वकर्माणि भस्मसात्कुरुतेजुनेत्यत्रापि सर्वपदन्तदरिक्तपरतयैवनिर्वाह्यम् ॥ एवञ्च तस्यतावदेवचिरं यावन्नविमोक्षे अथसम्पत्तेत्याद्यागमाजप्यनुकूलाएव ॥ तयाच देहपातोत्तरमेव विदेहकैवल्यमिति वेदान्तसिधांतः ॥ तस्य प्राणाः अत्रैवसमवलीयन्ते । नतस्यप्राणाउत्क्रामन्ति यत्रयत्रमृतोहानीतत्रतत्रावलीयतेइत्यादिश्रुतिस्मृतिभ्यः । निर्गुणोपासकरूपलोकान्तरगमनाभावःसमधिगम्यते । सगुणोपासकानां कर्मिणांचदेवयानपितृयान मार्गावुपदिश्येते ॥ विद्ययादेवलोकः कर्मेणापितृलोकः इत्यादिश्रुतिभिः ॥ अतएवशारीरकमासायां प्रदीपवदावेशस्तथाहिदृश्यतिअस्मिन्नधिकरणे॥ यथाएवप्रदीपाने

(.२३६.)

कप्रदोपभावमापद्यतेविकारशक्तियोगादेवमेकोपि द्वान्
ऐश्वर्ययोगादनेकभाव मापद्यसर्वाणि -शरीराण्याविश
ति ॥ कुतस्तथाहिशास्त्रम् ॥ स एकधाभवतित्रिधापंच
धासप्तधानवधेति ॥ किं च सः एक मनोवर्तिनिसमन
स्कान्येवापराणिशरीराणि - सत्यसंकल्पत्वाद्भजति ॥
सृष्टेष्वेतेषु उपाधिभेदादात्मनोपिभेदेनाऽधिष्ठातृत्वंयोञ्ज
ते ॥ एषैवचयोगशास्त्रेयोगिनामनेकशरीरयोगप्रक्रि
येति ॥ अपिच अनावृतिः शब्दादित्यांतिमवैय्यासक
सूत्रेपिचेदेवयानेनपथाब्रह्मलोकंगच्छन्ति पुनस्तेद्वममान
वावर्तनावर्तिन्ते । सम्यक्दर्शनविध्वस्ततमसांतुनित्यसि
द्धनिर्वाणपरायणानामप्यनाद्यतिसिद्धिरितिशांकरभाष्य
कारैरप्युदीरितम् - ॥ तस्मान्निरुक्तश्रवणादिसाधनसं
पन्नः साधकः पुमान्-पूर्वोक्तवाक्यत्रयोपदेशोत्तरमेवा
हंब्राह्मस्मीत्यनुभववान् भवतीतिसिद्धम् ॥ ननु वेदस्य
वाक्यकंद्वयरूपत्वात् कथंअहं ब्रह्मा-॥ स्मीत्यनुभव इ
तिचेदुच्यते ॥ नहिकेवलं- सद्ब्रह्मसमुदायस्यैववेदत्वंव
क्तुं शक्यते ॥ अपितु तदुपहितचैतन्यस्यैव ॥ अन्य
यात्रेप्येवह्येपाविद्यातपति ॥ एवंश्रुतिर्व्याकुप्येत ॥ अ
पिच याज्ञवल्क्यवान्तवेदस्य अन्यर्षिभक्षणश्रवणेनापि

(२३७)

मूर्तेष्वप्रतीयते ॥ नह्यमूर्तस्य भक्षणम्भक्षितस्यछर्दनं
चसंघटते ॥ अपिच तैत्तिरीयोपनिषदिअन्धोतरात्मा
मेनोमयेत्युपनिषद्वाप्यकारैरपि तस्मान्मनोव्युपाविप
रिच्छिन्नमात्मज्ञानम्मन्त्राद्व्युपसंभूतम् ॥ व्याहृतञ्च
पुनर्नित्यत्वमनेकश्रुतिभिः ॥ सर्वेवेदायत्रैकंभवन्ति ॥ स
मानसीनमात्माजनानां ॥ ऋचोक्षरेपरमेव्यामस्मिन्दे
वाअधिविश्वेनिषेदुः ॥ वाचाविरूपनित्ययेति ॥ इत्या
द्यागमाः वेदस्यपारमार्थिकमेव नित्यत्वमवगमयन्ति॥
तथाचान्तःकरणव्यवच्छिन्नचैतन्यस्य वेदत्वसिध्यात
दभिन्नाभिन्नस्य तदभिन्नतनियमेन वेदस्यान्तःकर-
णावच्छिन्नचैतन्यवदब्रह्मरूपतया अहंब्रह्मास्मीतिसा
क्षाद्ब्रह्मरूपानुभव एवेतिफलितम् ॥ एतदर्थमेवद्वि
तीयतृतीयलक्षणप्रमाणांशयोरवतारः ॥ तद्विचारेणानां
तरीयकतयैव वेदोब्रह्मरूपइत्यवगम्यते॥ तस्मादुक्तेश्रु
तिस्मृत्याद्यखिलप्रमाणैरधिभक्तवेदस्य यजुर्वेदत्वेनमु
स्यत्वं यत्तदेवं अधिभक्तेऽपि निरुक्तब्रह्मानुभववाक्यव
द्वितबृहदारण्यतिरस्कृत्यै शुक्लयजुर्वेदस्यैव मुख्यत्वं
सिद्धम् ॥ अतएव बृहदारण्योध्ययनवर्ती ब्रह्मरूपताकि
मुत्ततदर्थानुसन्धानवर्तीमिति शांकरभार्य्यकारभाषितं

(२३८)

पिसफलमित्यवधेयम् ॥ एतेन प्रथमोऽस्थितत्वादिभिर्ऋ
ग्वेदस्यैव मुख्यत्वमिति वदन्तोऽप्यपास्ताः ॥ एतदर्थमे
व संगत्यभिधेयादिमांशेऽत्रिह्यविदप्रसर याज्ञवल्क्यमुनि
वर्येण जनकयजनीयपणीभूतगोगणस्वीकरणसमयेगा
र्गीबोधितेष्वखिलमुनिवर्गेषु समत्सरः शाकल्योऽमुनिव
रपमानेनदुरन्तांशिरःपातान्तांद्गुर्गतिमगादित्यनेकदुर्वा
दिशतपयगमनार्थाशतपथोलब्धार्थापि यथार्थतयासा
र्थकैव समर्थिताभवति ॥ अपिचास्मिन्नपि, तुरीयप्रमे
यांशेऽवैशम्पायनीयाः कृष्णयाजुषाअपि व्यासशिष्यत्वा
भिमानिकतयावयमेव प्राचीनाः शुक्लास्त्वर्वाचीनाश्च
त्यनन्तरतमगर्हयन् ॥ तद्वेषपरिहारायैव साक्षाद्विश्वेश्व
रः सुरवरैः सहावतीर्यद्वैतगजभेज्जनाय पुनरद्वैतमतरं
जनायेशरीकाचार्यः शंकरः उपनिषद्वाच्यचिकीर्षयानि
रनिमानिकतयार्द्रशादिबृहदारण्यान्तामेव ब्रह्मविद्यास
मष्टिस्मुख्यतया व्यवस्थापयामास ॥ अपिचस्वयंकृ
ष्णयाजुषोपि शुक्लयाजुषं सुरेश्वराचार्यमेव भारति
सम्प्रदायेमुख्यतया समभिविषेच ॥ विद्वच्च स्वसजा
तीयमतिप्रियं निजादिमविनेयं पद्मपादाचार्याभिधेयं
नैजभाष्यवार्तिककरणभंगप्रसंगेन सुरेश्वरविहितशा

(२३९)

पानुमोदनमप्यकरोत् ॥ तथैव निजजननिनैधनविधि
प्रतिवम्बकान् स्वपूर्वाश्रमवांधवान् बहुशः शशापेत्या
दिशंकरदिग्जये स्पष्टमेव ॥ आधुनिकमपि अनर्थकरम
त्सरकरं प्रकृतप्रबलकलिकालीननरवराचरित द्वेषबीजं
प्रतोयते ॥ कस्मिन्कृष्णयाजुषोबाजिरावाभिधेयः श्री
मान्निजपूर्वजारब्धश्रीत्रयम्बकेश्वरमन्दिररचनोत्तरंता
दृशमन्दिरोत्तरद्वारेदृश्यपद्यत्रयंलिलेख ॥ तत्र शालिबा
हनीयवसुब्योमाश्वेन्दुमितेशकेकात्यायनिपति मन्दिरं
सम्पूर्णतामगादित्यादि ॥ ततः सत्यविंशतितमेवर्षे
अर्चासमभूत् ॥ तदन्तराले एकोनविंशतिवर्षात्मकः
कालोदरीदृश्यते ॥ तद्बीजन्तुतेनैवाभिमानिकतया शु
क्लयाजुषाणां दक्षिणद्वाराधिकारमुख्यतामथर्वणगो
पयत्राह्यणादिभूषितां समवधार्य शास्त्रोल्लघनजन्य
ल्लोकापवादभयेनैव तादृशगोपयत्राह्यणपुस्तकेषु हंस
पदमभिलिख्य ॥ इत्येतोर्जैलावायव्यस्यदेवोवः सवि
तेत्यत्र वायवस्यपायवस्यदेवोवइति पाठक्रममकार्षी
त् ॥ पुनः कतिपयेषु जीर्णपुस्तकेषु तु यथास्थितमेव
दृश्यते ॥ एवमनेकप्रकारैः स्वशास्त्राभिमानिकतयाशा
स्त्रव्रह्मत्राह्यणद्वेषमकरोत् ॥ तेन न केवलं तस्य कंश

(.२४०.)

राज्यक्षयएवसमभूत् ॥ किन्तु महदनिष्टं फलमप्यवा-
पेत्यादि ॥ एवंस्वशास्त्रामुख्यतायवेदब्राह्मणाद्यपमा-
नेन पुमान् ब्रह्ममुत्रैवमहदनिष्टमेव फलं लभते ॥
अतः केवलमभिमानिकतयैव ऋग्वेदिनः कृष्णयाजुषा-
श्च महानर्थजनकाध्यासवत् महानर्थजनकम्मत्सरं
कुर्वन्तीति प्रतीयते ॥ नह्यनेकागमादिप्रमाणनिर्णी-
तार्थश्चेत्तुराननेनापि युक्तिसहस्रैरन्यथयितुं शक्यः ॥
प्रमाणजन्यानुभवविरोधान् ॥ किञ्च नह्यगमाः सह-
स्रं घटम्पटयितुमीशते ॥ तस्मादबह्वदार्ण्ययात्मा
वाअरेद्वष्टव्य इत्यादिवाक्यविचारेण श्रवणादिसाधन-
सम्पन्नः साधकः तत्त्वमस्यादिमहावाक्यविचारावग-
ताद्वैतात्मनि तादृशनिर्विकल्पकसाक्षात्काररूपात्मद-
र्शने समुदिते सति अहं ब्रह्मास्मीत्यनुगर्ववान्भवति
पुमान् ॥ एवंच कर्मोपासनाज्ञानेति काण्डत्रये तथा
प्रस्थानत्रये महावाक्यचतुष्टयेपि शुक्लयजुर्वेदस्यैव
मुख्यत्वं मुख्यतरत्वं मुख्यतमत्वमित्येतावताग्रन्थेन
स्थिरीकृत्यनिश्चितमित्यववेयमितः परमुपरम्यते ॥ म
श्रीसद्गुरुरामशास्त्रिचरणरजो बिरजोभूतजयरामात्म-
ज कशित्रासिजगन्नायसूरिबिरचिनोर्यमस्थान्दिनशा-

खाप्रकाशीपतुरीयः प्रमेयांशः समाप्तिमगात् ॥ श्रीम-
 दन्नपूर्णारमणार्पणमस्तु ॥ श्रीरस्तु रेणुकायै नमः ॥
 श्रीशं वन्दे ॥ ब्रह्मविद्यानिधिं शुद्धमगजाजं गजाननम् ॥
 अनेकदन्तं धीमन्तमेकदन्तं नेतोस्म्यहम् ॥ १ ॥ अ-
 पर्णा पार्वतीमेकामोषधीं सेवयामहे ॥ शूली हलाहलं
 पीत्वा यथा मृत्युञ्जयो भवत् ॥ २ ॥ ध्यानमूलं गुरोर्मू-
 र्तिः पूजामूलं गुरोः पदम् ॥ विद्यामूलं गुरोर्वाक्यं मोक्ष-
 मूलं गुरोः कृपा ॥ ३ ॥ ब्रह्मीकृतकलत्रं यं मैत्रेयीप्राणना-
 यकम् ॥ अत्रमित्रकृपापात्रं पवित्रं तं नेमांम्यहम् ॥ ४ ॥
 पञ्चमैः फलसंज्ञो यं फलैः करसरोचकः ॥ माध्यन्दिनीयशा-
 खायाः प्रकाशोऽशो विरच्यते ॥ ५ ॥ अथ भारतभूवलया-
 ङ्गणादिनमणिविदगणितधरणिगीर्वाणधुरीणनिकरमनो-
 हराः अपि च सुस्फीतमिहिरमरोचिनिचयविजितं तिमि-
 रनिकरस्यैव भ्रान्ताज्ञानध्वान्तनिरसनचतुराः पुनरकृ-
 शाश्चैत्वारोप्यंशाः सत्त्रिद्वद्वन्दमनोमन्दिरानन्दकन्दसं-
 दोहजनिस्त्वनयं इव यथाक्रमं समनुक्रान्ताः अभवन् ॥ ते-
 ष्वादिमसंगत्यभिधेयांशे तादृशजनकेयजनीयानेकमुनि-
 जनपादजयविराजमानयोगीश्वरं ब्रह्मविदग्रसरयाज्ञव-
 ल्क्यमुनिवरोरीकृतब्रह्मवित्पणीभूतगोगणसंवन्धेन प्र-

कृतशाखायाः ब्रह्मविन्निष्ठब्रह्मविद्यासामानाधिकरण्य-
रूपा प्रसंगसंगतिरभाणि॥तत्र प्रकृतशाखाया एवोत्कर्षे
इतरासामवकर्षेण शाखिनो वेदत्वावच्छिन्नस्य सर्वशा-
खावच्छेदेन स्वतः प्रकाशकत्वं भज्येतेति विरोधाभासनि-
रासाय द्वितीयनृत्ययोर्लक्षणप्रमाणांशयोरवतारः ॥ तत्र
लक्षणांशे वेदत्वावच्छिन्नस्यापौरुषेयत्वघटितलक्षणो-
त्तया पौरुषेयत्वनिराकरणपूर्वकापौरुषेयत्वेन च पारमा-
र्थिकनित्यत्वप्रतिपादनमकारि ॥ तृतीये तु वेदस्य पर-
तः प्रामाण्यं निरस्य पूर्वोत्तरमीमांसानुकूल्येन स्वतः
प्रामाण्यं सम्पादितम् ॥ संक्षेपेण श्रुतिस्मृतिपुराणाना-
मुपासकानां च विरोधपरिहारश्च प्रदर्शितः ॥ एवं तु-
रीयप्रमेयांशेपि ऋग्वेदाद्यपेक्षया यजुर्वेदस्यैव समष्टि-
व्यष्टिरूपतया पुनर्यजुर्वेदस्य शुक्ललक्षणा-
पिकाभिरस्यायिकाभिरप्यापाततः मुख्यतमभिधायान-
न्तरं वेदत्वावच्छिन्नस्य कांडत्रये तथा प्रस्थानत्रये पु-
नर्महावाक्यचतुष्टयेपि तस्यैव प्रमेयस्य विशिष्य मुख्य-
त्वमुत्पत्त्यंतरत्वं मुख्यतमत्वमनेकश्रुतिस्मृतिपुराणेतिहा-
ससूत्रोपनिषदादिप्रमाणगणैः साक्षाद्ब्रह्मानुभववाक्य-
रूपतया च ब्रह्मरूपत्वमप्यापादितम् ॥ एवं च बृहदा-

रण्यशिरस्कायाः प्रकृतशाखायाः ब्रह्मानुभवरूपतया नि-
रपेक्षमुख्यत्वेन तद्विशिष्टशुक्लयजुर्वेदस्यैव तादृशमु-
स्यत्वमेतावता तुरीयांशपर्यन्तेन ग्रन्थेन स्थिरीकृत्याव-
धारितम् ॥ इदानीं तु प्रकृतशाखोन्निनीषया पुनः क-
ण्वादिचतुर्दशशाखापेक्षया तस्याः एव मुख्यत्वप्रतिपि-
पादयिषया च परं तज्ज्ञानजन्यानेकभ्रान्ताज्ञाननिवृ-
त्तिफललाभायैवायं पञ्चमांशः प्रपञ्च्यते ॥ ननु या-
ज्ञवल्क्यमुनिवर्यपञ्चदशशिष्येषु कण्वमहर्षेरादिमवि-
नेयतयाप्रथमोपस्थितत्वेन तच्छाखाया एव मुख्यतया
कथमनन्तरोपस्थितमध्यन्दिनमुनिवराधिकृतमाध्यन्दिन-
शाखाया एव मुख्यत्वमिति चेद्वादम् ॥ तत्र या-
ज्ञवल्क्यादिमविनेयं कण्वाभिधेयं वयं न निन्दामः किं
तु वक्रतुण्ड महाकाय ॥ लम्बोदरश्च विकटो ॥ इत्या-
दिर्वत्स्वरूपं वदामः ॥ अन्यथा गौतमशापविमोहिना
भवेम ॥ अत एव स्कान्दे वैशाखमाहात्म्ये ॥ हे कण्व-
मुने त्वं त्रिलोक्यां निन्दितो भवसि ॥ वायुकर्तृकशाप-
श्रवणेन तदनुयायिनामपि तद्वत्त्वमाशङ्क्यते ॥ त-
दसमञ्जसम् ॥ न ह्येकस्य शापवत्त्वेन तदनुयायि-
नामपि तद्वत्त्वमाशङ्कनीयम् ॥ अन्यथा सकलद्विज-

(-२४४.)

कुलमूलभूतस्य ब्रह्मदेवस्य त्वं त्रिलोक्यामपूज्यो भ-
वेतिशिवकर्तृकशापश्रवणेन तदनुयायिनामपि शापा-
रोपे सति ब्राह्मणमात्रस्यापूज्यत्वापत्तिः ॥ वस्तुतस्तु
याज्ञवल्क्यगुरुवर्यैरुत्तरपिनाकन्यां स्वतः प्रभावेन
तीर्थविशेषं निर्माय कण्वमुनिं विधिवत्सनापयित्वा मुनिः
शापान्मोचितः ॥ अपि च द्वापरांते दौष्यंतिभरतयुधि-
ष्ठिरादिराजसूयादावाचार्यत्वेनापि श्रेष्ठमवगम्यते ॥
कालीखंडे अष्टाविंशाध्याये ॥ कण्वस्तु मुनिभिः सार्धं
भोक्तुमेवोपचक्रमे ॥ संपपंत्युपविष्टस्तु सतीर्थेनैव पा-
णिना ॥ तद्वोपपरिहारार्थं चकार परिषेचनम् ॥ तज्जलं
भित्तिरूपेण पात्रमाच्छादयन्मुनेः ॥ २ ॥ तमपृच्छ-
द्याज्ञवल्क्यः किमेतदिति सांप्रतम् ॥ अवदत्तस्य तत्सर्वं
समीपे सत्यवाग्गुरुम् ॥ त्रिवारमुदितोप्येतत्सत्यमेवा-
वदद्गुरुम् ॥ तदेवं कर्मचाण्डालो भवसीत्युदितोमुना
॥ ४ ॥ तत्क्षणात्कर्मचाण्डालो बभूव गुरुशापतः ॥ दु-
द्भुवुः सर्वगात्रेभ्यः सर्वविद्याश्च तत्क्षणात् ॥ ५ ॥ उ-
पाययुर्गुरुं शिष्यात् विद्यास्तद्गात्रनिःसृताः ॥ निर्वि-
ण्णोचिन्तयद्वायुं सूर्यगं च महेश्वरम् ॥ ६ ॥ निराहारो
जितश्वासो निष्कलङ्को जितेन्द्रियः ॥ वर्षायुतन्तपस्ते-

पे तापयन्भुवनत्रयम् ॥ ७ ॥ ततः सूर्यगतः शंभुर्वा-
 युना च सम सुरैः ॥ आविर्भूतोवदत्कण्वं वरं त्वं वर-
 चेति तम् ॥ ८ ॥ एवमुक्तस्तु देवेन प्रहर्षोत्फुल्ललोच-
 नः ॥ वत्रे वरं तमेवेदृक् येनैरस्तो मुनीश्वरैः ॥ ९ ॥ अ-
 निद्यत्वं तथा लोके स्वीयकर्मणि चाहंताम् ॥ प्रदाय
 सर्वं विद्याश्च शिव एव तदा मुनेः ॥ १० ॥ अथ वायु-
 स्तमाहूय कण्वं परमहर्षितः ॥ तद्भक्त्या परया बुध्या
 जगाद करुणाकरः ॥ ११ ॥ मामप्रणम्याध्ययनं कृतं
 यस्मात्त्वयाधुना ॥ मया बुद्धिप्रमोक्षस्ते कृतो वै गुरु-
 शापतः ॥ १२ ॥ अहं ताः सर्वविद्याश्च ददामि त्वं
 सुव्रतेत्यादि ॥ कण्वमहर्षिमाहात्म्यं - दृश्यते ॥ प्रकृत-
 कलिकालीनकण्वशास्त्रीयानामाचारस्तन्वथैव श्रुतीयते ॥
 अस्माच्छाखासुप्रकारैः कात्यायनाचार्यैः वाजसनेयिनां
 मातुलकन्यापरिणयाभावोऽभिहितः सः संवंः पालनीयः
 एतैर्न पाल्यते अतः एतेषु वाजसनेयित्संदेह एवोदे-
 ति ॥ एवं च यत्र यत्र मातुलकन्यापरिणयकारित्वं तत्र
 वाजसनेयित्वाभावः ॥ यथाऋग्शाखिनः कृष्णयाजुषा-
 श्च ॥ एवं चैतेषु कण्वेषु वाजसनेयित्वे तदभाव एवा-
 पेक्ष्यते ॥ तत्सत्त्वे तु तेषां गुर्वाज्ञाभंगकारित्वेन विश्वा-

(२४६)

मित्रश्रेष्ठपुत्रवद् वितत्वादमुख्यस्वमेवातस्तैः सह माध्य-
न्दिनीयानां यौनसम्बन्धाभावेनाविवाहः ॥ ननु द्वापरे
कृष्णार्जुनादिभिरपि मातुलादिकन्याविवाहः कृतस्त-
दाचार एव मूलम् ॥ यद्यदाचरति श्रेष्ठस्ततदेवेतरो
जन इत्यादिवचनादिति चेदुच्यते ॥ न देवचरितं चरे-
दिति ईश्वराणां वचः सत्यं तथैवाचरितं क्वचिदित्या-
दिवचनेर्महदाचरणनिषेधः प्रतीयते ॥ अन्यथा स्वकु-
लक्षयाचारोपि प्रसज्येत ॥ किं च पूर्वदुर्गाचारः प्रकृ-
तयुगे अविधेय एव ॥ यदिहठाद्विधीयेत ॥ तर्हि सः क्ष-
त्रियविषय एव न ब्राह्मणविषयः ॥ कृष्णार्जुनादीनां
क्षत्रियत्वात् ॥ अन्यथा कात्यायनसूत्रकारप्रतिज्ञा भ-
ज्येत ॥ तस्मात्प्रथमोपस्थितायाः अपि कण्वशाखायाः
न मुख्यत्वम् ॥ किं तु गुर्वज्ञापालकानां माध्यन्दिना-
नामेव मुख्यत्वम् ॥ ननु शांकरभाष्यकारैः कण्वपाठा-
नुसारेणैव ईशबृहदारण्ययोर्भाष्यमकारि ॥ तस्मादेव
मुख्यत्वमित्यपि न भ्रमितव्यम् ॥ तत्पाठसारस्याभि-
प्रायेणैव भाष्यकरणं न तु मुख्यत्वाभिप्रायेण ॥ अ-
न्यथा सूत्रकारशैली भज्येत ॥ किं च यस्यां सूत्रं भ-
वेत्सा हि मुख्येति परिकीर्त्यते ॥ इत्यादिवचनव्यापको-

(२४७)

इच ॥ अपि च एषा हि सूत्रकाररीतिर्वर्तते ॥ यन्मुख्य-
शाखोक्तप्रतीकमुपाददते ॥ अमुख्यशाखोक्तांश्च म-
न्त्रान् सकलान् पठतीति प्रसिद्धम् ॥ तथा च कात्याय-
नसूत्रकारैर्माध्यन्दिनशाखोक्तमन्त्राः अयमग्निः पुरि-
ष्योस्थीमान् ॥ शिवो नामासी इत्यादयः प्रतीकमात्रेणो-
क्ताः ॥ उलूखलमुसले अप्यायतांध्रुवाहविषा इत्याद-
यः कण्वाः मन्त्रास्तु सकलाः परिगृहीताः ॥ तथा च
माध्यन्दिनशाखानुसारेणैव भगवतः सूत्रकृतः प्रवृत्ते-
स्तस्मात् माध्यन्दिनशाखाया एव मुख्यत्वम् ॥ किं च
गौणमुख्ययोर्मुख्यस्यैव सूत्रकृत्स्वीकरणीयतया चत-
रासां चतुर्दशशाखानाममुख्यत्वमार्थिकमेव समर्थितं
भवति ॥ अत एवोक्तमभियुक्तेः ॥ यजुर्वेदस्य मूलं हि
भेदो माध्यन्दिनीयकः ॥ सर्वानुक्रमणी तस्याः कात्या-
यनकृता तु या इत्यादि ॥ किं च व्यासादिविरचितच-
रणव्यूहादावपिजाबाला बौधायनाः कण्वा इत्यादि-
पाठे कण्वानां तृतीयभेदेन प्रथमशाखित्वानुपपत्तिः ॥
अपि च चरणव्यूहस्य शौनककृतभाष्ये कण्वत्रैविध्यं
प्रतीयते ॥ एकः ऋग्वेदी कण्वः द्वितीयो वसुदेवस्तृती-
यो याज्ञवल्क्य इति ॥ तत्र यः हस्तस्त्ररेण दीर्घपाठी

मातुलेयीपरिणयोभावेवान् स एव याज्ञवल्क्यः कण्वः॥
 प्रकृतकौलिककण्वानां तु तादृशलक्षणाभावात् न या-
 ज्ञवल्क्यीयत्वमपि तु वसुदेवकण्वत्वमेव दृश्यते ॥ पुन-
 रनुभूयते चास्मिन्निलोतले वर्तमानकाले कण्वशाखा-
 ल्पत्वम् ॥ यथोमाध्यन्दिनशाखीयानां प्राचुर्यं न तथा
 तेषां किमुतान्येषां जाबालादीनां त्रयोदशानामिति ॥
 किं च ऋग्वेदिनामिव प्रथमोपस्थितत्वेन ज्येष्ठत्वं य-
 दि उच्येत तदपि न संघटते ॥ सूचीकंटाह्न्यायेनैव
 पूर्वोपस्थितत्वं न तु मुख्यतयेति ॥ अन्यथानिरुक्त-
 सूत्रकारशैलीषिलयमाकलयेदिति ॥ अपि च प्रथमोप-
 स्थितत्वस्य मुख्यत्वप्रयोजकत्वं ऋग्वेदपरीक्षायां तु-
 रीयांशे सममिहितपूर्वमेवानुसंधेयम् ॥ एवं च कण्व-
 शाखापेक्षया कात्यायनसूत्रकाराभिमतमध्यन्दिनमुनि-
 वराधिकृतप्रकृतशाखाया एव मुख्यत्वमिति सिद्धम् ॥
 अतः एव मध्यन्दिनमहर्षेर्माहात्म्यमादित्यपुराणादाव-
 नुभूयते ॥ तथाहि ॥ मध्यन्दिनतपस्तुष्टो मध्यान्हस्यो
 दिवाकरः ॥ तदीयोतरवस्त्रेण प्रच्छन्नकिरणो बभावि-
 त्यादि ॥ अतः एव मध्यान्हकालावच्छेदेन स्वोत्तरी-
 याच्छादिततरणिकिरणत्वान्मध्यन्दिनेति नामापि सा-

र्थकतामगात् ॥ अत एव माध्यन्दिनीयानां सूर्योपा-
 सकृत्या सूर्यरूपत्वं उपास्योपासकयोरभेदात् ॥
 तथा हि आदित्यपुराणे ऋषय ऊचुः ॥ किं तुल्या ब्राह्म-
 णाः सर्वे संति हीनाधिकाश्च वा वक्तुमर्हस्यशेषेण सर्व-
 शास्त्रविशारदः । १। सूत उवाच ॥ हीनत्वमधिकत्वञ्च
 तत्तत्कर्मनिबन्धनम् ॥ स्वधर्मा च्छ्रेष्ठतां यांति परधर्मो
 निरर्थकः । २। गायत्रीमंत्रसारात्तु तैत्तिरीयो द्विजोधिकः ॥
 ऋग्वेदी च ततः श्रेष्ठः सामगस्त्वेकदेशतः ॥ ततस्त्वया-
 तयामायां शाखायां शिक्षितो द्विजः ॥ सामश्रवादिशिष्या-
 णां सामग्रानामपि स्वयं ॥ आचार्यो याज्ञवल्क्योथ
 स्वश्रुत्या प्रतिपादितः ॥ तस्मात्तदीया ये शिष्याः सा-
 मगोभ्योधिकाः स्मृताः ॥ ५ ॥ तेभ्यो हव्यानि कव्या-
 नि दौतव्यानि द्विजातिभिः ॥ विद्यमानेषु विप्रेषु
 वाजिषु ब्रह्मवादिषु ॥ ६ ॥ तान्हिता भोजयेद्यस्तु
 हव्यकव्येषु नारकी ॥ वाजेवाजे वतैत्यस्य मन्त्रस्वार्यो
 मया श्रुतः ॥ यजंषि यैरधीतानि ते वै विप्रा द्विजो-
 त्तमाः ॥ वाजिनस्ते समाख्याताः ॥ सूर्यस्त्वङ्गवोभवद्य-
 तः ॥ ८ ॥ भोक्तृष्वन्येषु विप्रेषु देवे पौत्र्ये च कर्म-
 णि ॥ तद्वाजिनां भावनया ब्राह्मणानां कृतं भवेत् ॥ ९ ॥

(२५०)

सौवर्णादिषु बिम्बेषु देवताभावना यथा ॥ भोक्तृष्व-
न्येषु विप्रेषु वाजिब्राह्मणभावना ॥ १० ॥ तदर्थं च
श्रुतिं ज्ञात्वा ऋषयः सूत्रकृत्तमाः ॥ पितृणां वन्दने के-
चित् केचिदुत्सर्जने तथा ॥ केचित्प्रदक्षिणे प्रोचुः वाजि-
विप्रपरं मनुम् ॥ याज्ञवल्क्यप्रभावस्तु वर्णितो वैष्णवे
पुरा ॥ पाराशरेण मुनिना कण्वादीनां विशेषतः ॥ गुरु-
त्वं प्राप्य योगीशः स्वकीयोपनिषत् स्मृता ॥ १३ ॥
श्रुतिस्मृतिपुराणेषु याज्ञवल्क्यस्य वैभवे ॥ पदं
वा वेति को वात्र कृष्णद्वैपायनादते ॥ १४ ॥ तस्माद-
व्यानि कव्यानि दातव्यानि द्विजातये ॥ वाजिने दत्तमे-
कं तु तत्कोटिगुणितं भवेत् ॥ १५ ॥ अग्नीयाद्याच-
यित्वान्नः शुद्धं वाजसनेयकं ॥ नग्नां स्त्रियं निरीक्षे-
तः पश्चात्सूर्यं विलोकयेत् । संध्याकाले च रात्रौ तु विप्रं
वाजसनेयिनं ॥ निशीथे निर्जले देशे रोगार्ते वा कले-
धरे ॥ औषधे पीयमाने वा त्वरायां सकटेथ वा ॥ स्पृष्टो
विप्रो यदि भवेत् चांडालादिशतैरपि । शुद्धिरेव भवेद्भयः
स्पृष्टा वाजसनेयिनां पादद्वयं नमस्कृत्य ध्यात्वा संकीर्त-
येत्सकृत् ॥ १९ ॥ अश्राव्यवचसो रावः पापिनां प्रति-
लोभिनां ॥ वाचं च शृणुयाद्विप्रो वाजीवाजीति कीर्तये-

त्॥२०॥ अज्ञानायादि वा शूद्र इमंशानं वा शवं स्पृ-
 शेत्॥ प्रदक्षिणं परिक्रामेत्स पापो ब्रह्महा भवेत्॥ भूप्र-
 दक्षिणमेतस्य प्रायश्चित्तं विदुर्बुधाः ॥ रहस्यमेतन्न
 विदुर्वाजिविप्रप्रदक्षिणम् ॥ २२ ॥ शूद्रान्नं रजकान्नं
 वा लशुनं वा प्रमादतः॥ भक्षयित्वा तु तत्तस्य प्रायश्चित्त-
 मिदं परम्॥ २३ ॥ यद्वाजिनां गृहं गत्वा तदीयान्नस्य भोज-
 नम् ॥ किमत्र बहुनोक्तेन रहस्यं शृणुतादरात् ॥ २४ ॥
 शरीरं वाचिकं यद्यन्मानसं वापि पातकम् । तत्सर्वं न-
 श्यति क्षिप्रं वाजिवाजीतिकीर्तनात् ॥ २५ ॥ कलुषा-
 ब्धौ निमग्नानां द्विविधं तारकं स्मृतं॥ विष्णोः संकीर्त-
 नं वापि वाजिब्राह्मणकीर्तनम् ॥ २६ ॥ तत्रापि
 गोप्यं शृणुत वाजिनामाष्टकं परं॥ नरके पच्यतः सोम-
 शर्मेणः सद्गतीच्छया ॥ २७ ॥ नारदेन ह्युपादिष्टं स-
 द्यः स्वारोचिषेतरं ॥ वाजीवाजसनिर्विप्रो ऋतज्ञः पं-
 क्तिपावनः । तथा वाजसनेयी तु ब्रह्मिष्ठो मृत एव च ॥
 नामान्यन्यानि पुण्यानि योगरूढानि वाजिनां ॥ २८ ॥
 न किञ्चिद्भ्रष्टाणां याति सूर्ये भास्करशब्दवत्॥ छन्दोऋषि-
 रनुष्टुप् च विवस्वान् समुदरितः॥ वाजिनो याज्ञवल्क्यी-
 याः शांत्यर्थं विनियुज्यते ॥ अयुतं भास्करक्षेत्रे जप्त्वा

भीष्टमवान्युयात् ॥ सत्यं सत्यं पुनः सत्यं भुजमुद्धृत्य
 चोच्यते ॥ न कश्चिद्दृश्यते लोके तुल्यो वाजसनेयिना ॥
 एतत्सर्वं समाख्यातं ब्राह्मणानां च वैभवमित्यादित्य-
 पुराणीयोत्तराद्धेद्वादशाध्याये स्पष्टम् ॥ एवं च वाज-
 सनेयिनां साक्षात्सूर्यरूपतया सूर्यवत् पूज्यत्वं सिद्धम् ॥
 अत एव रामकृष्णादयोप्यवताराः पूर्णतया वाजसनेयि-
 न एव ॥ ब्रह्मपुत्रस्य वशिष्ठस्य ब्रह्मर्षित्वेन चतुर्वेदवत्त-
 याप्यवतरिष्यमाणश्रीरामचन्द्रोपदेशाय शुक्लयजुर्वे-
 दीयसर्वमुस्यमाव्यन्दिनशाखाभिमानिकतयैव साक्षाद्
 ब्रह्मर्षिवर्यः सूर्यवंशपौरोहित्यं स्वयमुरीचकार ॥ क्षत्रिया-
 णां पौरोहित्यगोत्रत्वेन तद्वत्त्वात् ॥ एवं चन्द्रवंशीयः
 श्रीकृष्णोपदेष्टा सूर्य इव गर्गाचार्यः कण्वशाखीयः प्रसिद्ध-
 एव । ननु द्वापरादौ व्यासेनैकं वेदं चतुर्धा विभज्य चतु-
 र्भ्यः पैलादिभ्यः समर्पित इति पुराणादिषु प्रतीयते ॥
 किं च वैशंपायनशिष्येण याज्ञवल्क्येन पूर्वगुर्वधीतं छ-
 र्दयित्वा स्वतपस्तोपितादादित्यादयातयामशुक्लयजं-
 वि उपलभ्य ततः कण्वादिभ्यः समर्पितानीति तत्कथं त्रेता-
 यां व्यासप्रपितामहेन वशिष्ठेन तादृशमाव्यन्दिनशा-
 खित्वमावृत्तमिदमंशेपि न भ्रमितव्यम् ॥ याज्ञवल्क्यस्य

(२५३)

साक्षात्सूर्यशिष्यत्वेन नारायणशिष्यब्रह्मसमतयाव्यास-
गुरुत्वमपि आदित्यपुराणादावुपलभ्यते ॥ तथाहि व्या-
सः पराशरमुनौ पितरि स्थितेपि साक्षात्स्वयं मधुहरोपि
यमेव वव्रे ॥ आचार्यमद्भुतगुणाकरराजमानं तं याज्ञव-
ल्क्यगुरुमेव सदानतोस्मि ॥ इदमेव पराशर्यस्मृत्यारं-
भेष्युक्तम् ॥ ननु श्रीमद्भागवताद्यनेकपुराणगणप्रमापि-
तव्यासशिष्यशिष्यत्वं याज्ञवल्क्यस्यानुभूयते ॥ निरुक्ता-
दित्यपुराणवचसाव्यासगुरुत्वमुच्यते इति विरुद्धमिति चे-
न्न ॥ यजुर्विशेषस्य कृष्णत्वबोधनमात्रतात्पर्यतया स्वार्थे
तात्पर्यभावात् व्यासशिष्यत्वबोधिकायाः आख्यायिकायाः
तथाहि एक आसीद्यजुर्वेद इत्यादिप्रमाणावगतसमस्त-
वेदस्तोमभक्षयितं पातालतलात्समायाते दानवविशे-
षे सर्वज्ञः सूर्यः स्वस्वरूपं सारभूतं शुक्लयजुर्भागं तदाग-
मात्पूर्वमेव स्वयं जुगोप तं च त्रियशिष्यं याज्ञवल्क्यं पाठ-
या मास । ततः परं सः याज्ञवल्क्यादेव विख्यातिमगात् ।
अत एव व्यासः पराशरमुनौ पितरि स्थितेपि याज्ञवल्क्या
देव ईशादिब्रह्मदारण्यांतं शुक्लयजुर्गणं पपाठेति व्यास
गुरुत्वं मुनौ विलसतीति याज्ञवल्क्याष्टोत्तरशतनामघ-
टकं कृष्णद्वैपायनाचार्येति नामापि सार्थकतामनुगच्छति ।

(२५४.)

पुनः कियतासमयेन वेदव्यासं चिकीर्षुर्वेदव्यासः नैजं सा-
रभूतं गौरवं भागं भानो निहितवान् । अत एव भागवता-
दिषु याज्ञवल्क्यस्य स्वभागप्राप्तौ मुख्यतया सूर्यशिष्य-
त्वमेव प्रतीयते ॥ वैशंपायनशिष्यत्वं तु तच्छिष्याणां
तित्तिरित्वप्रदानायैवापि च निजयजुर्भिन्नयजुषः कृष्ण-
त्वमाविष्कर्तुमिति न कोपि शकापंककलंकावकाशः ॥
एवं च जगदवनादिपरायणस्य साक्षात्सूर्यस्य शुक्ल-
अधान्तया नारायणरूपत्वं तत् पुत्रपौत्रादीनां पमभू-
वशिष्ठादीनामपि शुक्लयजुर्वेदतया वाजसनेयित्वे
वरीवर्ति इत्येव परमाकूतमाविर्भवतीत्यवधेयम् ॥
ननु कुरीत्याव्यासशुकादीनां वाजसनेयित्वे तच्छिष्यपरं
परोघटितशंकराचार्यस्य कृष्णयजुष्टेन कथं वाज-
सनेयित्वमिति चेदुच्यते ॥ ब्राह्मणस्य सर्वसंस्कारेषु
आत्मसंस्कारत्वेनोपनयेनद्वारा गायत्र्युपदेशस्यैव मु-
र्यत्वम् ॥ तदर्थबोधकमहावाक्यार्थोपदेशस्य चर-
मत्वम् । अंतरालिकानामन्तरालिकानां सर्वेषां सा-
क्षात्परंपरया आद्यन्तोपयोगित्वं सर्वसंमतम् । तथा च
गायत्र्यर्थपर्यवसानरूपाणां चतुर्णामपि महावाक्यानां
द्विजलावच्छिन्नप्राप्यत्वावश्यंभावितात् सत्तदुपदेशं

आवश्यकः । अयमेवार्थः शुक्रमुपनिनीषुणा महर्षिणा
 व्यासेन शुक्रहरस्योपनिषदिव्यक्तीकृतः॥ तथाविधारण्य
 स्वामिचरणैरपि स्वीयप्रकरणे । एवं बृहदारण्यभाष्यवा-
 र्तिककारैः सुरेश्वराचार्यैरपि संन्यासिनां पञ्चीकरणवार्ति-
 कमकारि ॥ तदेव तेषाममुष्ठेयत्वेनाभिमतम् ॥
 किं च संन्यस्य श्रवणं कुर्यादिति विध्यवगतं संन्या-
 सोत्तरमेव श्रवणाद्यधिकारसिध्यर्थं उपनीतस्य गाय-
 त्र्युपदेशवत् तेषामपि तदुपदेशकाले तद्गुरुमिस्तत्-
 च्छास्त्रियोपनिषद्गतं तन्महावाक्यमेवोपदिश्यते । एवं-
 च चतुर्वेदकल्पतान्येव महावाक्यानि तेषु द्वितीयन्तु शु-
 क्लयजुर्वेदीयबृहदारण्यकतृतीयोऽध्यायमध्यगतं ब्र-
 ह्म वा इदमग्र आसीत् तदात्मानमिवावेद अहं ब्रह्मास्मी-
 ति ब्राह्मणानुवाकघटकमेव महावाक्यं कृष्णयाजुषेभ्य
 उपदिश्यते । ननु तैत्तिरीयाणामपि स यश्चायं पुरुषे य-
 श्चासावादित्ये स एकः इति महावाक्यं पृथक् वर्तते इ-
 ति शङ्क्यं ॥ तस्य महावाक्यत्वेऽपि प्रथमोपदेशयोग्य-
 ताविरहेण शुक्रहरस्योपनिषदादिषु अनुक्तत्वात् ॥ किं
 तु पूर्वोक्तस्यैवोक्तत्वादतस्तदेव प्रथमं उपदिश्यते । त-
 स्मानुभवरूपत्वं तु सुचिरं विविच्य रुचिरमवोचमेव ॥

तथा च कृष्णयजुर्वेदवृत्तौ व्याचार्यस्य साक्षाच्छिवावता-
 रतया सर्वज्ञत्वेऽपि तादृशबृहदारण्योपनिषदनुभवरूपमहोवां-
 क्योपदेशेन वाजसनेयिष्यमव्याहृतमेव । अत एव चोर्ति-
 ककारं सुरेश्वराचार्यमेष निजमठपीठे मुख्यतया समभि-
 पिषेच । किं च शुक्लयाजुषाभिधानेन ईशादिबृहदा-
 रण्यान्तामेव ब्रह्मविद्यां व्यवस्थापितवान् । अपि च मु-
 क्तिकोपनिषदि श्रीमद्रामचन्द्रेण ऋग्सामाथर्वणवेदा-
 नां सामान्यतः पञ्चाशच्छाखाः एकविंशतिशाखाः इ-
 त्यादिक्रमेणापादितम् ॥ यजुर्वेदस्य तु भागद्वयं कृत्वा नै-
 जादिमभागस्य शुक्लयजुर्वेदाभिधानेन सूर्यरूपतया
 च शुद्धत्वेन प्रथमतः ज्ञापयित्वा पुनर्द्वितीयभागस्या-
 प्यन्तरभेदमभिधाय वाजसनेयिशाखात्तैत्तिरीयशाखे-
 तिभेदः स्फुटतरमभिहितः ॥ तत्र शुक्लस्यैव सूर्यरूप-
 तया मुख्यत्वं प्रथमशब्देनावधारितम् । प्रथमशब्दस्य मु-
 ख्ये रूढेः सत्त्वात् ॥ एवं च पराशरमाधवादिचिरन्तन-
 निबन्धेषु भारतादोतिहासभागवतादिपुराणेष्वपि बौ-
 धायनापस्तम्बादिसूत्रेषु तत्तत्सूत्रव्याख्यानभाष्य-
 पराशरादिस्मृतिव्याख्याहेमाद्रिमाधवीयनृसिंहपारिजा-
 तादिप्रबंधेषु याज्ञवल्क्यकण्वमध्यन्दिनकात्यानादीना-

(२५७)

मेव मुख्यत्वमकपटतया प्रस्फुटं संजाघटीतीत्यवधे-
 पम् ॥ किं च लघुजाबालोपनिषदि श्रीमद्याज्ञवल्क्यमा-
 हात्म्यं प्रतीयते ॥ तथाहि मुमुक्षोराकांक्षासनुसृत्य देवगु-
 रुर्ब्रह्मपतिः मूलस्मृतिकारोत्रिः ब्रह्मजिज्ञासुर्जनकश्च
 मोक्षसाधनप्रदानं कृतवन्तः ॥ तत्प्रश्नोत्तरत्वेन याज्ञ-
 वल्क्यो वाक्यान्पुक्तवान् ॥ तद्यथा साक्षान्मोक्षसाध-
 नानि पञ्च पशुपक्षिकृमिकीटस्यावरजङ्गमादिजन्तुमा-
 त्रस्य अधिभूतकाश्यां मरणे ॥ अत्र हि जन्तोः प्राणे-
 षूक्तममाणेषु रुद्रस्तारकं ब्रह्म व्यावृष्टे ॥ योसावमृतीभू-
 त्वा मोक्षीभवति ॥ इत्यादिवाक्यैः परमेश्वरेण कृततार-
 कोपदेशद्वारा ज्ञानान्मोक्षो भवतीति दुण्डिराजान्नपूर्णा-
 गंगाविश्वेश्वरमणिकर्णिकादिचिह्निते सुकृतिजनगम्ये
 सर्वप्रमाणप्रसिद्धेऽधिमुक्तवाराणसीक्षेत्रे विशेषात्म-
 काधिभूतकाशिमरणमेकं मोक्षसाधनम् ॥ १ ॥ पश्वा-
 द्यपेक्षया अधिकज्ञानवतः पुरुषस्य काशीभावनाक-
 र्तुरयं देश एव काशीतिभावनावतः सर्वव्यापको
 विश्वेश्वरस्तारकमुपदिशति तज्जन्यज्ञानप्राप्तिद्वारा
 काशीभावनापि द्वितीयं मोक्षसाधनम् ॥ एवं ब्रह्मसूत्र-
 तद्वाप्योक्तरीत्या वेदांतविचारपराणामधिकारिणां स्वदे-

(२५८)

ह एव काश्यपीवरुणादि कल्पनाद्वारा वैश्वानरा
स्यविशडभिन्नब्रह्मध्यानं स्वदेह एवाध्यात्मकाशित्वे-
न ज्ञानध्यानात्मकं मोक्षसाधनं तृतीयं । चतुर्थं तु स्वशा-
खाविध्युक्तो रुद्रजपः ॥ पञ्चममन्तरङ्गसाधनात्म-
कं सर्वत्यागरूपं संन्यासात्मकमित्यादिप्रमाणैरपि
याज्ञवल्क्यस्य सुरगुर्वाद्युपदेशकृत्वमनुभूयते ॥ अपि चा-
थर्वणशास्त्रीयोपनिषदि बृहस्पतिभारद्वाजावपि तारकम-
न्त्रप्रश्नोत्तरत्वेन कृतार्थावभूताम् ॥ एवं बृहदारण्यीय-
पञ्चमषष्ठाध्याययोर्निजयजनाधिकृतजनकेन विहि-
तब्रह्मवित्परीक्षापणीभूतस्वर्णाभरणगोगणस्वीकरणनि-
मित्तकमत्सरमलिनीभूताश्वलादिमुनिवरनिकरे योगी-
श्वरयाज्ञवल्क्यमुनिवर एव ब्रह्मविदमत्सरत्वनिश्चयः ॥
पुनराश्वलशाकलादिभिः सह कर्मोपासनाज्ञानविषय-
कपरीक्षाविचारः ॥ तत्पराजयपूर्वकयाज्ञवल्क्यविजय-
श्च ॥ अपि च कहीलकौपीतकब्राह्मणयोः यत्सा-
क्षादपरोक्षाद् ब्रह्म यः आत्मा सर्वान्तरः ॥ इत्या-
दिना याज्ञवल्क्यस्याप्रतिवद्धापरोक्ष साक्षात्कारवत्त्व-
प्रदर्शनेन षष्ठाध्याये जनकं प्रति संक्षेपविस्तराभ्यां
ब्रह्मोपदेपद्वारा अभयं वै जनकं प्राप्तोसीत्यादिना ब्रह्म-

प्रापकत्वं॥ इमे विदेहाः अयमहमस्मीति विदेहान् ददामि
 मां चापि सह दास्यायेति जनकोक्तलिङ्गेन जनकस्य
 सम्पूर्णाविचिकित्सब्रह्मसाक्षात्कारज्ञापनम् ॥ अपि च
 मैत्रेयीमपि ब्रह्मोपदेशद्वारा ब्रह्मरूपतां प्राप्य एताव-
 दरे खल्वमृतत्वमिति होत्वा विजहारेति मुनिवरस्य
 विद्वत्संन्यासाश्रयणेनानवरतब्रह्माकाराकारितांतःकरण-
 वृत्तिकत्वादिमाहात्म्याविष्करणायैव बृहदारण्यप्रवृत्ति-
 रिति निश्चीयते ॥ अत एव ब्रह्मसूत्रकारैः पराशर-
 मुनिवरैः, शांकरभाष्यकारैर्भगवत्पूज्यपादाचार्यैस्तथैव
 बार्तिककारैः सुरेश्वराचार्यैः पुनर्भाष्यं व्याकुर्वाणै-
 रानन्दगिरिचरणैः चतुर्वेदभाष्योभयमीमांसाधिकर-
 णरत्नमालारचनाधुरीणैः पराशरस्मृतिव्याख्याकारैर्वि-
 द्यारण्यस्वामिचरणैर्बहुभिन्नैर्न्यकारैस्तदुक्तवचनसह-
 स्रैर्योगीश्वरयाज्ञवल्क्यमाहात्म्यसंपादनेनार्थ्युद्धृत्यैः सूर्य
 इव मुनिवर्यैः विराजते॥ मुनिवर्यस्य समष्ट्याम्नायरूप-
 त्वं तु बृहज्जावालसंहितायामभिहितपूर्वमेव ॥ तस्यैव
 याज्ञवल्क्यस्य त्रैविध्यमपि प्रतीयते । तत्र एक ऋग्वे-
 दी याज्ञवल्क्यः अपरो देवरातपुत्रस्तृतीयस्तु त्रिपुरु-
 यानुगं नामेतिवचसा याज्ञवल्क्यायाज्ञवल्क्येत्यादिश्रु-

(२६०)

तिप्रातिपद्य आधुनिको याज्ञवल्क्यः ॥ तत्र देवरात-
सुत एव मुख्यो याज्ञवल्क्यः तस्यैव साक्षात्सूर्यशिष्य-
त्वेन बृहदाज्ञवल्क्य इति व्यवहारः ॥ एवं कात्याय-
नत्रैविध्यमपि प्रतीयते तद्यथा कतस्पर्षेर्गोपत्यं गर्गा-
दियत्र कतर्षिर्गोत्रापत्यं युवा गर्गादियत्र यजंतत्वा-
त्तू पुनि फक् ॥ कतस्य युवापत्ये ऋषिभेदे स च
त्रिविधः ॥ विश्वामित्रवंश्यः गोमिलपुत्रः वसुदत्तागर्भ-
जः वररुचिर्नाम्ना ख्यातश्च । तत्र विश्वामित्रगोत्रो-
त्पन्नः हस्तिवंशो उक्तो यथा ॥ विश्वामित्रस्य च सुताः
देवरातादयः स्मृताः ॥ विख्यातास्त्रिपुल्लो केषु तेषां
नामानि मे शृणु ॥ देवश्रवाः कतश्चैव यतः कात्याय-
नाः स्मृताः ॥ इति अयं च गोमिलपुत्राद्विन्नः गोमि-
लपुत्रकात्यायनेन कर्मप्रदीपाख्यं छन्दोगपरिशिष्टरूपं
शास्त्रं प्रणीतं ॥ तृतीयस्तु कतस्य युवापत्यं कात्या-
यनः अनेनैव शुक्लयजुर्वेदकर्मणामनुष्ठानज्ञापकं प-
ञ्चविंशत्यध्यायात्मकं कातीयं श्रौतसूत्रं गृह्याख्यं सूत्रं
च प्रणीतं अष्टादश परिशिष्टानि विरचितानि तथा पा-
णिनीयसूत्रवार्तिकानि च रचितानि ॥ वररुचिर्नाम्ना
तथा पारस्करनाम्ना च ख्यातः ॥ याज्ञवल्क्यस्याप-

रगेहिनीकात्यायनीबन्धुत्वाद्याज्ञवल्क्यस्य शालोपि वि-
लसति इति ॥ एवं च कात्यायनादिसहितो याज्ञव-
ल्क्यमुनिवर्यः सूर्य इव सर्वैर्वेदिनीयः पूजनीयः कीर्तनीय-
श्च परं स्मरणीयः यथा हि सर्वाज्ञानतिमिरनिकर-
निरसनचतुरः सहस्रकरः स्वयं प्रकाशोपि स्वकरैः प-
रान् प्रकाशयति ॥ एवं मुनिवरोपि ब्रह्मरूपतया स्व-
यं प्रकाशः सन् श्रुत्यादिप्रमाणसहस्रैरजस्रं सर्वान्
प्रकाशयतीति सहस्रकराभिन्नः एव मुनिवरः ॥ उ-
पास्योपासकयोरभेदात् ॥ शिवो भूत्वा शिवं यजेदि-
त्यादिवचनाच्च ॥ अभेदोपासनाया एवाद्वैतसंमतत-
या याज्ञवल्क्योप्यादिपुराणे आदित्याभेदेनैव मित्रा-
दिद्वादशनामभिर्द्वादशात्मा यथा स्तूयते एवं मुनिवर्यो-
पि स्तूयते तथा हि ॥ वन्देऽहं भंगलात्मानं भास्वं-
तं वेदविग्रहं ॥ याज्ञवल्क्यम् मुनिश्रेष्ठं जिष्णुं हरि-
हरप्रभं ॥ १ ॥ जितेन्द्रियं जितक्रोधं सदाध्यानपरा-
यणम् ॥ आनन्दनिलयं वन्दे योगानन्दं मुनीश्व-
रं । २ । एवं द्वादश नामानि त्रिसन्ध्यं यः पठेन्नरः ॥
योगीश्वरप्रसादेन विद्यावान् धनवान्भवेत् ॥ एवमेवा-
ष्टोत्तरंशतनामभिरपि स्तूयते तथाहि ॥ यस्य स्मरण-

(२६२)

मात्रेण सुलभस्तत्त्वनिश्चयः ॥ ब्रह्मिष्ठप्रवरस्यास्य
याज्ञवल्क्यस्य शोभनं ॥ १ ॥ नाम्नामष्टोत्तरशतं त-
त्त्वज्ञानप्रदायकम् ॥ सर्वपापप्रशमनं आयुरारोग्यवर्ध-
नम् ॥ २ ॥ इदं जपन्ति एवैते मुक्तिमेव समाप्नुयुः ॥
ओं श्री याज्ञवल्क्यो ब्रह्मिष्ठो जनकस्य गुरुस्तथा ॥
लोकाचार्यस्तथा ब्रह्मा मखजो योगिनां पतिः ॥ शा-
कल्यप्राणदाता च मैत्रेयीज्ञानदो महान् ॥ ५ ॥ क-
त्यायनीप्रियः शान्तः शरणत्राणतत्परः । धर्मशास्त्रप्र-
णेता च ब्रह्मविद् ब्राह्मणोत्तमः ॥ ६ ॥ योगीश्वरो यो-
गमूर्तियोगशास्त्रप्रवर्तकः ॥ गतागतज्ञो भूतानां वि-
द्याविद्याविभागविन् ॥ ७ ॥ भगवान् शास्त्रतत्त्वज्ञ-
स्तपस्वी शरणो विभुः ॥ तत्त्वज्ञानप्रदाता च सर्वज्ञः
करुणात्मवान् ॥ ८ ॥ संन्यासिनामादिमश्च सूर्यशि-
ष्यो जितेन्द्रियः ॥ अयातयामसंज्ञायां प्रवर्तनपरो गु-
रुः ॥ ९ ॥ वानिविप्रोत्तमः सत्यः सत्यवादी दृढव्रतः ॥
धातृप्रसादसंल्लब्धगायत्रीमहिमा मतिः ॥ १० ॥ गा-
र्गीस्तुतो धर्मपुत्रयागाध्ययुधिचक्षणः । दुष्टराज्ञां शाप-
दाता शिष्टानुग्रहकारकः ॥ ११ ॥ अनन्तगुणरत्नाढ्यसा-
गरो भवतारकः ॥ स्मृतिमात्रात्पापहन्ता ज्योतिर्ज्यो-

(२६३)

तिर्विदांबरः ॥ १२ ॥ विद्वाचार्यो विष्णुभक्तो विद्वा-
प्रियहिते रतः। श्रुतिप्रसिद्धः शान्तात्मा समचित्तः कं-
लाधरः ॥ १३ ॥ आदित्यरूपः आदित्यः सहिष्णुर्मुनिसत्त-
मः ॥ सामश्रवादिशिष्यैश्च पूजितांघ्रिर्दयानिधिः ॥ १४ ॥
ब्रह्मरातसुतः श्रीमान्पंक्तिपावनपावनः ॥ संशयस्यापि
सर्वस्य निवर्तनपटुः परः ॥ १५ ॥ आदिवैदहशालांग-
ऋषिजेता त्रयीमयः । होताश्वलमुनिप्राप्तप्रभावः कार्य-
साधकः । शरणागतवैदेहः कृपालुर्लोकपावनः ब्रह्मिष्ठ-
प्रबरो दान्तो वेदवेद्यो महामुनिः ॥ १७ ॥ वाजी वाज-
सनेयश्च वाजिविप्रकृतादिकृत् । कल्याणदो यज्ञराशि-
र्यज्ञात्मा पद्मवत्सलः ॥ १८ ॥ यज्ञप्रधानो यज्ञेशश्री-
तिसंजननोध्रुवः ॥ कृष्णद्वैपायनाचार्यो ब्रह्मदत्तप्रसा-
धनः ॥ १९ ॥ शांडिल्यविद्याप्रभृतिविद्यावादिषु निष्ठि-
तः ॥ आज्ञानांधतमःसूर्यो भगवद्वाक्यपूजितः ॥ २० ॥
त्रयीमयो गवां नेता जपशीलः प्रभाकरः ॥ वैशंपाय-
नशिष्याणो तित्तिरित्प्रदायकः ॥ २१ ॥ कण्वादिभ्योऽ-
यातयामशाखाभ्यापयितृत्वभाक् ॥ पंक्तिपावनेविप्रेभ्यः पर-
मात्मैकबुद्धिमान् ॥ २२ ॥ तेजोराशिः पिशंगाक्षः प-
रित्राजकृत्वाङ् मुनिः ॥ नित्यानित्यविभागज्ञः सत्यास-

(२६४)

त्यविभागवित् ॥ एतदष्टोत्तरशतं नाम्नां गुह्यतमं
विदुः ॥ याज्ञवल्क्यप्रसादेन ज्ञातृकं भवतां मया ॥ २४ ॥
जपध्वं मुनिशार्दूलास्तत्त्वज्ञानं ददं भवेत् ॥ तित्यं
प्रातः समुत्थाय स्नात्वा नियतमानसः ॥ २५ ॥ इदं
जपति योगीशनाम्नामष्टोत्तरं शतं ॥ स एव मुनिशा-
र्दूला दृढतत्त्वधियां भवेत् ॥ २६ ॥ विद्यार्थी चाप्नुया-
द्विद्यां धनार्थी चाप्नुयाद्जनम् ॥ आयुरर्थी च दीर्घायु-
र्नापमृत्युमवाप्नुयात् ॥ २७ ॥ राज्यार्थी राज्यभुक्
भूयात्कन्यार्थी कन्यकां लभेत् ॥ रोगार्ता मुच्यते रो-
गात् त्रिंशद्भारजपान्नरः ॥ २८ ॥ शतवारं भानुवारे
जप्त्वाभीष्टमवाप्नुयात् ॥ इत्युक्तं समुपाश्रुत्य गौत-
मेन सहस्रिणा ॥ २९ ॥ तथैव तेषां जपपुस्ततपुर्जु-
हुः क्रमात् ॥ ब्राह्मणान् भोजयामासुः पुरश्चरणकर्म-
णा ॥ ३० ॥ अष्टोत्तरशतस्यास्य याज्ञवल्क्यस्य धीम-
तः इति आदित्यपुराणोपग्राज्ञवल्क्यनाम्नामष्टोत्तरश-
तं समाप्तं ॥ एवं च शुक्लयजूरूपेण याज्ञवल्क्यनाम्ना
मैत्रेयीरमणावतारेण साक्षात् तरणिरेवावतीर्णः धर-
णावत्तेकलोकोद्वारायेति सिद्धं । ननु सूर्यस्तावत्कथं शु-
क्लयजूरूप एवेति चेदुच्यते । त्रय्येव ह्येषा विद्या तप-

(२६५)

तीति श्रुतेः। तत्रापि शुक्लयजुरूपत्वमेव कथमिति चेत्
 श्रूणुत ॥ अथ मण्डलब्राह्मणारंभः ॥ ओं यदेतन्मण्डलं
 तपति तन्महदुक्त्यं ता ऋचः स ऋचां लोको य दर्चि-
 दीप्यते तन्महाव्रतं तानि सामानि सप्तानां लोकौ
 य एष एतस्मिन्मण्डले पुरुषः सोऽग्निस्तानि यजुंषि
 स यजुषां लोकः ॥ १ ॥ इति श्रुतिः ॥ व्याख्यानं तु ॥
 यत् एतन्मण्डलं तपति तन्महदुक्त्यं सर्वं ऋगात्मकं
 यन्महदुक्त्यं ता ऋचः-ऋग्वेदात्मकत्वेनोपासनीयं ॥
 मण्डलरूपेण वा ऋग्वेदः ॥ अयानंतरं यदेतन्मण्डलं
 अर्चिरर्चिभिः किरणैः दीप्यते तन्महाव्रतं सर्वसामा-
 त्मकं तानि सामानि सामात्मनः ध्यानमर्पिणः स सा-
 न्मां लोकः सामवेदरूपेणोपासनीयः ॥ अथ अनन्तरं य
 एष एतस्मिन्मण्डले पुरुषः सोऽग्निर्यजुर्मन्त्रसाध्यः तानि
 यजुंषि यजुर्वेदात्मकत्वं मण्डलांतर्गतपुरुषस्य मण्ड-
 लांतर्गतपुरुषो यजुषां लोक इति । अत्र यद्यपि यजु-
 वेदशब्दस्य यजुर्वेदत्वावच्छिन्नपरत्वं ॥ तथापि तस्य
 शुक्लकृष्णभेदेनोभयरूपत्वं तत्र यच्च कृष्णयजुर्भागः
 तस्य सोपाधिकत्वेन स्थूलत्वाच्छबलत्वं ॥ शुक्लयजु-
 र्भागस्य तु निरुपाधिकतया शुद्धब्रह्मरूपत्वं ॥ शुद्धमप-

(२६६)

प्रविद्धमित्यादिश्रुत्युदित्वात् ॥ एवं चोक्तसूर्यमण्डलांत-
 र्वर्तिमुख्यः पुरुषः शुक्लयजूरूपः शुद्धब्रह्माभिन्न एवेति
 सिद्धम् ॥ एवमन्येष्यागमाः प्रचुरतया सर्वस्वरूपस्य
 तपतां पतेः ब्रह्मरूपतामापादयन्ति ॥ तथा हि आसावा-
 दित्यो ब्रह्म ॥ योसावादित्ये पुरुषः सोसावहम् ॥ सूर्य
 आत्मा जगतस्तस्थुषश्च ॥ सूर्यादौ खल्विमानि भूतानि
 जायन्ते ॥ आनन्दमयो ज्ञानमयो विज्ञानमयश्चादि-
 त्यः ॥ इत्यादि ॥ एवं च वेदत्रयरूपस्यापि मित्रस्य
 आदितः मण्डलमारभ्य कृष्णयजुः पर्यन्तम् स्थूलता-
 च्छबलत्वं शुक्लयजुर्भागोपि माध्यन्दिनशाखेया एव
 मुख्यतया ब्रह्मरूपत्वम् ॥ कुत इति चेत्तस्या एव गाय-
 त्र्यादि खं ब्रह्मान्तत्वेनाखण्डसच्चिदानन्दब्रह्मानुभव-
 रूपत्वात् ॥ एवं च त्रयोतनोरपि भानोर्जगच्चक्षुष्टेनो-
 पास्यत्वमखिलकर्मसाक्षितया निरतिशयानन्दरूपत्वे-
 नापि ब्रह्मरूपत्वं विलसति ॥ अत एव तैत्तिरीयोपनिषदि
 स एको मानुषानन्द इत्युपक्रम्य स य इचायं पुरुषे य-
 इचासावादित्ये स एकः इत्युपसंहारेण मानुषानन्दादी-
 नां सातिशयत्वेन निरतिशयानन्दाभिन्नादित्यानन्दबो-
 धनात् आदित्यस्य ब्रह्मरूपता ॥ तस्य च तादृशसू-

(२६७)

योपासकतया तदभिन्नानां याज्ञवल्क्यमुनिचरणानां
निरवद्यतया सर्ववन्द्यतम् निर्विवादमित्यवधेयम् ॥ अतः
एव तदनुयायिनां माध्यन्दिनशाखाध्यायिनामपि तदा-
र्थिकमेव समर्थितं भवति ॥ अतः सर्वशाखिभिर्योगीश्व-
रयाज्ञवल्क्यमुनिवर्याः सूर्य इव सन्ध्यान्ते अभिवाद्याः
इति सिद्धम् ॥ तत्राभिवादनं नाम स्वगोत्रोच्चारपू-
र्वकं अमुकशर्मा अहं भो गुरो अमुकशर्मन् त्वामभिवाद-
ये इत्युक्त्वा दक्षिणोत्तरपाणिभ्यां गुरुपादस्पर्शपूर्वकं
शिरोवनमनम् ॥ अभिवादाने पादग्रहणं नास्ति किं तु
केवलस्पर्शनं ॥ वन्दने एव पादस्पर्शनम् न तु गोत्रो-
च्चारः इयान्विशेषः ॥ प्रत्यभिवादाने तु गुरुणा आयु-
ष्मान् भव सौम्याममुकशर्मन् इत्युक्तिः कार्या ॥ किं च
ज्येष्ठं वापि कनिष्ठं वा सन्ध्यान्ते अभिवादयेदित्यादिव,
घसा सर्वेषां सन्ध्यान्ते गोत्रोच्चारपूर्वकमभिवादनमाव-
श्यकम् ॥ तत्र गोत्रोच्चारस्तु स्वशाखोक्तविधिना का-
र्यः ॥ तत्र शुक्लयजुर्वेदोः कथं कार्यं इति चेदुच्यते ॥
अमुकगोत्रोत्पन्नः अमुकप्रवरः शुक्लयजुर्वेदवाजसने-
योत्तरभेदसर्वमुख्यमाध्यन्दिनशाखाध्यायी अमुकशर्मा-
हमित्यादि ॥ अस्यायः ॥ शुक्लः यजुर्वेदो येषां य-

(२६८)

जुर्वेदे शुक्लत्वं तु इमानि शुक्लानि यजंषि इत्या-
 ध्यागमावगतमेव ॥ स्मृतिरपि शुक्लम् कृष्णमिति
 द्वेधा तद्यजुः समुदीरतं ॥ शुक्लं वाजसने प्रोक्तं
 कृष्णं तत्तैत्तिरीयकमित्यादि ॥ वाजसनेत्यत्र वाज-
 मन्नम् सनिर्दानमिति ॥ महीवरोत्तर्था तदस्यास्तीति
 वाजसनिः तस्यापत्यं पुमान् वाजसनेयो याज्ञवल्क्य-
 स्तेन शाखाविशेषैः पञ्चदशयजुर्भेदैरुपदिष्टाः सर्वे
 वाजसनेयिनः कण्वादयः पञ्चदशसंख्याकाः ॥ तथा च
 शुक्लयजुर्वेदाश्च ते वाजसनेयिनश्च तेषामुत्तरभेदः
 स एव मुख्यः तदेवाह कात्यायनः ॥ मन्त्रब्राह्मणयोर्वे-
 दस्त्रिगुणं यत्र पठ्यते ॥ यजुर्वेदः सविज्ञो यस्त्वन्ये
 शाखान्तराः स्मृताः ॥ एतदर्थंस्तु लक्षणांशे सुचिरं
 विविच्य रुचिरमवोचमेव ॥ माध्यन्दिनीयशाखेत्यत्र
 शाखायां माध्यन्दिनीयत्वं तु याज्ञवल्क्यप्रियशिष्यम-
 ध्यन्दिनमहर्षिणा याज्ञवल्क्याल्लब्धं शाखाविशेषो
 माध्यन्दिनः माध्यन्दिनसंज्ञको वेदः तं वेदं शिष्यपरं-
 परया वर्तमानास्ते माध्यन्दिनाः तेषामयं माध्यन्दिने-
 यः अध्येतव्यसंबन्धेन माध्यन्दिनसंज्ञको वेदः ॥ तथा
 च शुक्लयजुर्वेदवाजसने योत्तरभेदसर्वमुख्यइचासौ

(२६९)

माध्यन्दिनीयश्च स एव शाखा ॥ प्रकारान्तरेणापि
मुख्यतमस्यास्तथया यजुर्वेदस्य मूलं हि भेदो माध्य-
न्दिनीयकः ॥ सर्वामुक्रमणी तस्याः काव्यायनकृता तु
या ॥ इति एवं च तस्याध्यायोध्ययनम् तदस्यास्ती-
ति शुक्लयजुर्वेदवाजसनेयोत्तरभेदसर्वमुख्यमाध्यन्दि-
नीयशाखाध्यापि इति गोत्रोच्चारपूर्वकम् अभिवाद्य प-
श्चादेव गुरुवरैस्तादृशप्रत्यभिवादनं विधेयम् ॥ स
एवाशीर्वाद इत्युच्यते ॥ सः कर्मन्ते पूर्वं केन कस्मै
कथं विधेय इति चेतदुक्तं कण्वकण्ठाभरणे । सर्वत्र क-
र्मणामन्ते मन्त्राशिषमनुत्तमां ॥ दद्युर्विशाः स्वशा-
खोक्तां आदौ तत्कर्मशाखिनः ॥ स्मृतिरत्नेपि सूत्रोदि-
तम् कर्म यथाविधिः स्यात् तथैव कुर्यात्स्वगुरुरूपदिष्टं ॥
वेदोक्तमाशीर्वचनं विदद्यादादौ स्वशाखी परतोऽन्यशा-
खी इति ॥ एवमन्यत्रापि ॥ स्वशाखीया क्रिया यत्र भ-
वेच्छ्रुत्यादिचोदिता ॥ आशीस्तत्र च पूर्वं स्यात्स्वशा-
खोक्तमसंशयमिति ॥ यद्यन्यथा भवेदाशीः कुलनाशो भ-
वेद् ध्रुवमिति ॥ ननु वेदानां क्रमतो जैष्ठ्यं वर्णानां च
तथैव चेति वचनेन पूर्वोत्पन्नऋक्शाखिमिरेव प्रथम-
माशीर्वचनं विधेयमिति यत्तच्छ्रुतम् ॥ ऋग्वेदिनां

(२७०)

कृष्णयाजुषापेक्षया प्राथम्यं न तु शुक्लयाजुर्वेदापेक्ष-
या ॥ तस्य तादृशविभागात्पूर्वमेव द्वैपायनेर्दिवाकरे
निहितत्वात् ॥ अत एव पूर्वं शुक्लयाजुर्षेरनन्तरं ऋ-
ग्वेदिभिस्ततः कृष्णयाजुर्षेरिति क्रमः ॥ अत एव या-
थाः समुद्रगाः नद्यस्तामु र्नानं तु सन्मुखम् ॥ सर्वे
षां शाखिनां कर्म कार्यं वाजसनेयिनेति कात्यायनवच-
नेन यदन्यशाखया कर्म करणीयं स्यात् तर्हि माध्य-
न्दिनशाखयैव विधेयमिति ॥ तत्र यदि माध्यन्दिनेन
स्वशाखाभिमानं विहाय अन्यशाखया कर्मकरणे तस्य
शाखरंडत्वादिदोषविशिष्टतया कुलनाशो भवेद्भ्रु-
वमित्यादिवचनेनानर्थ एव पर्यवस्यति ॥ किं च यजुः
शाखाविधाने तु यदि बह्वर्चं कर्मचेत् ॥ कृतं चापि हि
तत्कर्म पुनः कुर्याद्यथाविधि ॥ इत्यादिवचननिचयैः स-
र्वत्र प्रकृतशाखयैव कर्मकरणे तच्छाखीयमेवाशीर्व-
चनं पूर्वं विधेयमिति फलितं ॥ एवं चैहिकामुष्मि-
कभांवृककौमुकेः सर्वशाखीयद्विजकदम्बकैरत्यन्ताकूह-
कतयोः प्रकृतमाध्यन्दिनशाखा प्रकाशकयोगीश्वरयाज्ञ-
वल्क्यपादाः निरवद्यतया सर्वदा अभिवाद्या एवेति
सिद्धं ॥ एवं चोपक्रममारभ्य एतत्पर्यन्तेन एतावता-

प्रबन्धेन प्रकृतशाखाप्रकाशक्याज्ञवलक्यमुनिवर्षस्य
 ब्रह्मरूपतापादनेन माध्यन्दिनशाखायाः अपि ब्रह्मरूपता
 सुस्फीततयैव प्रस्फुरति । यथा चायमर्थः उपक्रमतः
 प्येतावत्पर्यंतं क्रमेणाभिहितस्तमेवेदानीं संक्षेपेणाभि-
 धाय उपसंह्रियते ॥ तथाहि प्रथमोपक्रमीयसंगत्यंशे
 बह्वदरण्यब्राह्मणे विजिगीषोः कथामिषेण प्रवृत्तायां
 ब्रह्मविद्यास्तुतितात्पर्यकायामास्यायिकायां अनेकाचार्य-
 शिक्षितस्य पुनर्यागदीक्षादीक्षितस्यात्यन्तं मुमुक्षावतो
 जनकमहाराजवर्यस्य निजयजनीयानेकद्विजराजसमा-
 जे ब्रह्मविद्याप्राप्तितात्पर्यतया तद्विशिष्टविषयः
 केव जिज्ञासा आजनिष्ट ॥ तदर्थमारब्धब्रह्मविपरीक्ष-
 णोपायलक्षणस्वर्णाभरणानेकगोगणपणकरणोत्तरक्षणे
 तत्स्वीकरणासमयेषु मुनिवर्षेषु यदा याज्ञवल्क्य-
 स्तं स्वयमुरीचकार तदा समत्सराः सर्वे मुनिव-
 राश्चक्रुधुस्तं गोगणं च रुरुधुः पुनरश्वलादयो
 महर्षिणा वादमाचरुः तदुदीरितोत्तरे परामवं च
 पुः ॥ एवं गार्गीपर्यन्तेषु तथाभूतेषु सत्सु गार्ग्यं वाच ॥
 यतोहंकारदोषोपि याज्ञवल्क्ये न दृश्यते ॥ धन्योऽस्य
 जनकस्तद्वज्जन्तो च वसुंधरा ॥ राजाहं च तथा

(२७२)

विप्रस्तथाचानेन मंडिता ॥ नानेन सदृशः कश्चिन्ना-
सीन्नास्ति न भविष्यति ॥ पुमान् जगति विप्रेन्द्र जन्तु-
रन्यः कथं भवेत् ॥ गार्गीवाक्यपयःपीतं सर्वैस्तेब्राह्म-
णोत्तमैः ॥ प्रणोमुः शिरसा के चिन्मनसान्ये परे गिरा ।
इति एवं स्त्रीनिसर्गदुर्बुद्ध्या गार्ग्या प्रबोधितेषु सत्सु
समत्सरः शाकल्यः ब्रह्मविन्मुनिवरोयमानेन निजशिरः-
पातान्तां दुरन्तादुर्गतिमगात् ॥ तदा जनकमहाराज
वर्षोपि ग्राह्यवल्क्यमुनिवर्ये एव ब्रह्म विदग्रसरतानिः
श्चयसंपत्त्या तदुदीरिताभिः अभयं वै जनक प्राप्तोसी-
त्याद्युपनिषद्भिः साक्षाद् ब्रह्मरूपतामापेति । तथा चा-
त्र माध्यन्दिनशाखायाः ब्रह्मविद्यासामानाधिकर्ष्यरूपा
संगतिरभाणि ॥ पुनः प्रकृतशाखाया एवोत्कर्षे इतरा-
सामपकर्षेण शाखिनो वेदत्वावच्छिन्नस्य सर्वशाखाव-
च्छेदेनैव स्वतः प्रकाशकत्वम् भज्येतेति विरोधाभासनिरा-
साय द्वितीयतृतीययोः संगतिः ॥ तत्र द्वितीयलक्षणांशे
वेदत्वावच्छिन्नस्यापौरुषेयत्वघटितलक्षणोक्त्या अनि-
त्यत्वव्यापकं पौरुषेयत्वं निरस्यापौरुषेयत्वेन पारमा-
र्थिकमेव नित्यत्वप्रतिपादनमकारि ॥ तृतीये प्रामाण्या-
ंशे तु वेदस्य परतः प्रामाण्यं निरस्यं स्वतः प्रामाण्य

(२७३)

मापादितम् ॥ अपि च श्रुतिस्मृतिपुराणानामुपासकः
नां च परस्परं विरोधपरिहारः संक्षेपेणैव प्रदर्शितः ॥
एवं चांशद्वयेन वेदत्वावच्छिन्नस्यापौरुषेयतया पार-
मार्थिकनित्यत्वेन स्वतः प्रामाण्ये सिद्धे कार्यरूपाया-
मपि व्यष्टौ प्रकृतशाखाविशिष्टशुक्लजु-
व्वापकतया पारमार्थिकनित्यत्वेन ऋगाद्यपेक्षया मुख्य-
त्वमापादयितुं तुरीयांशसिद्धतिः ॥ तत्रादौ शुक्लजु-
वेदस्य ऋगाद्यपेक्षया मुख्यत्वं प्रसिद्धे पुनः शुक्लकृष्ण-
यजुर्वेदाख्यायिकयोपि तस्यैव मुख्यत्वमाप्राप्ततः संपा-
दितं ॥ तथा कर्मोपासनाज्ञानकाण्डत्रये एवं प्रसूयान-
त्रये तथा महावाक्यचतुष्टयेपि शुक्लजुवेदस्यैव मु-
ख्यत्वं तुरीयांशान्तर्पयितुं स्थिरीकृत्यावधारितम् ॥
तत्रापि प्रथमोपस्थितायाः कण्वशाखायाः मुख्यत्वधर्मं
निरासयितुं पञ्चमांशसंगतिः ॥ तत्र यानुश्रिय सूत्र-
कारप्रवृत्तिः सैव मुख्येत्यादिप्रमाणैः कण्वादिचतुर्दश-
शाखापेक्षया प्रकृतशाखाया एव मुख्यत्वमापाद्य पुनः
साक्षात्सूर्योपासकस्य याज्ञवल्क्यस्य तदभेदेन ब्रह्मरू-
पतया सर्ववन्दनीयत्वं मुच्यते प्रकृतशाखाविशिष्टशुक्ल-
यजुर्वेदस्यैव मुख्यतया ब्रह्मरूपत्वं निश्चितं तदपि

(२७४)

न शबलत्वमपि तु शुद्धत्वमित्यादिभृत्यवगतं शुद्धः
 ब्रह्मरूपत्वमित्येतावता प्रबन्धेन स्थिरीकृत्य निर्धारितं॥
 एवं च यथासकलश्रुतिशिखामुखीभूतमहावाक्यजन्या-
 खण्डार्थवबोधाव्यवहितोत्तरमेवाज्ञाननिवर्हणसमंका-
 लीनज्ञानोदयेन ब्रह्मसाक्षात्कारस्तथोक्तांशकञ्चकप्रप-
 ण्चितमाध्यन्दिनशाखाभकाशनिबन्धीयपूर्वापरपर्यालो-
 चनजन्यज्ञानेन आन्ताज्ञाननिवृत्तिरूपफलत्रयोप्यति-
 सुलभतयैव विलसती फलितम् ॥ तस्मादियं माध्य-
 न्दिनशाखाशुद्धब्रह्मरूपैव परमतिजागरुकतया धरी-
 वर्ति अत एव तज्जन्यज्ञानदिवाकरोदयः मनसि सरीस-
 त्ति चेद् भ्रांताज्ञानतिमिरनिक्रोपि मरीमर्ति तदेव पुमा-
 न् दुस्तरमपि संसारकूपारं नरोतर्ति अन्यथा अज्ञानज-
 न्यहामोहमदिरापानमतः सन् दुरन्तसंसारकान्तरे एव
 नरोनर्ति इति सिद्धम् ॥ अथात्र माध्यन्दिनशाखायाः स-
 क्षाद्ब्रह्म रूपताविषयकतात्पर्यनिर्णायकलिङ्गषट्कमपि
 प्रस्फुटं संघटते ॥ तदुक्तमभियुक्तैः ॥ उपक्रमोपसंहा-
 रावभ्यासोपूर्वताफलम् ॥ अर्थवादोपपत्ती च लिङ्गं ता-
 त्पर्यनिर्णये इति ॥ तथा चास्मिन् निबन्धे उपक्रमोप-
 संहारयोरेकस्यैव कथमिति चेदुक्तम् ॥ पूर्वोपक्रमस्य

(२७५)

वस्तुस्तुक्लपे भ्रान्ताज्ञाननिवृत्तिपूर्वकप्रकृतशाखायाः
निरतिशयमुख्यत्वविषयकनिश्चयसंपत्तिफलकं एव वि-
चारोपक्रम इत्युक्तम् ॥ अत एव तेजन्यज्ञाननिवृत्तिकरो-
दयोः मनसि सरोसति चेद् भ्रान्ताज्ञानतिमिरनिकरोपि
मरीमति इत्यन्तोपसंहारेष्वेकसूत्र्यं तु व्यक्तं प्रतीयते ॥
तथा अभ्यासो नाम पौनःपुन्यं तदपि प्रसङ्गतः वारं-
वारमुपपादनेन प्रकृतशाखायां दरीदृश्यते ॥ अपूर्व-
त्वं तु तस्याः समष्टिव्यष्टिव्योपकतयापुनः शुद्धब्रह्मरू-
पतयाप्यनुभूयते ॥ तथा फलमेपि भ्रान्ताज्ञाननिवृत्ति-
रूपं प्रतीयते ॥ अथ वादस्तु कात्यायनसूत्रे विधिविधेः
यस्तर्कश्चेति ॥ तत्र सोसात्राज्यमभिध्रयतीति विधेयी
चाक्यं विधिः ॥ विधेयो मन्त्र इषत्वेत्यादिः ॥ तर्कस्त्व-
र्थवादः ॥ तदुक्तमभियुक्तं ॥ विरोधे गुणवादः स्यादे-
नुवादोबद्धाधारिते ॥ भूतार्थवादस्तनादर्थवादस्त्रिधा म-
तः इति ॥ तत्र त्रिविधेऽप्यर्थवादे गुणवादोऽनुवादयोः
आदित्यो यूपः अग्निर्हिमरुष भेषजमित्याकारकयोरर्थ-
वादवाक्ययोः क्रमेण ज्ञातार्थं ज्ञापकतया बाधितार्थक-
त्वेन प्रतिपाद्यार्थविषयकतात्पर्यशून्यत्वेऽपि भूतार्थरू-
पोत्तमोत्तमत्वबोधकश्रुत्यादिवचसां अज्ञातज्ञापकत्वेन

(२७६)

स्वार्थं तात्पर्यवत्त्वे बाधकाभावात् ॥ न ह्यत्र ज्ञातार्थः
 ज्ञापकत्वेन वाधितार्थकत्वं स्वार्थं तात्पर्यशून्यत्वे साधो
 कं वर्तते ॥ येन स्वप्रतिपाद्यो सर्वोत्तमत्वरूपे अर्थो प्रा-
 क्तश्रुत्यादिवचसां तात्पर्यं न स्यादन्त्यथा वज्रहस्तः पुरं-
 दरः इत्यादिवचनानां हरिनामादिसर्वफलजनकवचनानां
 नां च क्रमेण विग्रहत्वे सर्वफलजनकत्वे च तात्पर्यशू-
 न्यत्वापत्तेरित्यन्तेनार्थवादोपि व्यक्तीभूय भासते ॥ एवं
 मुख्यामुख्ययोर्मध्ये असति मुख्ये परस्वीकारो युक्त इ-
 त्यादयोपि श्रुतिस्मृतीतिहासपुराणादिप्रमाणानुगृही-
 ता उपपत्तयोपि भूयस्यः संति ॥ तथा चोपक्रमादि-
 लिङ्गषट्केनापि माध्यन्दिनीयशाखायाः ब्रह्मरूपत्वे एव
 तात्पर्यं एतावत् प्रत्यक्ष्येति सिद्धम् ॥ अत एव त्वहेन्ना-
 रदीये ॥ यजुर्वेदमहाकल्पितरोरेकोत्तरैः शतम् ॥ शाखा-
 स्तत्र शिखाकारा दश पञ्च च शुक्लगीः ॥ तत्रापि तु
 मुख्या विज्ञेया शाखा माध्यन्दिनी यजुः ॥ १ ॥ अत्र तु
 मुख्यत्वं निरतिशयब्रह्मरूपत्वमिति बोध्यम् ॥ अत एव
 वः सर्वानुक्रमारम्भकालीनप्रतिज्ञासूत्रैः सूत्रकारैः कात्या-
 यनाचार्यैरभिहितम् ॥ मण्डलं दक्षिणमक्षिहृदयं चान्ति-
 विष्णित्वेन शुक्लानि यजं पि भगवान्याज्ञवल्क्यो यतः

(२७७)

प्राप तं विवस्वतं त्रयीमयमर्चिष्मन्तमभिधाय माध्य-
 न्दिनीये वाजसनेयके यजुर्वेदान्नाये सके सखिले सशु-
 क्रिये ऋषिदैवतच्छन्दायस्यनुक्रमिष्यामः ॥ इति अत्र
 होलोरभाष्यकाराभिहितास्नायः श्रुतिमुख्ययोरितिवच-
 नादान्नायशब्दः मुख्येतावाचकः न श्रुतिवाचकस्ते-
 न वेदान्नाययोरपरपार्थ्यत्वेऽपि न पुनरुक्तिप्रसक्तिः ॥
 तथा च एकोत्तरभेदात्मकयजुःस्तोमे मुख्यो यः शुक्ल-
 यजुःस्तोमस्तस्मिन्वयमं ऋण्यादिकं वक्ष्यामः इत्यन्व-
 यः ॥ तेन यजुर्वेदान्नायस्य विशेषणपठके पूर्वविशेष-
 णद्वयेऽपि वाजसनेयके इत्यनेन कृष्णयजुः व्यावृत्तिः ॥
 माध्यन्दिनीये इत्यनेन कण्वादिचतुर्दशानां व्यावृत्तिः
 रिति बोध्यम् ॥ किं चादित्यपुराणेऽपि अस्याः प्रथमशा-
 खायाः सामवेदः उरःस्थलं ॥ ऋग्वेदो मध्यदेशस्तु अ-
 धर्वणमथाग्निमुक्ते ॥ छन्दादीन्युपाङ्गानि बह्वेदारण्यके
 शिर इति ॥ अत्रापि प्रथमशब्दो मुख्यतावाचक एवा-
 न हि केवलं व्यष्टावेव मुख्यत्वम् किं तु समष्टावपि
 एकलोसीद्यजुर्वेदेत्यादिवचनात् ॥ किं च यस्यां सूत्रं
 भवेत्सा हि मुख्येति परिकीर्तिता इति ॥ अपि च य-
 जुर्वेदस्य मूलं हि भेदो माध्यन्दिनीयकः ॥ सर्वानुक्रम-

(२७८)

णी तस्याः काल्यायनकृता तु या इति किं च माध्य-
न्दिनयजुर्वेदः खं ब्रह्मान्त उदाहृतः ॥ तारपूर्वं हि त्रि-
गुणं नान्यशाखासु मुख्यतेति ॥ अन्यत्रापि ओं का-
रस्त्रिगुणः प्रोक्तः खं ब्रह्म त्रिगुणं स्मृतम् ॥ माध्यन्दि-
नीपशाखायां यजुर्वेदे पठन्ति हि ॥ एवमेवाथर्वणगो-
पथब्राह्मणादावपि ॥ इदमनूद्योक्तमनुक्तमपि निर्मल-
रैः सुवीभिर्विभाजनीयम् ॥ एवं च प्रकृतनिबन्धे पूर्वा-
परपर्यालोचनया सर्वशाखापेक्षया प्रकृतशाखायाः
एव मुख्यत्वं यथा प्रकृतकाले तथा पूर्वकालेपि प्र-
तीतिरादित्यपुराणे दृश्यते तथा हि ॥ निशाकरोग्निः
सूर्यश्च विधाता विश्वदेवताः ॥ त्रिलोचनः शंखपा-
णिः सत्यब्रह्मर्षयो मलाः ॥ १ ॥ मूकण्डल्यासकपि-
लाः शुक्लः कण्वः पराशरः ॥ नारदोगस्त्यवाल्मीकी-
श्च माध्यन्दिनाः स्मृता इति ॥ ननु यदि प्रकृत माध्य-
न्दिनशाखायाः एव ब्रह्मरूपतया स्वतः प्रकाशकत्वे त-
दितरासामप्रकाशकितया वेदस्य सर्वशाखावच्छेदेन
स्वतः प्रकाशकत्वं भज्येत ॥ अपि च ब्रह्मयज्ञादिष्वपि
वेदचतुष्टये मुख्यतया तस्या एव सर्वशाखिभिः पठना-
वश्यकता स्यादिति पुनः के चन शंकासंकुर्यन्ति ॥ ते

(२७५)

प्येवं समाधेयाः॥ न च यमेतावता प्रबन्धेन प्रकृतशास्त्रा-
 याः एव प्रकाशकत्वमितरासामप्रकाशकत्वमिति साध-
 यामः॥ किं तु यथा मुंजेषीकाप्रपित्सुना॥ मनुजेन
 इषीकांगभूतादवान्तरावरणान्निरतिशयमुक्त्या इषीके-
 रोपादीयते। तद्वन्मयापि यथायोग्यं प्रकाशकानामप्य-
 न्यशास्त्रानां॥ मध्यान्निरतिशयप्रकाशिकामाध्यद्दिन-
 शाखेवोपादाय एतावता प्रबन्धेन निरूपिता इति॥
 ब्रह्मयज्ञादिषु तु स्वपदव्यवहितेन स्वाध्यायोध्येतव्य इति
 नित्याध्ययनविधिना स्वशास्त्रापूर्वकान्यशास्त्राध्ययनवि-
 धानेन स्वशास्त्रापूर्वकमेवान्यशास्त्राध्ययनमवगम्यते॥
 अन्येयाः शाखरण्डत्वापत्तिरिति॥ एवं चोक्तानेकागु-
 मादिप्रमाणग्रामानुगृहीतेनैतावता प्रबन्धेन निरभि-
 मानिकैसाभिमानिकत्वादि प्रसजितपरमार्थव्यवहार-
 दृष्टिभ्यामस्यामीशसृष्टौ प्रकृतशास्त्राविशिष्टेनाविशिष्टे
 न च विशिष्टेन स्वेष्टसाधने परमार्थदृष्ट्यैव साक्षाद् ब्र-
 ह्मामिन्प्रकृतशास्त्राविचारिणः॥ तद्विशिष्टशिष्टादुरेण
 च सादृष्टिकमेव स्वाभिष्टं साधनीयमिति॥ निस्पष्टं
 प्रार्थयेत्॥ नः तु द्वितीयदृष्ट्या शाक्यत्वादिवद्बलवद-
 निष्ठानुबन्धीष्टसाधनेन कष्टनाशजं दृष्टमिति स्पष्टमेव

(२८०)

च प्रतीयते ॥ तस्मान्निरभिमानिकतया परमार्थदृ-
 श्यैव सर्वशिष्टैः स्वाभीष्टं साधितं चेद्विष्टयां ॥ तदैव
 दिष्टवशात्कष्टनाशिनं भवतीति गतमत्सरेर्धोवरेषु ध-
 वरेरेवधेयमिति निरवद्यं तत्त्वम् ॥ अत एव ब्रह्मवि-
 दग्रसरयोगीश्वरयाज्ञवल्क्यमुनिवरचरणाः प्रकृतशा-
 खाधिकरणास्तरिणिकरुणयेवामिमानानधिरणाः संतः
 साक्षाद् ब्रह्माकारकारितांतः करणधुरीणाः च-
 भूयः ॥ अपि च एतदर्थमेवपरिव्राज्यमप्युरीचक्रुः ॥
 अत एव संन्यासिनामादिमद्वेति निरुक्ते तन्नामा-
 पि सार्थकतामगात् ॥ किं च साक्षाद्ब्रह्मरूपाणां
 मुनिवरचरणानां स्मरणमित्रिणाखिलाधवारणम् किमुत
 वन्दनपूजनादिनेति ॥ स्मृतिमात्रात्पापहन्तेत्यभिहित-
 म् ॥ न ह्येतावदेवाहोस्वित् वेदव्यासिगुरुत्वमपि कृ-
 ण्णद्वेपायनाचीर्य त्यास्यया विख्यातमिति व्यास्या-
 तपूर्वमत एव वैभवं याज्ञल्क्यस्य कृष्णद्वेपायनादृते ॥
 ज्ञातुं समर्थः क्रोन्धः स्यादिति पौराणदिण्डिमः इत्या-
 दिवग्रनेजालमप्यनुकूलतयेव विलसतीति ॥ अपि चो-
 पास्पोपासकयोरभेदादेवादित्योपासकेतया तद्रूप ए-
 व मुनिवर्यः अत आदित्यरूप आदित्य इति नामद्वय-

मपि सार्थकतामगादिति ॥ तस्मादेवंगुणविशेषणवि-
 शिष्टो मुनिश्रेष्ठः मित्राभिन्नतया चरिष्ठः सर्वशिष्टै-
 रनिष्टकष्टनाशायभीष्टलाभाय च यथेष्टं वन्द्य इ-
 ति स्पष्टतया फलितम् ॥ अत एवारंभे यावती वै देव-
 तास्ताः सर्वा वेदविदि ब्राह्मणे वसन्ति ॥ तस्माद्ब्राह्म-
 णेभ्यो वेदविद्भ्यो दिवेदिवे नमस्कुर्यान्नाश्लोऽलं कीर्त-
 येदेता एव देवता प्रीणातीति ॥ एवं ये अर्वाङ् उत
 वा पुराणे वेदं विद्वान् समभितो वदन्ति ॥ आदित्य-
 मेव ते परिवदन्ति सर्वे अग्निं द्वितीयं तृतीयं च हथं-
 समित्यादयस्तत्सजातीयाः श्रुतयोप्यनुकूला एव विल-
 सन्ति इति सिद्धम् ॥ तस्माद् ब्रह्मविदग्रसरयोगीश्वर-
 याज्ञवल्क्यमुनिवरचरणेभ्यो मन्त्रतिसहस्रमजस्त्रं वि-
 लसेतु ॥ अयं मोध्यन्दिनशाखाप्रकाशाख्यो निबन्धः
 परमकरुणाधिकरणैर्धरणिगीर्वाणधुरीणैरार्यजनैर्धर्मद-
 शिभिर्बहुभिः सूरिभिर्मल्लिखितभ्रमप्रमादांशो गुणले-
 शानुरागेण संशोधनीयः इति परोपकृतिकृतसंकल्पा-
 न् सुरगुरुकल्पान् पुनरनल्पान् विदुषः सहर्षं प्रा-
 र्थये ॥ इतः परमुपरम एव मनो म इति ॥
 अस्तु शिवं ॥ श्रीमदन्नपूर्णारमणार्पणमस्तु ॥

(२८२)

वस्तुतस्तु यथा पञ्चीकृतापञ्चीकृतभूतपञ्चकप्रपञ्चि-
तोयं प्रपञ्चस्तद्वदंशपञ्चकप्रपञ्चितोयं माध्यन्दिनशा-
खाप्रकाशाभिधो निबन्धः पुनर्द्वैतमतवञ्चकोप्यद्वैतमत-
रञ्जकः पञ्चावयवविराजितः साक्षादागमराज इव वि-
राजते ॥ अथ वा लिंगादिपञ्चकप्रमाणगणप्रवलीभूत-
श्रुतिरिवाविर्भवति ॥ अपि च प्रतिज्ञादिपञ्चावयवसमु-
दायत्ववन्ध्यावदहोस्वित् पञ्चदशाक्षरीसहितः साक्षा-
त्पञ्चाक्षरः पञ्चवदनः सदाशिव इव उपासकार्यज-
नानामहर्निशं शिवंकरो भूयो भूयादिति अस्तु शिवं ॥
अत्र यत्सौष्ठवं सर्वं गुरोरेव हि तन्न मे ॥ अस्ति चे-
द्दौष्टवं किं चित् तन्ममैव गुरोर्न हि ॥ १ ॥ इति
श्रीमद्रामशास्त्रिचरणरजोविरजीभूतजयरामात्मज-
व्यवहारोपनामककाशीवासिजगन्नाथसूरिविरचितोय-
मंशपञ्चकविराजितो माध्यन्दिनशाखाप्रकाशाख्यो नि-
बन्धः ॥ अप्रतिबन्धं चरमवर्णध्वंसतामगादिति ॥ श्रीमद-
न्नपूर्णारमणपरब्रह्मार्पणमस्तु ॥ श्रीरस्तु शुभम् ॥
कश्यपस्य कुले जन्म जगन्नाथाभिधा शुभा ॥ व्यव-
हारेत्पुपारुया च गोत्रं काश्यपसंज्ञितम् ॥ सूत्रं कात्या-
यनं पुत्रो विश्वनाथाभिधः शुभः ॥ तेनायं रुचिरो ग्रन्थो

(२८३)

रचितो गुर्वनुग्रहात् ॥ अत एवार्यन्शार्थये ॥ मात्सर्य-
मुत्सार्य विचार्य कार्यमार्याः समर्यादमुदाहरंतु ॥ आ-
चार्यवर्यः किल यस्य सूर्यः स्मार्यः स एवापि च व-
न्हिवीर्यः ॥ १ ॥ माध्यन्दिनशाखायाः प्रकाशसंज्ञोय-
मभिनवः सूर्यः ॥ भ्रान्ताज्ञानध्वांतध्वंसनचतुरः परं
जयति ॥ १ ॥ चिंतामणिगणगण्योप्यगणितपुण्योति-
पूर्णसर्वार्थः ॥ दिनमणिरिव निजकिरणैर्धरणौ सरणीः
प्रकाशयति रमणीः ॥ २ ॥ पारावारांवरवसुकलाधी-
शवर्षे जयाख्ये कर्कस्थार्के नभसि धवलै पक्षताव-
वजघस्त्रे ॥ वाराणस्यां हरिपदभवायास्तटे पूर्वपद्या-
ख्यातारुयोगाद् गुरुकरुणया पूर्णताग्रन्थ एषः ॥ ३ ॥
दोषेण लेखकस्याथ मुद्रणस्य विपर्ययः ॥ तच्छुद्धिपत्रं
रचितं तथापि सूखलितं क्वचित् ॥ १ ॥ विचार्य सूरयः
सम्क्य गुणदृष्ट्या मुहुर्मुहुः ॥ दोषदृष्टिं विहाये-
मं पश्यंतु कृपया मयि २ तत्तत्पत्रस्थपंक्तौ यदशुद्धं
दृश्यते, क्वचित् ॥ तच्छुद्धपत्रिकां दृष्ट्वा शोधनीयं सुबुद्धिभिः ॥

प०	पं०	अ०	शु०
३	२	णांध	णाध
२	३	णाःभू	णाभू
४	१	पायि	यायि
५	७	पृष्ठि	पृथ्वी
६	६	नेव	नैव
६	१७	ष्टानां	ष्टाना
६	१८	ष्टैष्टे	ष्टैष्टे
८	६	यया	यज्या
८	१०	सी	सीर
११	१०	मह	मप्र
११	१६	बृह्मा	बृह्मा
११	१६	जेवे	जेने
११	१८	गार्गी	गार्गि
११	१८	वंतो	वंतौ
१२	५	गार्गी	गार्गि
१२	१३	गार्गी	गार्गि
१३	१०	मुष्या	मुष्या
१३	१५	ग्यह	ग्यह
१३	१५	दृष्टु	दृष्टु
१३	१५	ओत	ओत्र
१३	१७	सास्त	लोस्त
१३	१८	व्येध्वं	व्यध्वं
१४	१	ह्यौद्यं	ह्यौद्यं
१४	१४	ह्यौद्यं	ह्यौद्यं

प०	पं०	अ०	शु०
१४	१५	क्षसि	क्षसि
१४	१५	क्षव्य	क्षव्य
१४	१६	क्षस्य	क्षस्य
१५	७	रीतो	रीतः
१६	८	विष्ण	विष्णः
१६	१४	तर	तरं
१७	१	क्षामी	क्षामि
१७	१६	प्राप्ति	प्राप्ति
१७	१८	यमा	यमा
१८	३	द्व	द्व
१८	६	मुरी	मुरी
१८	१५	युक्ता	युक्ता
१८	२	सति	सती
१८	५	बृह्मवि	बृह्मवि
१८	१६	रोरिष	रोरिष
१८	१७	दिय	दीप
१८	१८	पुत्र	पुत्रः
२०	१	वास्त	वास्त
२०	५	चारो	चारः
२०	८	आग्नि	आग्नि
२१	१३	विष्क्री	विष्क्री
२१	१८	सामा	सामागा
२४	१	दत	दतो
२४	१४	वधि	वधि
२५	१६	क्षय	क्षय

प० पं० अ०

शु०

३	२	णांघ	णाघ
३	३	णाःभू	णाभू
४	१	मावि	मावि
५	७	मृद्वि	मृद्वी
६	६	मेव	मेव
६	१७	ष्ठानां	ष्ठानां
६	१८	ष्ठैष्ठे	ष्ठैष्ठे
८	६	यया	यय्या
८	१०	सी	सी
११	१०	पह	पप्र
११	१६	बृह्यौ	बृह्या
११	१६	जेजे	जेने
११	१८	गार्गी	गार्गि
११	१८	वंतो	वंतौ
१२	५	गार्गी	गार्गि
१२	१३	गार्गी	गार्गि
१३	१०	मुध्या	मुध्याः
१३	१५	ग्वह	ग्वह
१३	१५	दृष्टु	दृष्टु
१३	१५	ओत	ओत्र
१३	१७	खास्त	खोस्त
१३	१८	व्येधं	व्यधं
१४	१	सौद्यं	सौद्यं
१४	१४	कृतात्वाक्	कृतात्वाक्

प० पं० अ०

शु०

१४	१५	ससि	स्यसि
१४	१५	तव्य	तव्य
१४	१६	वस्य	वस्य
१५	७	रीतो	रीतः
१६	८	विणा	विणः
१६	१४	तर	तरं
१७	१	कामी	कामि
१७	१६	प्राप्ति	प्राप्ति
१७	१८	यमा	यमा
१८	३	द्व	द्व
१८	६	मुरी	मुरी
१८	१५	युक्ता	युक्ता
१८	२	सति	सती
१८	५	बृहधि	बृहधि
१८	१६	रोरिष	रोरिष
१८	१७	द्वि	द्वि
१८	१८	मुत्र	मुत्रः
२०	१	धास्त	धास्त
२०	५	चारो	चारः
२०	८	आग्नि	आग्नि
२१	१३	विपकी	विपकी
२१	१८	सामा	सामाना
२४	१	दत	दतो
२४	१४	धधि	धधि
२५	१६	इरधं	इरधं

प० पं० अ०

शु०

(२) प० पं० अ०

शु०

२६	०	सापे	सापे
२७	१०	शुक्र	शुक्र
२७	१०	ध्वर	ध्वर
२८	१०	त्यक्तः	त्यक्तः
२८	१८	ज्योतास	ज्योतास
२९	८	यश	यश
२९	१८	ब्रह्म	ब्रह्म
३१	१८	नाम	नाम
३२	१०	समि	समि
३२	१०	कारी	कारी
३३	०	ध्वर	ध्वर
३३	१३	नय	नय
३४	२	धेय	धेय
३४	२	शय	शय
३४	११	रूपा	रूपा
३५	११	वर्द्धि	वर्द्धि
३६	१८	साङ्गा	साङ्गाः
३७	१०	बद्धौ	बद्धौ
३७	१०	जुःसु	जुःसु
३७	२	ध्वन	ध्वन
	१०	वाक्ये	वाक्ये
३८	१	पवत्र	पिनात्र
	५	नशा	नाश
	१८	ज्य	ज्य
३८	८	वर्ध	वर्द्धा
३९	४	छण	छत्त
	१६	योवः	योव
३५	१०	मह	मह
३६	०	गृष्ट	गृष्ट

३०	४	नीध	नीनोध
	५	आश्व	आश्व
	११	नेयो	नेयि
	१५	विनि	वीनि
	१७	मता	मत्ता
	१८	नेयी	नेयि
३८	८	नाश्या	नाश्या
	१२	कुट्ये	कुट्ये
	१८	त्वाणा	त्वाणा
४०	६	हैवो	हैवा
	१२	यसं	यसम
		वैदौ	वैदौ
४१	१	समा	साम
	२	यक्तः	युक्ताः
	५	कार्य	कार्यः
	८	पिय	पीय
	१३	यवे	एवे
४२	२	ज्यु	तृ
		नामि	नागामे
४३	३	होम	होम
	८	रयमे	रयमे
४४	३	रुद्रान्	रुद्रान्
	१८	नद्यो	नद्यो
४५	६	दिना	दिना
	१४	एते	येते
	१५	नेय	नेय
	१८	नीये	नीय
४७	१२	नेयो	नेयि
	१८	यद्ध	य

प० पं० अ० शु० (३) प० पं० अ० शु०

४८	४	शुकाका	शुका
५१	४	नेमिष	नेमिष
	५	यजु	याजु
	८	हता	हता
	८	धूयः	धूयः
	१४	गौण	गौण
५९	६	ययनि	यनी
	६	नाराणा	राणा
	११	होव	वेदोव
	१६	वयात्या	वयाप्ता
	१७	यण	यणीप्रति
	१७	प्रति	नि
५३	३	श्रुषु	श्रुविश्रु
	५	तुया	तुयाय
५५	४	फल	फल
	८	गव	गवव
	१८	मिहितम	मिहितपू
५६	१४	जावको	जापको
५७	२	त्रया	त्रयी
	३	वद्यावश्रा	वाद्यावश्रा
	१८	प्रक्त	प्रकृत
५८	१८	कार्यो	कार्या
	७	पेणा	पेण
	१२	सर्वे	सर्वे
५८	१६	ज्या	ज्या
६०	४	क्रोदि	क्रुपादि
६०	५	पस्त	पस्त
६०	८	इष्टारो	दृष्टार
६०	१३	त्यांति	त्याति

६१	५	दपो	दव
	१३	पाठ	पाठः
	१७	त्वामा	त्वामा
६२	५	शत	शस्त
	१६	नांतु	नंतु
६३	५	तत	त
	८	भिनि	भिमानि
६४	७	भुक्तग	भुक्तया
	१०	वादनं	वादि
	१२	यङ्गुसो	यथंसोम
	१३	यत्रे	यमंत्रे
	१५	वीर्यभि	वीभि
६५	५	नष्टिकाम	नष्ट्रीकामः
	१०	मंत्राः	मंत्रान्
		दिकाः	दिकान्
		मंत्रा	मंत्रा
६६	१०	त्युक्	त्युक्
	१४	विभक्ताः	विभक्ताः
६७	३	हवेमा	हवेमा
	३	णव	णवे
	१२	धाय	धायय
६८	८	मवा	मेववा
७०	१५	स्यके	स्यवे
७१	७	पठेन	पठाने
७१	७१	यातहोम	तथो
७२	१३	नाभिन्	नाभीन्
	८	यहि	यहि
	१५	तर्म	तर्म
७३	१८	कफ	कफ

प० पं० अ० शु० (४) प० पं० अ० शु०

७४	१४ तुलं	तुल
७६	८ क्षित्य	क्षत्य
७७	१३ तस्य	तत्र
८०	५ भित्त्यै	भिप्रैत्यै
	११ स्मृत्य	स्मृत्या
८१	१७ ण्यो	ण्यः
८४	२ कृषि	कृषा
	१२ नात्	नत्वा
	१८ सपि	सापि
८५	४ वतवति	व्यतमनि
	५ पुन	पुनित
	५ णत्र	ण्यत्र
	धीत्तत	धीततत्त
	नत्वम्	नत्वम्
८६	६ परसा	तत्सा
८८	६ क्षेपु	क्षमु
	८ निष्	निर्गणणे
	रयो	रये
८८	१ समानसमान	समान
	२ मे	मेव
	६ सत	सुत
	२ दन्त	दन्त
	१० यथादि	यथाप्यादि
	१० यजे	यजने
	११ गोन	गोगण
	१३ द्रुव	द्रिर्व
	यजुर	यजुरा
	१५ शस्त	शःपार्यस्त
८८	१ धौ	धीतु

	१२ चित्त	चित्त
	१८ ववम्	वम्
	१८ रास्ता	रस्ता
८८	१० मेनन	मेन
	१३ चिग्वि	चिग्वि
	१७ यन्	यम्
	१८ नान्	नानु
८०	१० कजली	कजलि
	१० क्षिपव	क्षिपव
८१	६ प्युक्त	भ्युक्त
	८ वस	विस
	१० तीःसु	तीसु
	१६ दृशी	दृशि
८३	४ मीथानि	मैथानी
	१० तोक	तःक
८३	१० योदी योदी	संध्यात्वात्
	१७ यश्च	यश्च
८४	११ निमि	निमि
८५	१० ननि	ननी
	१९ रीरं	रीरारं
	१८ पात्	पाट्
८६	१६ ससां	ससां
	१७ स्थेति	स्थाति
	१८ नेत	नैत
	१८ पतमे	परमे
८७	७ तुरश्च	तुर्ष्व
	८ भिधा	भिरा
८८	७ देव	देव